

صحبت حبيب ﷺ میں چالیس مجلسیں

سیرت – اخلاق – عادات و خصائل

تالیف

د/عادل بن علی الشدی

استاد تفسیر و علوم قرآن کنگ سعود یونیورسٹی

ترجمہ

شفیق الرحمن ضیاء اللہ مدنی

مراجعہ

عطاء الرحمن ضیاء اللہ

ناشر

المركز العالمي للتعريف بالرسول ﷺ ونصرتہ

ریاض- مملکت سعودی عرب

رابطة العالم الإسلامي

www.mercyprophet.com

1429-2008

Published

by

**Global Center for Introducing the Messenger
Muslim World League
Riyadh**

www.mercyprophet.com

All rights reserved

We are always striving to improve our products and your opinions are important to us. If you have a comment or suggestion about this book, please email us at:

info@mercyprophet.com

بسم الله الرحمن الرحيم

مَعْتَدَاتُ

ہر قسم کی تعریف اس اللہ کے لئے ہے جس نے محمد بن عبد اللہ ﷺ کو معلم و مربی، ہادی و مرشد بنا کر بھیجا جیسا کہ اللہ عزوجل کا ارشاد ہے: ﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ﴾ (سورۃ آل عمران: ۱۶۴)

"بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا جو انہیں اسکی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے یقیناً یہ سب اس سے پہلے کھلے گمراہی میں تھے۔"

اور درود و سلام نازل ہو اشرف و بہتر مخلوق عاملوں کے رہبر، متقیوں کے امام، انبیاء و رسولوں کے خاتم، رحمت عالم، رب کے برگزیدہ و چہیتے ہم سب کے نبی محمد ﷺ پر۔

﴿وَرَبُّكَ يَخْلُقُ مَا يَشَاءُ وَيَخْتَارُ﴾ (سورۃ القصص: ۶۸)

"اور تمہارا رب جو کچھ چاہتا ہے پیدا کرتا ہے، اور جسے چاہتا ہے (اپنی رسالت کے لئے) چن لیتا ہے"

اور فرمایا:

﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ إِنَّ اللَّهَ سَمِيعٌ بَصِيرٌ﴾ (سورة الحج: ۷۵)

"اللہ فرشتوں میں سے اپنے کچھ پیغام پہنچانے والا چن لیتا ہے، اور انسانوں میں سے بھی، بے شک اللہ خوب سننے والا، خوب دیکھنے والا ہے۔"

چنانچہ اللہ نے آپ ﷺ کو "گواہی دینے والا اور جنت کی خوشخبری دینے والا اور جہنم سے ڈرانے والا اور اللہ کے حکم کے مطابق لوگوں کو اسکی طرف بلانے والا اور روشن چراغ بنا کر بھیجا ہے"

اور آپ کے راستے پر چلنے والے کے لیے عزت و سعادت اور افتخار لکھ دیا ہے، اور آپ ﷺ کے حکم کی نافرمانی کرنے والے کے لئے ذلت و بد بختی اور رسوائی کو مقدر کر دیا ہے۔

پس آپ ﷺ پر اللہ کی رحمت و سلامتی نازل ہو راتوں دن کی آمد اور نیک لوگوں کے ذکر کرنے تک۔

امابعد: معلوم ہونا چاہئے کہ نبی کریم ﷺ کی مجلس سے بہتر کوئی مجلس نہیں۔ اور گرچہ صحابہ کرام رضوان اللہ علیہم اجمعین کو دنیا میں آپ ﷺ کی نیک صحبت و مجالست کا اور آپ ﷺ کی تربیت و ارشاد

اور علم سے مستفید ہونے کا نیک موقع میسر ہوا تو اللہ نے اپنے فضل و کرم سے ہمارے لئے بھی آپ ﷺ کی سیرت و سنت اور اسوہ حسنہ نیز آپ ﷺ کی شخصیت کے خدوخال کو پڑھنے کا راستہ پیدا کیا جو کمال رحمت، رواداری، شرافت و کرم اور اخلاق کریمانہ سے ممتاز ہے۔

کافی دنوں سے میرے ذہن میں یہ فکر دامن گیر تھی کہ نبی کریم ﷺ کی شخصیت کے بارے میں ایک مختصر اور آسان مجلس کو ترتیب دی جائے جو آپ ﷺ کی سیرت و طریقہ اور زندگی کی قابل اقتدا پہلوؤں کو مسلمانوں کے لئے قریب کر دے تاکہ آپ ﷺ کے بارے میں اللہ کے مندرجہ ذیل فرمان پر روبہ عمل ہونے میں معاون و مددگار ثابت ہوسکے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾ (سورة الأحزاب: ۲۱)

”فی الحقیقت تم مسلمانوں کے لئے رسول اللہ کا قول و عمل ایک بہترین نمونہ ہے، ان کے لئے جو اللہ اور یوم آخرت کا یقین رکھتے ہیں، اور اللہ کو بہت یاد کرتے رہتے ہیں۔“

اور اللہ کا فرمان ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (سورة الحشر: ۷)

”اور رسول جو تمہیں دیں وہ لے لو اور جس چیز سے روکیں اس سے رک جاؤ،“

میں نے ان مجالس میں بے جا حواشی سے اجتناب کیا ہے تاکہ قارئین کو اصل مقصد سے نہ پھیر دیں، اسی طرح کلمات کو شکل کے ذریعہ ضبط کرنے اور بڑے حروف میں لکھنے کی کوشش کی ہے تاکہ امام مسجد کے لئے نمازیوں کو درس دینے میں آسانی ہو سکے اور معلم کیلئے طلباء کو پڑھ کر سنانے میں کوئی دشواری نہ پیدا ہو۔

میں شکر گزار ہوں ہر اس شخص کا جس نے میری اس کتاب کو موجودہ شکل میں منظر عام پر لانے میں اپنی فکر و کاوش کے ذریعہ تعاون فرمایا اور خاص کر کے اپنے بھائی پروفیسر / خالد ابوصالح کا جنہوں نے مادہ علمیہ کے جمع و ترتیب میں کافی محنت کی، اور پروفیسر / محمد الطایع کا جنہوں نے تصحیح اور نظر ثانی کا کام انجام دیا اور فسطاط پریس کے مالک جناب / امام عرفہ کا جنہوں نے اس کتاب کی طباعت میں کافی محنت کی اور مفت تقسیم کرنے والوں کے لئے اس کتاب کی قیمت کم کرنے میں تعاون کیا۔

میں اس مجلس کے پڑھنے والے ہر قاری سے امید کرتا ہوں کہ اپنی غائبانہ دعا میں اپنے اس بھائی کو

نہ بھولے اور کسی بھی تعلیق و ملاحظہ کے سلسلے میں ناچیز سے مندرجہ ذیل ایمیل پر رابطہ قائم کرنے میں کوئی جھجھک نہ محسوس کرے:

adelalshddy@hotmail.com

اللہ رب العزت سے دعا گو ہوں کہ ہم سب کو نبی کریم ﷺ کے حقوق کی ادائیگی کی توفیق بخشے، اور آپ ﷺ کی پاک سیرت و سنت کا خادم بنائے اور دنیا و آخرت میں آپ ﷺ کی پیروی کے ذریعہ ہمارے رتبوں اور درجات کو بلند فرمائے۔ اور جنت میں آپ ﷺ کی صحبت و معیت عطا کرے اور ہمارے اعمال کو اپنی ذات و رضا کے لئے خالص بنائے آمین۔

وصلی اللہ وسلم علی نبینا محمد و علی آلہ و صحبہ أجمعین۔

د/عادل بن علی الشدی

أستاذ التفسير و علوم القرآن المشارك بجامعة الملك سعود

و خطیب جامع سکن وزارة الخارجية بالرياض

پہلی مجلس

مصطفیٰ ﷺ کے حقوق - ۱

بے شک اللہ رب العزت نے نبی مختار ﷺ کو مبعوث کر کے اور آپ کی رسالت کی سورج کو ظاہر کر کے ہمارے اوپر نہایت ہی کرم و احسان کیا ہے اللہ کا ارشاد ہے :

﴿ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ لَفِي ضَلَالٍ مُّبِينٍ ﴾ (سورة آل عمران: ۱۶۴)

" بے شک مسلمانوں پر اللہ تعالیٰ کا بڑا احسان ہے کہ ان ہی میں سے ایک رسول ان میں بھیجا جو انہیں اسکی آیتیں پڑھ کر سناتا ہے اور انہیں پاک کرتا ہے اور انہیں کتاب اور حکمت سکھاتا ہے یقیناً یہ سب اس سے پہلے کھلے گمراہی میں تھے،،

بے شک رسول ﷺ کے ہمارے اوپر بہت سارے حقوق ہیں جن کا ادا کرنا اور ان پر مواظبت و ہمیشگی برتنا ضروری ہے، اور ان کو ضیاع و برباد کرنے اور ان کی ادائیگی میں سستی و کاہلی سے بچنا ضروری ہے اور انہی حقوق میں سے یہ ہیں:

پہلا حق: آپ ﷺ پر ایمان لانا

نبی کریم ﷺ کے حقوق میں سے سب سے پہلا حق آپ ﷺ پر ایمان اور آپ ﷺ کی رسالت کی تصدیق کرنا ہے۔ لہذا جو شخص آپ ﷺ پر ایمان نہ لائے اور آپ ﷺ کے آخری نبی و رسول ہونے کو تسلیم نہ کرے وہ کافر ہے، گرچہ وہ سابقہ تمام انبیاء پر ایمان رکھتا ہو۔

قرآن کریم میں نبی ﷺ پر ایمان لانے اور آپ ﷺ کی رسالت میں شک نہ رکھنے کے سلسلے میں بہت سی آیتیں وارد ہوئی ہیں، انہی میں سے اللہ کا یہ فرمان ہے:

﴿فَأْمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا﴾ (سورة التغابن: ۸)

”تم ایمان لاؤ اللہ پر، اور اسکے رسول پر، اور اس نور پر جسے ہم نے نازل کیا ہے“ اور اللہ نے فرمایا:

﴿إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ لَمْ يَرْتَابُوا﴾ (سورة الحجرات: ۱۵)

”بے شک مومن وہ ہیں جو اللہ اور اسکے رسول پر ایمان لائے، پھر شک میں مبتلا نہیں ہوئے“

اور اللہ تعالیٰ نے یہ بیان کر دیا ہے کہ اللہ اور اس کے رسول کے ساتھ کفر کرنا تباہی اور دردناک عذاب کا سبب ہے۔ اللہ کا ارشاد ہے:

﴿ ذٰلِكَ بِاَنَّهُمْ شَاقَّوْا اللّٰهَ وَرَسُوْلَهُ وَمَنْ يُشَاقِقِ اللّٰهَ وَرَسُوْلَهُ فَاِنَّ اللّٰهَ شَدِيْدُ الْعِقَابِ ﴾ (سورة الأنفال: ۱۳)

”یہ سزا انہیں اس لئے دی گئی کہ انہوں نے اللہ اور اس کے رسول کی مخالفت کی، اور جو اللہ اور اس کے رسول کی مخالفت کرتا ہے تو بے شک اللہ کا عذاب بڑا سخت ہوتا ہے“

اور نبی ﷺ کا ارشاد ہے:

”قسم ہے اس ذات کی جس کے ہاتھ میں محمد کی جان ہے، اس امت کا جو بھی شخص میرے بارے میں سنے چاہے وہ یہودی ہو یا نصرانی، پھر وہ میری رسالت پر ایمان لائے بغیر مر جائے تو وہ جہنمی ہوگا۔“ (رواہ مسلم)

دوسرا حق: آپ ﷺ کا اتباع و پیروی کرنا

آپ ﷺ کی اتباع و پیروی آپ ﷺ پر ایمان لانے کی حقیقی دلیل ہے، لہذا جو شخص نبی ﷺ پر ایمان کا دعویٰ کرتا ہے اور آپ ﷺ کے اوامرو نواہی کا پاس نہیں رکھتا، اور نہ ہی آپ ﷺ کی سنتوں میں سے کسی

سنت کی پیروی کرتا تو وہ اپنے دعویٰ ایمان میں جھوٹا ہے، کیونکہ ایمان دل میں بیٹھ جانے اور اعمال کے ذریعہ اس کی تصدیق (سچ کر دکھانے) کا نام ہے۔

اللہ رب العالمین نے یہ واضح کر دیا ہے کہ اس کی رحمت صرف اتباع و پیروی کرنے والوں کو حاصل ہوگی جیسا کہ اللہ تعالیٰ کا ارشاد ہے:

﴿ وَرَحْمَتِي وَسِعَتْ كُلَّ شَيْءٍ فَسَأَكْتُبُهَا لِلَّذِينَ يَتَّقُونَ وَيُؤْتُونَ الزَّكَاةَ وَالَّذِينَ هُمْ بِآيَاتِنَا يُؤْمِنُونَ الَّذِينَ يَتَّبِعُونَ الرَّسُولَ النَّبِيَّ الْأُمِّيَّ ﴾ (سورة الأعراف: ۱۵۶-۱۵۷)

”اور میری رحمت ہر چیز کو شامل ہے، پس میں اسے ان لوگوں کے لئے لکھ دوں گا جو تقویٰ کی راہ اختیار کرتے ہیں اور زکاۃ دیتے ہیں اور ہماری آیتوں پر ایمان لاتے ہیں، ان کے لئے جو ہمارے رسول نبی امی کی اتباع کرتے ہیں۔“

اسی طرح اللہ تعالیٰ نے رسول ﷺ کے طریقے سے اعراض کرنے والوں اور ان کے احکام کی مخالفت کرنے والوں کو دردناک عذاب کی دھمکی دی ہے جیسا کہ اللہ کا فرمان ہے:

﴿ قَلِيحَذْرُ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ ﴾ (سورة النور: ۶۳)

”پس جو لوگ رسول اللہ کے حکم کی مخالفت کرتے ہیں، انہیں ڈرنا چاہیے کہ ان پر کوئی بلا نہ نازل ہو جائے، یا کوئی دردناک عذاب نہ انہیں آگھیرے“

نیز اللہ تعالیٰ نے آپ ﷺ کے حکم کو بسروچشم قبول کرنے اور اس حکم کے ساتھ انشراح صدر کا مظاہرہ کرنے کا حکم دیا ہے، اللہ کا فرمان ہے:

﴿ فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا ﴾
(سورة النساء: ۶۵)

”پس آپ کے رب کی قسم وہ لوگ مومن نہیں ہو سکتے جب تک آپ (ﷺ) کو اپنے اختلافی امور میں اپنا فیصلہ نہ مان لیں، پھر آپ (ﷺ) کے فیصلہ کے بارے میں اپنے دلوں میں کوئی حرج و تنگی نہ محسوس کریں اور پورے طور سے اسے تسلیم کر لیں“

تیسرا حق: آپ ﷺ سے محبت کرنا

آپ ﷺ کے امتیوں پر آپ ﷺ کے حقوق میں سے یہ ہے کہ: ”آپ ﷺ سے کامل و عظیم ترین محبت کا اظہار کیا جائے جیسا کہ آپ ﷺ کا فرمان ہے: ”تم میں کوئی شخص اس وقت تک کامل مومن نہیں ہو سکتا جب تک کہ

میں اسکے نزدیک اس کی اولاد، والدین اور تمام لوگوں سے زیادہ محبوب نہ ہوجاؤں۔" [متفق علیہ]

پس جو شخص بھی نبی ﷺ سے محبت نہ کرے تو وہ مومن نہیں ہے گرچہ اپنے آپ کو مسلمانوں کے نام سے موسوم کرتا پھرے اور مسلمانوں کے درمیان زندگی گزارے۔

اور سب سے عظیم محبت یہ ہے کہ انسان آپ ﷺ سے اپنے نفس (جان) سے بھی زیادہ محبت کرے، کیونکہ جب عمر رضی اللہ عنہ نے آپ ﷺ سے کہا کہ اے اللہ کے رسول! آپ مجھے میری جان کے سوا ہر چیز سے زیادہ پیارے ہیں۔ تو نبی ﷺ نے کہا: "نہیں، قسم ہے اس ذات کی جس کے ہاتھ میں میری جان ہے جب تک میں تمہارے نزدیک تمہارے نفس سے بھی زیادہ محبوب نہ ہوجاؤں۔" تو عمر رضی اللہ عنہ نے کہا: بے شک اللہ کی قسم! اب آپ مجھے میری جان سے بھی زیادہ محبوب ہیں "تو نبی ﷺ نے فرمایا: "اب اے عمر" [بخاری]

چوتھا حق: آپ ﷺ کی نصرت و مدد کرنا

اور یہ آپ ﷺ کی زندگی اور موت کے بعد تاکید ی حقوق میں سے ہے، رہی بات زندگی کی تو صحابہ

کرام رضوان اللہ علیہم اجمعین نے اس ذمہ داری کو بحسن و خوبی انجام دیا۔

جہاں تک آپ ﷺ کی وفات کے بعد آپ ﷺ کی نصرت و حمایت کا تعلق ہے تو وہ آپ ﷺ کی سنت کا باطل پرستوں کے حیلوں، جاہلوں کی تحریف اور طعن پرستوں کے طعن سے تحفظ اور دفاع کرنا ہے۔

اسی طرح جب بھی کوئی آپ ﷺ کی شان میں گستاخی کرے، یا آپ ﷺ کا تمسخر و استہزاء کرے، یا آپ ﷺ کو ایسے القاب سے متصف کرے جو آپ ﷺ کی شان کے لائق و زیبا نہیں، تو آپ ﷺ کی شخصیت کا دفاع کیا جائے گا۔

موجودہ وقت میں بہت سے پروپیگنڈے پھیلائے جا رہے ہیں جن کے ذریعہ آپ ﷺ کی شخصیت پر طعن و تشنیع کی جارہی ہے۔ اس لیے امت کے تمام لوگوں پر یہ واجب ہے کہ قوت و طاقت اور دباؤ کے اپنے تمام وسائل و ذرائع کے ذریعہ آپ ﷺ کی دفاع کے لئے کمر بستہ ہو جائیں تاکہ اعداء اسلام آپ ﷺ کے بارے میں اپنی افترا پردازیوں، بہتان تراشیوں اور جھوٹی باتوں سے باز آسکیں۔

دوسری مجلس

مصطفیٰ ﷺ کے حقوق - ۲

پانچواں حق: آپ ﷺ کی دعوت کو عام کرنا

بے شک یہ رسول ﷺ کے ساتھ وفاداری میں سے ہے کہ ہم پورے عالم میں اسلام کی نشرواشاعت اور آپ کی دعوت کی تبلیغ کریں، جیسا کہ آپ ﷺ کا فرمان ہے: "میری طرف سے پہنچاؤ (تبلیغ کرو) گرچہ ایک آیت ہی کیوں نہ ہو" [بخاری]

اسی طرح آپ ﷺ کا ارشاد ہے: "اللہ تمہارے ذریعہ ایک آدمی کو بھی ہدایت کی توفیق دیدے تو یہ تمہارے حق میں سرخ اونٹوں سے بہتر ہے۔" [متفق علیہ]

نیز آپ ﷺ نے یہ خبر دی ہے کہ آپ: "روز قیامت تمہاری کثرت تعداد کے سبب دیگر انبیاء پر فخر کریں گے" [احمد اور اصحاب سنن نے روایت کیا ہے]

اور امت کی کثرت کے اسباب میں سے ان کا دعوت الی اللہ کے فریضہ کو بجالانا اور لوگوں کا اسلام میں داخل ہونا ہے، اور اللہ رب العزت نے یہ بیان فرمایا

ہے کہ دعوت الی اللہ، انبیاء و رسل اور ان کے پیروکاروں کا وظیفہ ہے فرمان باری تعالیٰ ہے:

﴿ قُلْ هَذِهِ سَبِيلِي أَدْعُو إِلَى اللَّهِ عَلَىٰ بَصِيرَةٍ أَنَا وَمَنِ اتَّبَعَنِي ﴾ (سورة يوسف: ۱۰۸)

”آپ کہدیجئے کہ یہی (دین اسلام) میری راہ ہے، میں اور میرے ماننے والے لوگوں کو اللہ کی طرف دلیل و برہان کی روشنی میں بلاتے ہیں“

اس لئے امت پر واجب و ضروری ہے کہ اپنے اس وظیفہ کو لازم پکڑے رہے جس کے لئے اللہ نے انہیں پیدا کیا ہے اور وہ دعوت و تبلیغ اور نیکی کا حکم اور برائی سے روکنے کا فریضہ ہے۔ جیسا کہ اللہ تعالیٰ کا ارشاد ہے:

﴿ كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ ﴾ (سورة آل عمران: ۱۱۰)

”(اے مسلمانو!) تم بہترین لوگ ہو، جو انسانوں کے لئے پیدا کئے گئے ہو، بھلائی کا حکم دیتے ہو، برائی سے روکتے ہو، اور اللہ پر ایمان رکھتے ہو“

چھٹا حق: آپ ﷺ کی (زندگی میں اور موت کے بعد) توقیر و تعظیم کرنا

یہ بھی نبی کریم ﷺ کے حقوق میں سے ایک حق ہے جس کے اندر بہت سے لوگ کوتاہی کے شکار ہیں، اللہ کا فرمان ہے :

﴿ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا لِّتُؤْمِنُوا بِاللَّهِ وَرَسُولِهِ وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَأَصِيلًا ﴾
(سورة الفتح: ۸-۹)

”اے میرے نبی! ہم نے بے شک آپ کو گواہ اور خوشخبری دینے والا اور ڈرانے والا بنا کر بھیجا ہے، مومنو! تاکہ تم اللہ اور اس کے رسول پر ایمان لے آؤ، اور اللہ کے دین کو قوت پہنچاؤ، اور اسکی تعظیم کرو، اور صبح و شام اسکی پاکی بیان کرو“

علامہ ابن سعدی رحمہ اللہ اس آیت کی تفسیر میں فرماتے ہیں:

”یعنی رسول ﷺ کی توقیر و تعظیم کرو اور انکے حقوق کو بجالاؤ جس طرح کہ تمہاری گردنوں پر رسول ﷺ کا بہت بڑا احسان ہے۔“ ا.ھ

اور صحابہ کرام آپ ﷺ کی بہت زیادہ تعظیم و توقیر اور عزت و احترام کرتے تھے، جب آپ گویا ہوتے تو ان میں سے ہر ایک اپنے کان کو آپ کی طرف متوجہ کر لیتا گویا کہ ان کے سروں پر پرندہ بیٹھا ہوا ہو۔ اور جب اللہ کا یہ فرمان نازل ہوا:

﴿ يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ ﴾ (سورة الحجرات: ۲)

”اے ایمان والو! نبی کی آواز سے اپنی آواز اونچی نہ کرو، اور ان کے سامنے بلند آواز سے اس طرح بات نہ کرو جس طرح تم میں سے بعض بعض کے سامنے اپنی آواز بلند کرتا ہے، ورنہ تمہارے اعمال اکارت ہو جائیں گے، اور تم اس کا احساس بھی نہ کر سکو گے“

تو ابوبکر رضی اللہ عنہ نے کہا: ”اللہ کی قسم! اس کے بعد اب میں آپ سے سرگوشی کرنے والے کی طرح ہی بات کروں گا۔“

رہی بات آپ ﷺ کی وفات کے بعد توقیر و احترام کی تو یہ آپ ﷺ کی سنتوں کی پیروی، آپ ﷺ کے فرامین کی تعظیم، آپ ﷺ کے حکموں (فیصلوں) کو قبول کر کے، آپ ﷺ کی باتوں کے ساتھ ادب و احترام

کارویہ اختیار کر کے، اور آپ ﷺ کی حدیث کی کسی کی رائے اور مذہب کی بنیاد پر مخالفت نہ کر کے ہوگی۔
امام شافعی رحمہ اللہ فرماتے ہیں:

"مسلمانوں کا اس بات پر اجماع ہے کہ جس کے سامنے رسول ﷺ کی سنت واضح ہوگئی تو اس کے لیے کسی کے قول کی بنیاد پر اس سنت کو چھوڑ دینا جائز و حلال نہیں۔"

ساتواں حقیقہ: جب بھی آپ ﷺ کا ذکر آئے

درود و سلام پڑھنا

اللہ تعالیٰ نے مومنوں کو آپ ﷺ پر درود و سلام پڑھنے کا حکم دیا ہے جیسا کہ اللہ کا ارشاد ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ (سورة الأحزاب: ۵۶)

"بے شک اللہ اور اس کے فرشتے نبی پر درود بھیجتے ہیں۔ اے ایمان والو! تم بھی ان پر درود سلام بھیجو"
اور آپ ﷺ کا ارشاد ہے:

"اس شخص کی ناک خاك آلود ہو جس کے پاس میرا ذکر ہو اور وہ مجھ پر درود نہ بھیجے۔" [مسلم]

اور آپ ﷺ نے دوسری حدیث میں فرمایا:

" قیامت کے دن مجھ سے سب سے زیادہ قریب مجھ پر سب سے زیادہ درود بھیجنے والا ہو گا" [ترمذی نے روایت کیا ہے اور البانی نے اسکو حسن کہا ہے]

اور آپ ﷺ کا فرمان ہے :

" (سب سے بڑا) بخیل وہ شخص ہے جس کے پاس میرا ذکر ہو اور وہ مجھ پر درود (وسلام) نہ بھیجے " [احمد اور ترمذی نے روایت کی ہے اور البانی نے صحیح قرار دیا ہے]

بڑی ہی جفا (اور گستاخی) کی بات ہے کہ مسلمان کے کان سے آپ ﷺ کا اسم گرامی ٹکرائے اور آپ ﷺ پر درود وسلام نہ بھیجے۔

علامہ ابن قیم رحمہ اللہ نے اپنی کتاب "جلاء الإفہام فی الصلاة والسلام علی خیر الأنام" کے اندر آپ ﷺ پر درود وسلام پڑھنے کے بہت سے فائدے ذکر کیے ہیں، اسلئے اسکی طرف رجوع کیا جائے۔

آٹھواں حق: آپ ﷺ کے دوستوں سے دوستی اور

دشمنوں سے دشمنی کرنا

جیسا کہ اللہ تعالیٰ نے فرمایا ہے:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُمْ بِرُوحٍ مِّنْهُ﴾ (سورة المجادلة: ۲۲)

”جولوگ اللہ اور یوم آخرت پر ایمان رکھتے ہیں، انہیں آپ ان لوگوں سے محبت کرتے ہوئے نہیں پائیں گے جو اللہ اور اس کے رسول کی مخالفت کرتے ہیں، چاہے وہ ان کے باپ ہوں، یا ان کے بھائی ہوں، یا ان کے خاندان والے ہوں، انہی لوگوں کے دلوں میں اللہ نے ایمان کو راسخ کر دیا ہے، اور ان کی تائید اپنی روح (نصرت خاص) سے کی ہے“

آپ ﷺ کے ساتھ دوستی میں سے: آپ ﷺ کے صحابہ سے دوستی و محبت رکھنا، ان کے ساتھ بھلائی و نیکی کرنا، ان کے حق کو پہچاننا، ان کی مدح و سراہی کرنا، ان کی اقتدا کرنا، ان کے لئے مغفرت طلب کرنا، اور ان کے درمیان جو کچھ اجتہادی طور پر اختلاف رونما ہوا اس کے بارے میں کلام کرنے سے اپنی زبان بند کر لینا، اور جوان سے دشمنی کرے، یا انہیں سب و شتم کرے، یا ان میں سے کسی کو طعن و تشنیع کا نشانہ بنائے تو اس سے دشمنی رکھنا۔ اسی طرح آپ ﷺ کے آل بیت سے محبت

دوستی رکھنا اور ان کا دفاع کرنا اور ان کے بارے میں غلو سے باز رہنا۔

اور اسی موالات میں سے علماء اہل سنت سے محبت و دوستی رکھنا، ان کے نقائص تلاش کرنے (عیب جوئی کرنے) اور ان کی عزت و آبرو پر حملہ کرنے سے باز رہنا بھی ہے۔

اور نبی ﷺ کے ساتھ دوستی ہی میں سے آپ ﷺ کے کافر و منافق دشمن اور صاحب بدعت و ضلالت وغیرہ سے دشمنی رکھنا بھی ہے

اہل ابواء میں سے کسی شخص نے ابو ایوب سختیانی رحمہ اللہ سے کہا: "

میں آپ سے صرف ایک کلمہ پوچھنا چاہتا ہوں؟ تو ابو ایوب سختیانی نے اس سے منہ پھیر لیا اور اپنے انگلی سے اشارہ فرما رہے تھے کہ: "آدھا کلمہ بھی نہیں؛ یہ نبی ﷺ کی سنت کی تعظیم اور آپ ﷺ کے دشمنوں کے ساتھ دشمنی کے خاطر انہوں نے کیا۔"

تیسری مجلس

رمضان میں نبی ﷺ کا طریقہ - ۱

ابن قیم رحمہ اللہ فرماتے ہیں:

رمضان میں نبی کریم ﷺ کا طریقہ سب سے اکمل طریقہ تھا، اور مقصود کے حصول کے اعتبار سے سب سے عظیم تھا، اور نفوس پر بہت ہی آسان تھا۔

رمضان کی فرضیت ۲ھ میں ہوئی تھی، اور نبی ﷺ نے نو برس رمضان کا روزہ رکھ کر وفات پائی۔

شروع میں رمضان کے روزے رکھنے یا اسکے بدلے روزانہ ایک مسکین کو کھانا کھلانے کا اختیار دیا گیا تھا، پھر بعد میں روزہ رکھنے کو فرض قرار دے دیا گیا، اور بوڑھے شخص اور عورت کے لئے ان کے روزہ پر عدم قدرت کی وجہ سے کھانا کھلانے کو مقرر کر دیا گیا، وہ یوں کہ دونوں روزہ نہ رکھ کر بردن کے بدلے ایک مسکین کو کھانا کھلائیں گے۔

مسافر اور مریض کے لئے رخصت دی گئی ہے کہ وہ روزہ توڑ دیں اور بعد میں قضا کریں۔ اسی طرح حاملہ اور دودھ پلانے والی عورت جب اپنے نفس پر خوف و خطرہ محسوس کرے تو انہیں بھی یہی رخصت

حاصل ہے (کہ افطار کریں اور بعد میں قضا کریں) لیکن اگر انہیں اپنے بچہ پر خوف کا اندیشہ ہو تو وہ قضا کے ساتھ ہر دن کے بدلہ ایک مسکین کو کھانا بھی کھلائیں گی اسلئے کہ انکا افطار کرنا مرض کیوجہ سے نہیں ہے، بلکہ صحت کی حالت میں ہے تو اس کمی کو مسکین کو کھانا کھلانے کے ذریعہ پورا کر دیا گیا، جیسے کہ شروع اسلام میں تندرست آدمی کے لئے ہر دن کے بدلے ایک مسکین کو کھانا کھلا کر افطار کرنا جائز تھا۔

کثرت سے عبادت کرنا:

رمضان کے مہینے میں آپ ﷺ کثرت سے عبادت کرتے تھے اور جبریل علیہ السلام رمضان میں آپ ﷺ پر قرآن کا مدارست کرتے تھے اور جب آپ ﷺ جبریل سے ملاقات کرتے تو تیز ہوا سے بھی زیادہ بھلائی کے کاموں میں سخاوت کرتے تھے، آپ ﷺ لوگوں میں سب سے زیادہ سخی تھے، اور رمضان میں سب سے زیادہ سخاوت کرتے تھے، کثرت سے صدقہ و احسان، تلاوت قرآن، نماز، ذکر اور اعتکاف کرتے تھے۔

آپ ﷺ رمضان میں جتنا عبادت کرتے تھے اتنا کسی اور مہینے میں نہ کرتے تھے یہاں تک کہ بسا اوقات آپ رمضان میں مسلسل (رات و دن) روزے سے رہتے تھے تاکہ اس کے دن و رات کے کچھ گھنٹے عبادت کے لیے بچت کر سکیں۔

اور آپ ﷺ صحابہ کرام کو مسلسل روزہ رکھنے سے منع فرماتے تھے، تو صحابہ کرام کہتے کہ: "آپ تو مسلسل روزہ رکھتے ہیں، تو آپ ﷺ فرماتے کہ: "میں تمہارے جیسے نہیں ہوں میں رات گزارتا ہوں" اور ایک دوسری روایت میں ہے: "میں اپنے رب کے پاس ہوتا ہوں وہ مجھے کھلاتا اور پلاتا ہے۔" [متفق علیہ]

آپ ﷺ نے امتیوں پر رحم کھا کر صوم وصال سے منع فرمایا ہے اور سحر کے وقت تک وصال کو جائز قرار دیا ہے۔

صحیح بخاری میں ابوسعید خدری رضی اللہ عنہ سے مروی ہے کہ انہوں نے نبی ﷺ سے یہ کہتے ہوئے سنا کہ: "تم صوم وصال نہ رکھو، تم میں سے جو شخص وصال کرنا چاہے تو سحر کے وقت تک کر سکتا ہے"

تویہ سب سے منصفانہ وصال ہے اور روزہ رکھنے والے کے لئے سب سے سہل اور آسان ہے، اور یہ درحقیقت شام کا کھانا کھانے کی طرح ہے مگر کچھ تاخیر سے۔ اس لئے کہ روزہ دار کے لئے دن و رات میں ایک بار کھانا کھانا ہے تو اگر اس نے سحر کے وقت کھایا تو گویا اسے اول شب سے آخری شب میں منتقل کر دیا۔

رمضان کے مہینے کے ثبوت میں آپ ﷺ کا طریقہ:

آپ ﷺ بغیر پختہ رویت ہلال یا کسی معتبر شاہد کے ثبوت کے بغیر روزہ نہیں رکھتے تھے، جیسا کہ ابن عمر رضی اللہ عنہ کی شہادت سے روزہ رکھا، اور ایک مرتبہ ایک دیہاتی کی گواہی کی بنیاد پر روزہ رکھا، اور ان دونوں کی خبر پر اعتماد کیا، اور انہیں لفظ شہادت (کی ادائیگی) کا مکلف نہیں بنایا۔

پس اگر وہ خبر ہوتی تو آپ ﷺ رمضان میں خبر واحد پر اکتفا کرتے، اور اگر گواہی ہوتی تو گواہی دینے والے کو لفظ شہادت کا مکلف نہ بناتے، اور اگر دونوں یعنی رویت و شہادت نہ ہوتی تو شعبان کے تیس دن کو پورا کرتے۔

اور اگر تیس کی رات کو - چاند دیکھنے میں - بادل حائل ہو جاتا تو شعبان کے تیس دن مکمل کرتے، پھر روزہ رکھتے۔

آپ ﷺ بدلی کے دن روزہ نہیں رکھتے تھے، نہ ہی آپ ﷺ نے اس کا حکم دیا ہے، بلکہ آپ ﷺ نے بدلی کی وجہ سے شعبان کے تیس دن مکمل کرنے کا حکم دیا ہے، اور آپ ﷺ خود بھی ایسا کرتے تھے، اس لئے یہ آپ ﷺ کا فعل بھی ہے، اور یہ آپ ﷺ کا حکم بھی، اور یہ آپ ﷺ کے قول: "اگر بدلی ہو جائے تو اس کا اندازہ کرو" کے مخالف نہیں ہے کیونکہ اندازہ وہ ایک متعین حساب ہے اور اس سے مراد: بدلی کی صورت میں مہینے کو پورا کرنا ہے جیسا کہ صحیح بخاری کی حدیث میں آپ ﷺ سے منقول ہے: "شعبان کی مدت کو پورا کرو۔"

رمضان کے مہینے کے خاتمے کے سلسلے میں آپ ﷺ کا طریقہ:

آپ ﷺ کا یہ طریقہ تھا کہ رمضان کے روزے کی شروعات کے لئے ایک آدمی کی گواہی کا حکم دیتے اور اس سے فراغت پر دو آدمیوں کی شہادت کو طلب کرتے تھے۔

اور آپ ﷺ کے طریقہ میں سے تھا کہ جب عید کے وقت کے نکلنے کے بعد دو آدمی رویت ہلال شوال کی گواہی دیتے تو آپ انہیں روزہ توڑ دینے کا حکم دیتے اور اگلے دن اس کے وقت میں عید کی نماز ادا کرتے۔

چوتھی مجلس

رمضان میں نبی ﷺ کا طریقہ - ۲

علامہ ابن قیم رحمہ اللہ فرماتے ہیں :

آپ ﷺ افطار میں جلدی کرتے اور لوگوں کو بھی اس پر ابھارتے تھے، اور سحری کھاتے اور سحری کھانے پر ابھارتے تھے، سحری میں تاخیر کرتے اور لوگوں کو بھی اس کی ترغیب دیتے تھے۔

آپ ﷺ کجھور سے افطار کرنے پر ابھارتے، اگر کجھور نہ ہوتا تو پانی سے، یہ آپ ﷺ کا اپنی امت کے ساتھ کمال مہربانی اور ان کی خیر خواہی تھی، اس لئے کہ طبیعت خالی معدہ کی صورت میں میٹھی چیز کو زیادہ قبول کرتی ہے اور اس سے تقویت حاصل کرتی ہے، خاص کر کے قوت باصرہ کیونکہ اس سے روشنی میں بڑھوتری حاصل ہوتی ہے۔

اور مدینہ منورہ کا حلوہ کجھور ہی تھا، اور یہی ان کا مربہ تھا، اور کجھور ہی ان کا کھانا و سالن تھا اور اس کا رطب (ترکھجور) میوہ تھا۔

اور رہی بات پانی کی: تو روزہ کی وجہ سے کلیجہ میں ایک طرح کی خشکی آجاتی ہے تو جب پانی سے تر کر دیا جاتا ہے تو اس کے بعد وہ غذا سے مکمل طور پر فائدہ حاصل کرتا ہے، اس لئے بھوکے و پیاسے شخص کے لئے مناسب ہے کہ وہ کھانے سے پہلے تھوڑا سا پانی استعمال کر لے پھر اس کے بعد کھانا تناول فرمائے۔

مزید برآں کھجور اور پانی میں ایسی خاصیت پائی جاتی ہے جو دل کی اصلاح میں خاص تاثیر رکھتی ہے جس کو دلوں کے ڈاکٹر ہی جان سکتے ہیں۔

افطار میں آپ ﷺ کا طریقہ

- آپ ﷺ نماز سے پہلے افطار کرتے تھے۔

- آپ ﷺ ترک جھوروں سے افطار کرتے تھے اگر رطب نہیں پاتے تو سوکھی کھجوروں سے افطار کرتے، اگر یہ بھی نہیں پاتے تو پانی کے چند گھونٹ پر اکتفا کرتے تھے۔

- آپ ﷺ افطار کے وقت یہ دعا پڑھتے: (ذَهَبَ الظَّمَأُ
وَ ابْتَلَّتِ العُرُوقُ وَ ثَبَتَ الأَجْرُ إِن شاءَ اللهُ تَعَالَى)

"پياس بجہ گئی، رگیں تر ہو گئیں، اور اگر اللہ نے چاہا تو ثواب ثابت ہو گیا۔" [ابوداؤد]

اسی طرح آپ ﷺ سے مروی ہے کہ: "افطار کے وقت روزہ دار کی دعا لوٹائی نہیں جاتی" [اسے ابن ماجہ نے روایت کیا]

اور آپ ﷺ سے صحیح سند سے مروی ہے کہ آپ نے فرمایا:

"جب رات یہاں (پورب) سے آجائے اور دن یہاں (مغرب) سے چلا جائے تو روزہ دار نے افطار کر لی" [بخاری و مسلم]

اور اس کی یہ تفسیر کی گئی کہ اس نے حکماً افطار کر لیا، گرچہ اس نے نیت نہ کی ہو، اور ایک تفسیر یہ بھی کہ اس کے افطار کا وقت داخل ہو گیا جیسے کہ "صبح" اور "امسی" کے معنی ہوتے ہیں: صبح کا وقت داخل ہو گیا اور شام کا وقت داخل ہو گیا۔

روزہ دار کے آداب

نبی ﷺ نے روزہ دار کو جماع، شور و غل، سب و شتم اور گالی گلوچ کے جواب دینے سے منع فرمایا ہے، آپ نے اسے حکم دیا ہے کہ گالی دینے والے شخص سے کہے کہ: "بے شک میں روزہ سے ہوں۔" (متفق علیہ)

اس کی وضاحت کرتے ہوئے کہا گیا ہے کہ: وہ اپنی زبان سے کہے گا، اور یہی زیادہ ظاہر ہے۔

اور دوسرا قول یہ ہے کہ: "وہ اپنے دل سے کہے، نفس کو صوم کے بارے میں یاد دہانی کرتے ہوئے۔"

اور کہا گیا ہے کہ: "وہ فرض روزہ میں زبان سے کہے گا اور نفلی روزہ میں اپنے دل میں کہے گا کیونکہ اس میں ریاکاری سے زیادہ دور رہے گا۔"

نبی ﷺ کا رمضان میں سفر کرنے کا طریقہ

رسول ﷺ نے رمضان میں سفر کیا ہے، آپ ﷺ نے روزہ بھی رکھا اور افطار بھی کیا اور صحابہ کرام کو دونوں میں سے کسی بھی ایک کے کرنے کا اختیار بھی دیا۔

جب صحابہ کرام دشمنوں سے قریب ہو جاتے تو آپ ﷺ انہیں افطار کا حکم دیتے تاکہ لڑائی میں قوت کا مظاہرہ کریں۔

اور جب آپ ﷺ کا سفر جہاد وغیرہ کے لئے نہیں ہوتا تو افطار کے بارے میں فرماتے: "یہ رخصت ہے جس نے اس کو اختیار کیا اچھا کیا اور جو روزہ رکھنا چاہے تو اس میں کوئی حرج نہیں۔"

آپ ﷺ نے سب سے اہم اور عظیم ترین غزوات : غزوہ بدر اور غزوہ فتح مکہ میں (رمضان کے مہینے میں) سفر کیا۔

نبی ﷺ سے سفر کی مدت کی تعیین نہیں ثابت ہے جس میں مسافر افطار کرے گا اور نہ ہی اس بارے میں کوئی چیز آپ ﷺ سے صحیح وارد ہے۔

صحابہ کرام کا طریقہ یہ تھا کہ وہ جب سفر کا ارادہ کرتے تو بغیر گھروں کے حدود کو تجاوز کئے افطار کرتے تھے، اور کہتے کہ یہی آپ ﷺ کا طریقہ و سنت ہے جیسا کہ عبید بن جبر نے فرمایا :

"میں ابوبصرہ غفاری صاحب رسول کے ساتھ رمضان میں شہر فسطاط سے ایک کشتی میں سوار ہوا تو ابھی مکانات کے حدود کو پار نہیں کئے تھے کہ کھانے کے دسترخوان کو لگانے کے لئے حکم دیا

اور کہا کہ قریب ہو جاؤ، میں نے کہا کہ کیا تمہیں گھر نظر نہیں آرہے ہیں؟ تو ابوبصرہ بولے: "کیا تو رسول ﷺ کی سنت سے پھر جانے والا ہے؟" (رواہ احمد)

اور محمد بن کعب فرماتے ہیں: "میں رمضان شریف میں انس بن مالک رضی اللہ عنہ کے پاس آیا، وہ سفر کا ارادہ کئے ہوئے تھے، اور سواری کو ان کے خاطر تیار کر دیا گیا تھا، اور سفر کے پوشاک کو پہن چکے تھے، تو آپ نے کھانا منگوایا اور تناول فرمایا تو میں نے کہا: کیا یہ سنت ہے؟ تو انہوں نے کہا: ہاں پھر آپ سوار ہو گئے۔ (امام ترمذی نے اس کو حسن قرار دیا ہے)

یہ آثار اس بات کی صراحت کرتے ہیں کہ جو شخص رمضان میں دن کے بیچ سفر شروع کرے اس کے لئے اس میں افطار کرنا جائز ہے۔

پانچویں مجلس

رمضان میں نبی ﷺ کا طریقہ - ۳

آپ ﷺ کا طریقہ تھا کہ جب آپ اپنی بیویوں سے ہم بستری کرتے اور جنبی ہوتے اور فجر کا وقت ہوجاتا تو فجر کے بعد یعنی اذان کے بعد غسل کرتے اور روزہ رکھتے تھے .

آپ ﷺ بعض بیویوں کا رمضان میں روزے کی حالت میں بوسہ لیتے اور روزے دار کے بوسہ کو پانی سے کلی کرنے کے مشابہ قرار دیا^۱ .

نبی ﷺ کا بھول کر کھانے اور پینے کے بارے میں

سنت

نبی ﷺ کی سنت تھی کہ جو شخص بھول کر کھا پی لے تو اس سے قضا کو معاف کر دیتے اور فرماتے کہ اس کو اللہ نے کھلایا اور پلایا ہے، لہذا اس کھانے اور پینے کی نسبت اس کی طرف منسوب نہیں ہے کہ اس کی وجہ سے اس کا روزہ ٹوٹ جائے، کیونکہ روزہ

^۱ (یعنی جس طرح روزہ کی حالت میں اگر آدمی کو خوف ہو کہ بوسہ لینے کی صورت میں نفس پر کنٹرول نہیں کر سکتا اسی طرح کلی میں مبالغہ کرنے سے روزہ کے ٹوٹ جانے کا خطرہ رہتا ہے اسلئے دونوں صورتیں دونوں حالتوں میں ممنوع ہیں)

اس چیز سے ٹوٹتا ہے جسے اس نے کیا ہو، اور یہ کھا نا اور پینا نیند میں کھانے اور پینے کے مشابہ ہے کیونکہ بھولا اور سویا ہوا شخص تکلیف شرع کے دائرہ سے خارج ہے۔

روزہ کو توڑنے والی چیزیں

صحیح سند سے ثابت ہے کہ روزہ جان بوجہ کر کھانے پینے¹، پچھنا لگوانے اور قے (الٹی) کرنے سے ٹوٹ جاتا ہے۔

اور قرآن سے پتہ چلتا ہے کہ جماع (عورت سے ہمبستری) کھانے اور پینے ہی کی طرح مفطر (روزہ توڑنے والا) ہے جسمیں کسی کا کوئی اختلاف نہیں۔ اور سرمہ کے استعمال کے سلسلے میں آپ ﷺ سے کوئی چیز ثابت نہیں، اور آپ ﷺ سے روزہ کی حالت میں مسواک کرنا بھی ثابت ہے۔

❖ امام احمد رحمہ اللہ نے نقل کیا ہے کہ آپ ﷺ روزہ کی حالت میں اپنے سر پر پانی ڈالتے تھے

¹ اسی میں کھانے اور پینے کے ہم معنی چیز بھی داخل ہے جیسے طاقتور انجکشن لگوانا. (مؤلف)

❖ اور آپ ﷺ روزہ کی حالت میں کلی کرتے اور ناک میں پانی ڈالتے تھے، لیکن روزہ دار کو ناک میں پانی ڈالنے میں مبالغہ کرنے سے منع فرمایا ہے۔

❖ آپ ﷺ کا روزہ کی حالت میں پچھنا لگوانا صحیح سند سے ثابت نہیں۔ ا.ھ

اور نہ ہی آپ ﷺ سے اول نہاریا آخر نہار میں مسواک سے منع کرنے کے بارے میں کوئی صحیح بات ثابت ہے۔

اعتکاف میں نبی ﷺ کا طریقہ

نبی ﷺ رمضان کے آخری عشرہ کا اعتکاف کرتے تھے یہاں تک کہ آپ وفات پاگئے، اور ایک مرتبہ آپ نے اس کو چھوڑ دیا تو اسے شوال میں قضا فرمایا۔

اور ایک مرتبہ عشرہ اول میں اعتکاف کیا، پھر دوسرے عشرہ میں پھر تیسرے عشرہ میں۔ آپ ﷺ اسمیں قدر کی رات کو تلاش کرتے۔ پھر واضح ہوا کہ یہ آخری عشرہ میں ہے، تو آپ ﷺ نے اس کے بعد آخری عشرہ ہی میں اعتکاف کی مداومت کی یہاں تک کہ وفات پاگئے۔

- ❖ آپ ﷺ مسجد میں خیمہ لگانے کا حکم دیتے پھر اسمیں اپنے رب کی تنہائی میں عبادت کرتے۔
- ❖ جب آپ ﷺ اعتکاف کا ارادہ کرتے توفجر کی نماز پڑھ کر خیمہ میں داخل ہوتے۔
- ❖ آپ ﷺ ہر سال رمضان میں دس دن اعتکاف کرتے تھے، لیکن جس سال وفات پائی بیس دن کا اعتکاف کیا۔
- ❖ آپ ﷺ جبیریل علیہ السلام پر ہر سال ایک بار قرآن پیش کرتے لیکن جس سال آپ نے وفات پائی دوبار پیش کیا۔
- ❖ اسی طرح ہر سال جبیریل علیہ السلام قرآن کا ایک بار دور کراتے تھے مگر جس سال آپ نے وفات پائی دوبار کرایا۔
- ❖ آپ ﷺ جب اعتکاف کرتے تو اپنے خیمہ میں اکیلے داخل ہوتے۔
- ❖ آپ ﷺ اعتکاف کی حالت میں بغیر کسی انسانی حاجت کے گھر میں نہیں جاتے۔
- ❖ آپ ﷺ مسجد سے اپنے سر کو عاشہ رضی اللہ عنہا کے گھر کی طرف کرتے تو وہ حیض سے ہونے

کے باوجود بھی آپ ﷺ کے بالوں میں کنگھی کرتیں اور اسے دھوتی تھیں۔

❖ اعتکاف کی حالت میں بعض بیویاں آپ ﷺ کی زیارت کرتیں تو جب جانے لگتیں تو آپ ان کو رخصت کرنے کے لیے ان کے ساتھ کھڑے ہوتے اور یہ سب رات کے وقت ہوتا۔

❖ آپ ﷺ اعتکاف کی حالت میں کسی بیوی سے مباشرت نہیں کرتے، نہ بوسہ لیتے نہ اس کے علاوہ کوئی اور فعل کرتے۔

❖ جب آپ ﷺ اعتکاف کرتے تو آپ کے لئے بچھونا لگا دیا جاتا اور آپ کی چارپائی آپ کے اعتکاف گاہ میں رکھ دی جاتی۔

❖ جب آپ ﷺ کسی ضرورت کے لئے نکلتے اور راستے میں کسی مریض کے پاس سے آپ کا گزر ہوتا تو آپ اس کے پاس نہ رکتے اور نہ ہی اس سے کوئی سوال کرتے۔

❖ ایک مرتبہ آپ ﷺ نے ترکی کے قبہ (خیمہ) میں اعتکاف کیا اور اس کے دروازے پر چٹائی ڈال دی تاکہ یکسو ہو کر اعتکاف کا مقصود اور اس کی روحانیت حاصل ہو سکے۔ نہ کہ جیسا کہ آج کل جاہل لوگ اعتکاف کی جگہوں کو عیش و آرام کی

جگہ اور زائرین کا جمگھٹ بناتے ہیں اور آپس میں گپ شپ کرتے ہیں، تو یہ ان کے اعتکاف کی صورت ہے اور نبی ﷺ کے اعتکاف کی صورت کچھ اور ہی تھی، اور اللہ ہی توفیق کا مالک ہے۔

چھٹی مجلس

نبی ﷺ کے نام و نسب کا تذکرہ

آپ ﷺ کا نسب: آپ کی کنیت ابوالقاسم اور نام محمد ہے۔ آپ کا نسب نامہ اس طرح ہے: محمد بن عبد اللہ بن عبد المطلب بن ہاشم بن عبد مناف بن قصی بن كلاب بن مُرّة بن كعب بن لوئی بن غالب بن فہر بن مالک بن النضر بن کنانہ بن خزیمہ بن مدرکہ بن إلياس بن مضر بن نزار بن معد بن عدنان ہے۔

اس نسب پر سب کا اتفاق ہے۔

اور اسی طرح اس پر بھی اتفاق ہے کہ عدنان، اسماعیل علیہ السلام کے اولاد میں سے تھے۔

آپ ﷺ کا نام:

جبیر بن مطعم رضی اللہ عنہ سے مروی ہے کہ نبی ﷺ نے فرمایا: "بے شک میرے کچھ نام ہیں: "میں محمد اور احمد ہوں، اور میں ماحی ہوں میرے ذریعہ اللہ کفر کو مٹاتا ہے، اور میں حاشر ہوں میرے قدم پر لوگ جمع و اکٹھا ہوں گے۔ اور میں عاقب ہوں جس کے بعد کوئی آنے والا نہیں" (متفق علیہ)

اور ابو موسیٰ اشعری رضی اللہ عنہ فرماتے ہیں کہ ہمیں رسول ﷺ خود اپنے ناموں کے بارے میں بتاتے تھے، آپ ﷺ نے فرمایا کہ: "میں محمد، احمد اور مقفی (جن کے بعد کوئی نبی آنے والا نہیں) ہوں اور حاشر اور نبی توبہ اور نبی رحمت ہوں." (مسلم)

آپ ﷺ کے خاندان کی پاکی کے بیان میں:

یہ کسی دلیل کی محتاج نہیں کیونکہ آپ ﷺ کو اللہ نے بنی ہاشم کے خاندان سے اور قریش کی نسل سے چنا ہے جو عرب میں سب سے زیادہ شرف والا نسب سمجھا جاتا ہے اور آپ ﷺ مکہ سے ہیں جو اللہ کے نزدیک سب سے زیادہ محبوب شہر ہے۔ اللہ تعالیٰ کا ارشاد ہے:

﴿ اللَّهُ أَعْلَمُ حَيْثُ يَجْعَلُ رِسَالَتَهُ ﴾ (سورة الأنعام: ۱۲۴)

”اللہ کو خوب معلوم ہے کہ وہ اپنی رسالت کو کہاں ودیعت کرے“

اور ابوسفیان رضی اللہ عنہ نے بھی۔ اسلام لانے سے پہلے۔ آپ ﷺ کی نسب کی شرافت و بلندی کا اعتراف کیا تھا جس وقت بادشاہ روم ہرقل نے ان سے آپ ﷺ کے حسب و نسب کے بارے میں پوچھا تھا تو انہوں

نے کہا تھا کہ: "وہ ہم میں اعلیٰ و شریف نسب والا ہے، تو ہرقل نے کہا: "اسی طرح انبیاء اپنی اپنی قوم کے نسب میں بھیجے جاتے ہیں۔" (متفق علیہ)

اور آپ ﷺ نے فرمایا: "اللہ عزوجل نے ابراہیم علیہم السلام کی اولاد میں سے اسماعیل کو چنا، اور اسماعیل میں سے بنوکنانہ کو، اور بنوکنانہ میں سے قریش کو، اور قریش میں سے بنوہاشم کو، اور مجھے بنوہاشم سے منتخب فرمایا" (رواہ مسلم)

آپ ﷺ کے نسب کی پاکی ہی میں سے ہے کہ اللہ تعالیٰ نے آپ ﷺ کے والدین کو زنا جیسی گندگی سے محفوظ رکھا، آپ ﷺ صحیح نکاح سے پیدا ہوئے نہ کہ کسی زانیہ کے شکم سے۔

جیسا کہ آپ ﷺ کا ارشاد ہے: "میں نکاح کے ذریعہ پیدا ہوا ہوں نہ کہ زنا سے، آدم علیہ السلام سے لے کر میرے باپ و ماں کے مجھے جننے تک مجھے جاہلیت کی زنا سے کچھ بھی نہیں پہنچا۔" (طبرانی نے معجم الأوسط میں روایت کیا اور علامہ البانی نے اسے حسن قرار دیا ہے)

اور آپ ﷺ نے فرمایا کہ: "میں آدم علیہ السلام سے ہی بغیر زنا کے نکاح سے پیدا ہوا ہوں۔" (ابن سعد نے روایت کیا اور البانی نے اسے حسن قرار دیا)

اور ابن سعد اور ابن عساکر نے کلبی رحمہ اللہ سے روایت کیا ہے کہ انہوں نے کہا: "میں نے نبی ﷺ کے پانچ سوماؤں کا شمار کیا ہے، ان میں سے کسی کے اندر زنا، اور جاہلیت کی کوئی چیز نہیں پائی۔"

کلبی رحمہ اللہ کا قول "پانچ سو مائیں سے" باپ و ماں کی جہت سے دادی و پردادی وغیرہ مراد ہیں۔

ساتویں مجلس

آپ ﷺ کی صداقت و امانت

بعثت سے پہلے آپ ﷺ اپنی قوم میں سچائی و امانت داری سے مشہور تھے، اور آپ ان کے درمیان امین کے لقب سے جانے تھے، اور اس لقب سے وہی شخص متصف ہوتا ہے جو سچائی و امانت داری اور ان کے علاوہ دیگر خصال خیر میں انتہا کو پہنچا ہوا ہو۔

اور آپ ﷺ کی سچائی و امانت داری کی شہادت آپ کے دشمنوں نے بھی دی ہے، جیسا کہ ابو جہل آپ سے بغض و عداوت رکھنے اور آپ کی تکذیب کرنے کے باوجود آپ کو صادق و سچا جانتا تھا، اسی لئے جب ایک آدمی نے اس سے پوچھا کہ کیا محمد سچے ہیں یا جھوٹے؟ تو اس نے کہا: "تمہاری تباہی و ہلاکت ہو اللہ کی قسم! یقیناً محمد سچے ہیں، محمد نے تو کبھی جھوٹ بولا ہی نہیں، لیکن جب بنو قصبی ہی نبوت و نگہبانی (کعبہ کی پاسبانی)، سقایہ اور علم برداری لے لیں گے تو بقیہ قریش کیا کریں گے؟"

اور یہی ابوسفیان - جو اسلام سے پہلے نبی ﷺ کا شدید ترین دشمن تھا - جب ہرقل نے اس سے پوچھا کہ کیا

تم محمد ﷺ کو دعوت نبوت سے قبل جھوٹ سے متہم کرتے تھے؟

تو ابوسفیان نے کہا: نہیں

تو برقل نے کہا: اور میں نے تم سے پوچھا کہ کیا تم اسے دعویٰ نبوت سے پہلے جھوٹا گمان کرتے تھے؟ تو تم نے کہا نہیں تو میں نے جان لیا کہ وہ لوگوں سے جھوٹ نہیں بولتا تو اللہ پر کیسے جھوٹ بولے گا۔

اور یہ خدیجہ رضی اللہ عنہا ہیں جب غار حرا میں وحی کے نازل ہونے کے بعد رسول ﷺ ان کے پاس کانپتے ہوئے آئے اور کہنے لگے: "مجھے چادر اڑھاؤ، مجھے چادر اڑھاؤ" تو خدیجہ رضی اللہ عنہا نے فرمایا: "خوش ہو جائیے اللہ کی قسم! اللہ آپ کو ہرگز رسوا نہیں کرے گا، بے شک آپ صلہ رحمی کرتے ہیں، اور سچی باتیں کہتے ہیں۔" (متفق علیہ)

ابن عباس رضی اللہ عنہما سے روایت ہے کہ جب اللہ کا قول: ﴿وَأَنْذِرْ عَشِيرَتَكَ الْأَقْرَبِينَ﴾ (سورۃ الشعراء: ۲۱۴)

”آپ اپنے قریبی رشتہ داروں کو ڈرا دیجیے“

نازل ہوا تو رسول ﷺ نکلے یہاں تک کہ صفا پہاڑی پر چڑھے اور پکارا: "ہائے صبح کی بربادی!"

تولوگوں نے کہا: یہ کون ہے؟ اور لوگ آپ کے پاس جمع ہو گئے، تو آپ نے کہا: "تمہارا کیا خیال ہے اگر میں یہ کہوں کہ وادی کے پیچھے سے ایک گھوڑسوار تم پر حملہ کرنے والا ہے تو کیا تم میری تصدیق کرو گے؟" تو انہوں نے کہا: ہاں، ہم نے آپ کو کبھی جھوٹا نہیں پایا، آپ ﷺ نے فرمایا: "میں تم لوگوں کو ایک دردناک عذاب کی آمد سے ڈراتا ہوں" (متفق علیہ)

بے شک نبی ﷺ کی امانت و صداقت نے مشرکین کو آپ کے بارے میں حکم لگانے کے سلسلے میں خبط الہواس کر دیا تھا، کبھی جادوگر و جھوٹا کہتے، تو کبھی شاعر سے موسوم کرتے، کبھی کاہن کہتے تو کبھی پاگل و دیوانہ، اور اس پر آپس میں ایک دوسرے کو ملامت کرتے کیونکہ انہیں پتہ تھا کہ آپ ﷺ کی ذات ان برے القاب و اوصاف سے مبرا تھی۔

نضر بن حارث جو نبی ﷺ کو کافی تکلیف پہنچاتا تھا قریش سے کہا کہ: "اے قریش کے لوگو! تم ایک ایسے معاملہ سے دوچار ہو گئے ہو جس سے تم اس سے پہلے کبھی نہیں دوچار ہوئے تھے، بے شک محمد تمہارے درمیان ایک نوجوان بچہ تھا، تم میں سب سے زیادہ عقلمند، سب سے زیادہ سچا اور سب سے زیادہ امین تھا، یہاں تک کہ تم نے اس کے

دونوں کنپٹیوں پر بڑھا پا دیکھ لیا اور تمہارے پاس وہ چیز لایا جس کو اپنے ساتھ لایا تو تم نے اسے جادوگر کہا، اللہ کی قسم! وہ جادوگر نہیں ہے، اور تم نے اسے کاہن کہا اللہ کی قسم! وہ کاہن بھی نہیں، اور تم نے اسے شاعر کہا، اور تم نے اسے پاگل و دیوانہ کہا، پھر نضر نے کہا: اے قریش کی جماعت! تم اپنے بارے میں غور و فکر کر لو بے شک - اللہ کی قسم - تمہارے ساتھ ایک عظیم معاملہ پیش آیا ہے۔

اور امانت ہی براہ راست اس بات کا سبب بنا کہ خدیجہ رضی اللہ عنہا نے آپ ﷺ سے شادی کی رغبت کا اظہار کر دیا کیونکہ آپ ﷺ ملک شام میں ان کی تجارت کے نگران تھے اور انہیں اپنے غلام میسرہ کے ذریعہ آپ کی امانت اور بلند اخلاق کے بارے میں ایسی باتیں معلوم ہوئیں کہ وہ دنگ رہ گئیں۔

اور یہ آپ ﷺ کی امانت کا ہی مظہر ہے کہ مشرکین قریش - آپ کی تکذیب و انکار کے باوجود - اپنے مالوں کو آپ کے پاس ہی رکھتے اور اس پر آپ کو امین سمجھتے تھے۔ جب اللہ نے آپ ﷺ کو مکہ سے مدینہ کی طرف ہجرت کا حکم فرمایا تو آپ نے ان امانتوں کو ان کے مالکان کے حوالے کرنے کے لیے علی رضی اللہ عنہ کو مکہ میں ہی چھوڑ دیا۔

سب سے عظیم وکامل ترین امانت جس کو آپ ﷺ نے اپنے دوشہ ناتواں پرائیڈھارکھی تھی اوراسے لوگوں تک کامل اور بہتر طریقے سے پہنچایا بھی وہ وحی ورسالت کی امانت تھی جسے لوگوں تک پہنچانے کا اللہ نے آپ کو مکلف بنایا تھا۔ چنانچہ آپ ﷺ نے رسالت کو اچھے طور پر پہنچایا اور امانت کو بہتر طور سے ادا کیا، اور اللہ کے دشمنوں سے دلیل و برہان اور سیف و سنان کے ذریعہ جہاد کیا، بالآخر اللہ نے آپ ﷺ کو فتوحات سے نوازا اور آپ ﷺ کی دعوت کے لیے مومنوں کے دل کھول دئے۔ چنانچہ وہ آپ ﷺ پر ایمان لائے، آپ ﷺ کی تصدیق کی اور آپ ﷺ کی مدد و نصرت فرمائی یہاں تک کہ توحید کا کلمہ بلند ہو گیا اور مشرق و مغرب میں اسلام پھیل گیا، اور کوئی مٹی یا اون کا گھر (کوئی دیہات اور شہر) باقی نہ رہا جہاں اللہ تعالیٰ نے اسلام کو داخل نہ کر دیا ہو۔ پس اللہ کا درود و سلام ہو اس کے صادق امین بندے پر جس نے اللہ کی راہ میں بھر پور جہاد کیا یہاں تک کہ وفات پاگئے۔

آٹھویں مجلس

عہد و پیمان اور سابقہ انبیاء کا محمد ﷺ کی

بشارت دینے کے بیان میں

اللہ تعالیٰ کا ارشاد ہے:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنُكُمْ مِنْ كِتَابٍ وَحِكْمَةٍ
ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ
قَالَ أَأَقْرَرْتُمْ وَأَخَذْتُمْ عَلَىٰ ذَلِكُمْ إِصْرِي قَالُوا أَقْرَرْنَا قَالَ
فَاشْهَدُوا وَأَنَا مَعَكُمْ مِنَ الشَّاهِدِينَ﴾ (سورہ آل عمران: ۸۱-۸۲)

"اور جب اللہ نے نبیوں سے ميثاق لیا کہ میں تمہیں جو کچھ کتاب و حکمت دوں، پھر تمہارے پاس کوئی رسول آئے جو تمہاری چیزوں کی تصدیق کرے، تو اس پر ضرور ایمان لے آؤ گے، اور اس کی ضرور مدد کرو گے، اللہ نے کہا کہ کیا تم لوگوں نے اقرار کر لیا اور اس پر میرا عہد قبول کر لیا، انہوں نے کہا کہ ہم نے اقرار کر لیا، اللہ نے کہا پس تم لوگ گواہ رہو، اور میں بھی تمہارے ساتھ گواہوں میں سے ہوں، پس جس نے اسکے بعد اعراض کیا وہی لوگ فاسق ہیں"

علی بن ابی طالب اور آپ ﷺ کے چچا کے لڑکے عبد اللہ ابن عباس رضی اللہ عنہما فرماتے ہیں کہ: "اللہ

نے جتنے بھی انبیاء مبعوث فرمائے تمام سے یہ عہد لیا کہ اگر محمد ﷺ کو اللہ نے مبعوث کیا اور وہ زندہ ہیں تو تمام لوگ اس پر ایمان لائیں گے اور اس کی مدد کریں گے۔ اور یہی عہد ان کی امتوں سے بھی لینے کا حکم دیا کہ جب وہ محمد کو بھیجے گا اور وہ اس وقت زندہ ہوں گے تو اس پر ضرور ایمان لائیں گے اور اس کی مدد کریں گے¹۔

اور اللہ تعالیٰ ابراہیم علیہ السلام کی حکایت بیان کرتے ہوئے ارشاد فرماتا ہے:

﴿رَبَّنَا وَابْعَثْ فِيهِمْ رَسُولًا مِّنْهُمْ يَتْلُو عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ﴾
(سورة البقرة: ۱۲۹)

”اور اے ہمارے رب، انہی میں سے ایک رسول ان کی ہدایت کے لئے مبعوث فرما، جو تیری آیتیں انہیں پڑھ کر سنائے، اور انہیں قرآن و سنت کی تعلیم دے، اور انہیں پاک کرے، بے شک تو بڑا زبردست اور حکمت والا ہے“

ابن کثیر رحمہ اللہ فرماتے ہیں کہ: ”اللہ تعالیٰ ابراہیم علیہ السلام کا اہل مکہ کیلئے دعا کی تکمیل کے بارے میں خبر دے رہا ہے: ”کہ اے اللہ! ان کے

¹ تفسیر ابن کثیر (۱/۴۹۳)

اندر انہی میں سے (یعنی ابراہیم علیہ السلام کی اولاد میں سے) ایک رسول مبعوث فرما، اور یہ دعوت مستجاب نبی ﷺ کے عرب ان پڑھوں اور تمام عجم انس و جن کے لئے رسول ہونے میں اللہ کے سابق تقدیر کے موافق ٹھہری، جیسا کہ امام احمد رحمہ اللہ نے عرباض بن ساریہ رضی اللہ عنہ کی حدیث روایت کی ہے آپ ﷺ فرماتے ہیں: "بے شک میں اللہ کے نزدیک اسی وقت خاتم النبیین تھا جب آدم علیہ السلام مٹی ہی میں تھے اور میں اسکی تمہیں تفسیر بیان کر رہا ہوں:" کہ میں اپنے باپ ابراہیم علیہ السلام کی دعا، عیسیٰ علیہ السلام کی بشارت، اور اپنی ماں کے خواب کا نتیجہ ہوں، اور اسی طرح نبیوں کی مائیں خواب دیکھتی ہیں"

اور برابری لوگوں میں آپکا ذکر باقی و مشہور رہا یہاں تک کہ بنی اسرائیل کے نسب کے اعتبار سے آخری نبی عیسیٰ علیہ السلام نے آپ ﷺ کے نام کو بنی اسرائیل کے لوگوں کے سامنے ایک خطبہ کے دوران ظاہر کرتے ہوئے فرمایا: "میں تمہارے لئے اللہ کا رسول بنا کر بھیجا گیا ہوں، مجھ سے پہلے جو تورات اچکی ہے، اسکی تصدیق کرتا ہوں، اور ایک رسول کی خوشخبری دیتا ہوں جو میرے بعد آئے گا، اسکا نام احمد ہوگا.." (الصف: 6) اسی لئے اس حدیث میں

کہا کہ: "میں اپنے باپ ابراہیم علیہ السلام کی دعا اور عیسیٰ علیہ السلام کی بشارت و خوشخبری کا نتیجہ ہوں"

جہاں تک آپ ﷺ کے گزشتہ کتابوں میں فضائل و مناقب کے ذکر کا تعلق ہے تو اس پر اللہ کا یہ قول دلالت کناں ہے، اللہ کا فرمان ہے:

﴿ الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْنُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ فَاَلَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ أُولَئِكَ هُمُ الْمُفْلِحُونَ ﴾ (سورة الأعراف: ١٥٧)

”ان کے لئے جو ہمارے رسول نبی امی کا اتباع کرتے ہیں جن کا ذکر وہ اپنے تورات و انجیل میں لکھا ہوا پاتے ہیں، جو لوگوں کو بھلائی کا حکم دیتے ہیں اور برائی سے روکتے ہیں اور ان کے لئے پاکیزہ چیزوں کو حلال کرتے ہیں اور خبیث اور گندی چیزوں کو حرام کرتے ہیں، اور ان بارہائے گراں اور بندشوں کو ان سے ہٹاتے ہیں جن میں وہ پہلے سے جکڑے ہوئے تھے... الخ“

اور عطاء بن یسار کہتے ہیں کہ میں عبد اللہ بن عمرو ابن عاص رضی اللہ عنہ سے ملا اور ان سے تورات میں نبی ﷺ کے اوصاف کے سلسلے میں پوچھا۔

تو انہوں نے کہا: ہاں اللہ کی قسم! بے شک وہ تورات میں انہی صفتوں سے متصف ہیں جن سے قرآن میں متصف ہیں: ”اے نبی! ہم نے آپ کو گواہ بنا کر اور جنت کی خوشخبری دینے والا اور جہنم سے ڈرانے والا بنا کر بھیجا ہے،“ [الأحزاب: ۴۵] اور ان پڑھوں کے پناہگاہ ہیں، آپ میرے بندے اور رسول ہیں، میں نے آپ کا نام متوکل رکھا ہے۔ آپ نہ توسخت رواور نہ ہی ترش رو ہیں، نہ ہی بازاروں میں شور شرابہ کرنے والے ہیں، اور برائی کا بدلہ برائی سے نہیں بلکہ عفو و مغفرت سے دینے والے ہیں، اور اللہ تعالیٰ آپ کو اس وقت تک موت نہیں دیگا جب تک آپ کے ذریعہ ٹیڑھی ملت کو سیدھا نہ کر دیگا یہاں تک کہ لوگ لا الہ الا اللہ (نہیں ہے کوئی معبود برحق مگر اللہ) کہنے لگ جائیں، اور اس کے ذریعہ اندھی آنکھوں، بہرے کانوں، اور پردہ پڑے ہوئے دل کو کھول دیگا۔“ (بخاری نے روایت کیا)

اور امام بیہقی نے ابن عباس رضی اللہ عنہما سے روایت کیا ہے کہ :

جارود بن عبد اللہ آپ ﷺ کے پاس آئے اور اسلام قبول کیا اور کہا: "قسم ہے اس ذات کی جس نے آپ کو حق کے ساتھ مبعوث کیا میں نے آپ کے اوصاف کو انجیل میں پایا، اور آپ کی خوشخبری کنواری کے بیٹے یعنی عیسیٰ علیہ السلام نے دی ہے۔"

اور ابو موسیٰ اشعری رضی اللہ عنہ فرماتے ہیں کہ نجاشی نے کہا: "میں گواہی دیتا ہوں کہ محمد اللہ کے رسول ہیں اور عیسیٰ علیہ السلام نے انہیں کی بشارت دی ہے، اور اگر مجھے بادشاہت کے امور درپیش نہ ہوتے اور لوگوں کی ذمہ داری میرے سر پر نہ ہوتی تو میں آپ کے پاس آکر آپ کی جوتیوں کو اٹھاتا۔"

(ابوداؤد)

نویں مجلس

نبی رحمت ﷺ - ۱

دشمنوں کے ساتھ آپ ﷺ کی رحمت و مہربانی:

یقیناً آپ ﷺ ساری بشریت کے لئے رحمت بنا کر بھیجے گئے تھے، جیسا کہ خود اللہ رب العالمین نے صفت رحمت سے آپ کو موسوم کیا ہے: ﴿ وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴾ (سورة الأنبياء: ۱۰۷)

”اے نبی پاک آپ کو ہم نے سارے جہاں والوں کے لئے رحمت بنا کر بھیجا ہے“

اور آپ ﷺ کا ارشاد ہے: ”بے شک میں رحمت بنا کر بھیجا گیا ہوں“ (رواہ مسلم)

آپ ﷺ کی رحمت عام تھی جو مسلمان و کافر سب کو شامل تھی۔

چنانچہ یہ طفیل بن عمرو دوسی رضی اللہ عنہ ہیں جو اپنے قبیلے دوس کے لوگوں کی ہدایت سے مایوس ہو کر آپ ﷺ کے پاس آکر کہتے ہیں کہ اے اللہ کے رسول! ”بے شک دوس نے انکار و نافرمانی کی ہے، تو آپ ان پر بددعا کر دیجئیے۔“

اس پر آپ ﷺ نے قبلہ رخ ہو کر ہاتھ اٹھادیا، لوگوں کو یقین ہو گیا کہ اب دوس کی ہلاکت یقینی ہے لیکن قربان جائیے نبی رحمت ﷺ پر، آپ ﷺ نے فرمایا: "

اے اللہ! دوس قبیلہ کو ہدایت دے اور انہیں (میرے پاس) لے آ۔" (متفق علیہ)

آپ ﷺ نے ان کی ہدایت و رہنمائی کے لئے دعا کی، نہ کہ عذاب و ہلاکت کی۔ کیونکہ آپ ﷺ لوگوں کے لئے صرف بھلائی ہی کے خواہاں، اور ان کی نجات و کامیابی ہی کے خواہش مند تھے۔

آپ ﷺ اہل طائف کو اسلام کی دعوت دینے کے لیے وہاں تشریف لے جاتے ہیں تو وہاں کے لوگ آپ کا نہایت ہی تمسخر اور استہزاء و انکار سے استقبال کرتے ہیں، اور آپ کے پیچھے وہاں کے اوباشوں و بیوقوفوں کو لگادیتے ہیں جو سنگباری کرتے ہیں یہاں تک کہ آپ کی ایڑیوں سے خون جاری ہو جاتا ہے۔

آپ ﷺ کے اس حادثہ کو مائی عائشہ رضی اللہ عنہا بیان کرتی ہیں کہ: میں نے کہا کہ اے اللہ کے رسول ﷺ! کیا آپ پر (غزوہ) احد کے دن سے بھی زیادہ سنگین کوئی دن آیا ہے؟ تو آپ ﷺ نے فرمایا: "یقیناً تمہاری قوم سے مجھے جن جن مصائب کا سامنا ہوا ان میں سب سے سنگین مصیبت وہ تھی جس سے میں

گھاٹی کے دن دو چار ہوا، جب میں نے اپنے آپ کو عبد یائل بن عبد کلال کے بیٹے پر پیش کیا، مگر اس نے میری دعوت کو ٹھکرا دیا، تو میں غمزدہ ہو کر واپس لوٹنے لگا، اور مجھے قرن ثعالب کے پاس ہوش آیا، وہاں میں نے اپنا سر اٹھایا تو دیکھتا ہوں کہ بادل کا ایک ٹکڑا مجھ پر سایہ فگن ہے، میں نے غور سے دیکھا تو اس میں جبریل علیہ السلام تھے۔ انہوں نے مجھے پکار کر کہا: آپ کی قوم نے آپ سے جو بات کہی ہے اللہ نے اسے سن لیا ہے اور آپ کے پاس پہاڑوں کے فرشتہ کو بھیجا ہے تاکہ آپ اسے جو چاہیں اپنی قوم کے بارے میں حکم دیں، پھر آپ ﷺ نے فرمایا کہ مجھے پہاڑ کے فرشتہ نے پکارا اور کہا اے محمد! بے شک اللہ نے آپ کی قوم کی باتوں اور ان کے رد عمل کو سن لیا ہے، اور میں پہاڑوں کا فرشتہ ہوں، مجھے اللہ نے آپ کے پاس بھیجا ہے تاکہ آپ اپنی قوم کے بارے میں جو چاہیں حکم صادر فرمائیں؟ اگر آپ چاہیں تو ان دونوں پہاڑیوں کے بیچ ان کو پیس کر رکھ دوں؟ تو آپ صلی اللہ علیہ وسلم ﷺ نے فرمایا: "(نہیں) بلکہ مجھے اللہ سے امید ہے کہ ان کی نسل سے ایسے لوگوں کو نکالے گا جو صرف اللہ واحد کی پوجا کریں گے اور اس کے ساتھ کسی کو شریک نہ ٹھرائیں گے۔" (متفق علیہ)

یہ نبوی رحمت و شفقت تھی جس نے آپ کو اپنے بہتے زخم، شکستہ و غمزدہ دل کو بھلادیا، اور آپ کو صرف اپنی قوم کو بھلائی پہنچانا اور ان کو کفر کی تاریکیوں سے نکال کر اسلام کی روشنی اور صراط مستقیم پر لا کر گامزن کرنا ہی یاد رہا۔

ایک دن ایسا بھی آتا ہے کہ جب آپ ﷺ مکہ میں دس ہزار جنگجوؤں کے ساتھ ایک فاتح کی حیثیت سے داخل ہوتے ہیں، اور اللہ تعالیٰ آپ کو ان سبھی کے گردنوں کے بارے میں فیصلہ کرنے کا اختیار و قوت دیتا ہے جنہوں نے آپ کو ستایا اور دھتکارا تھا، آپ کے قتل کی ناپاک سازش رچی تھی، آپ کو آپ کے شہر سے نکال دیا تھا، آپ کے صحابہ کو قتل کیا تھا اور دین کے اختیار کرنے پر انہیں مختلف فتنوں (آزمائشوں) سے دوچار کیا تھا۔

انہیں میں سے ایک صحابی اس فتح عظیم کے حصول کے موقع پر کہتے ہیں کہ: "آج مار دھاڑ اور خونریزی کا دن ہے" تو پیغمبر ﷺ یہ سن کر فرماتے ہیں:

"(نہیں) بلکہ آج رحمت و مہربانی کا دن ہے۔"

پھر آپ ﷺ ان شکستہ خوردوں کے بیچ آتے ہیں اس حال میں کہ وہ ٹکٹکی لگائے ہوئے تھے، ان کے دل

خوفزدہ تھے اور ان کے گلے سوکھے ہوئے تھے، وہ اس بات کے منتظر تھے کہ ان کے ساتھ یہ فاتح و غالب قائد کیا کرنے والا ہے، جب کہ واقعہ یہ ہے کہ یہی لوگ غداری و خیانت کے خوگر اور بدلے کے عادی تھے اور مسلمان مقتولین کے ساتھ احد وغیرہ کے معرکوں میں مثلہ گری کا شرمناک عمل انجام دے چکے تھے۔

آپ ﷺ ان سے فرماتے ہیں: "قریش کے لوگو! تمہارا کیا خیال ہے میں تمہارے ساتھ کیسا سلوک کرنے والا ہوں؟ انہوں نے کہا: "خیر (بھلائی) کا! آپ نیک (کرم فرما) بھائی ہیں اور نیک و مہربان (کرم نواز) بھائی کے لڑکے ہیں۔"

آپ ﷺ نے ان سے فرمایا: "جاؤ تم سب آزاد ہو" اس پر وہ وہاں سے چل پڑے ایسا محسوس ہو رہا تھا کہ قبر سے نکل کھڑے ہوں۔

تو یہ عفو عام اس رحمت ہی کا نتیجہ تھی جو آپ ﷺ کے نہاں خانہ دل میں راسخ تھی، جو اتنی عظیم تھی کہ آپ ﷺ کو اور آپ ﷺ کے ساتھیوں کو سب سے زیادہ ایذا پہنچانے والے دشمنوں کو بھی شامل ہو گئی۔ اگر یہ رحمت نہ ہوتی تو اس عفو کا ظہور نہ ہوتا، اور سچ کہا ہے آپ ﷺ نے جس وقت فرمایا کہ: "بے شک میں

سر اپا رحمت ہوں جو اللہ کی طرف سے لوگوں کے
لیے ہدیہ ہے۔" (رواہ الحاکم)

دسویں مجلس

نبی رحمت ﷺ - ۲

جانوروں اور جمادات کے ساتھ آپ ﷺ کی رحمت:

جیسا کہ ہم نے اس سے پہلے ذکر کیا ہے کہ رحمت نبوی ﷺ اتنی وسیع تھی کہ کافروں کو بھی شامل تھی چہ جائیکہ موحد مسلمان کو۔ اور یہاں ہم اس بات کا اضافہ کر رہے ہیں کہ آپ ﷺ کی رحمت و شفقت جنس بشری سے تجاوز کر کے جمادات و جانوروں تک پہنچی ہوئی تھی، جیسا کہ آپ ﷺ کا ارشاد ہے کہ: "ایک آدمی کسی راستے سے گزر رہا تھا کہ اسے سخت پیاس لگ گئی، اس نے ایک کنواں پایا اس میں داخل ہوا اور سیراب ہوا، پھر اس میں سے نکلا ہی تھا کہ ایک کتے کو ہانپتے ہوئے پایا جوشدت پیاس کی وجہ سے مٹی کوچاٹ رہا تھا، تو آدمی نے کہا یقیناً اس کو بھی میری ہی طرح پیاس لگی ہوئی ہے، پھر وہ کنویں میں داخل ہوا اور موزے کو پانی سے بھرا، اور منہ سے اسے پکڑ کر چڑھا۔ اور کتے کو سیراب کیا تو اللہ نے اس کا اچھا بدلہ دیا اور اس کو بخش دیا" تو صحابہ کرام نے کہا کہ اے اللہ کے

رسول! کیا ہمارے لیے ان چوپایوں کے ساتھ ہمدردی میں بھی ثواب ہے؟
تو آپ ﷺ نے فرمایا :

"ہر تروتازہ (زندہ) کلیجے والے میں ثواب ہے۔" (متفق علیہ)

اس عام قاعدہ "ہر تروتازہ (زندہ) کلیجے والے میں ثواب ہے" کے ذریعہ آپ ﷺ ان تمام تنظیموں اور جماعتوں پر سبقت رکھتے ہیں جو حقوق حیوان کی دفاع اور ان کے ساتھ مہربانی کا اہتمام کرتی ہیں۔ آپ ﷺ ان پرسینکڑوں سال سبقت رکھتے ہیں جس وقت آپ ﷺ نے فرمایا تھا: "ایک عورت کو بلی کے سلسلہ میں عذاب دیا گیا، اس نے اس کو قید کر دیا یہاں تک کہ اس کی موت ہو گئی، تو وہ عورت اس کی وجہ سے جہنم میں ڈال دی گئی، جب اس نے اس کو قید کر دیا تو نہ ہی اسے کچھ کھلایا وپلایا، نہ ہی اسے چھوڑی تاکہ زمین کے کیڑے مکوڑوں کو کھا کر پیٹ بھر سکے۔" (متفق علیہ)

نبی ﷺ اس سے اپنے صحابہ کرام کو حیوانوں کے ساتھ رفق و مہربانی اور احسان کی تعلیم دینا چاہتے ہیں اور یہ واضح کر دینا چاہتے ہیں کہ ایسے جانور کا قتل کرنا یا اس کے قتل کا سبب بننا جس کے قتل کی

شرعاً اجازت نہیں ہے ممکن ہے کہ جہنم میں داخلے کا سبب بن جائے (اللہ کی پناہ!) جبکہ واقعہ یہ ہے کہ خود ساختہ قوانین جن کے ذریعہ موجودہ دور میں لوگ حکم و فیصلہ کرتے ہیں اس امر سے نابلد ہیں۔

نیز نبی ﷺ نے بے مقصد جانوروں کے قتل کرنے سے بھی منع فرمایا ہے، آپ ﷺ کا فرمان ہے: "جو بھی شخص کسی گوریاً یا اس سے بڑا پرندہ کوناق مارتا ہے تو اللہ تعالیٰ اس سے قیامت کے دن اس کے بارے میں سوال کریگا" کہا گیا کہ اے اللہ کے رسول! اس کا کیا حق ہے؟ آپ ﷺ نے فرمایا: "اس کا حق یہ ہے کہ اسے ذبح کر کے اس کو کھالے، اس کے سر کو کاٹ کر اسے پھینک نہ دے۔" (نسائی)

آپ ﷺ نے تو جانور کو ذبح کرتے وقت بھی احسان و بھلائی کا حکم دیا ہے، آپ ﷺ کا ارشاد ہے: "بے شک اللہ رب العزت نے ہر چیز کے ساتھ بھلائی کرنے کا حکم دیا ہے، لہذا جب تم قتل کرو تو اچھی طرح قتل کرو، اور جب ذبح کرو تو اچھی طرح ذبح کرو، اور اپنی چھری کو تیز کر لو تاکہ ذبیحہ کو آرام پہنچا سکو۔" (رواہ مسلم)

ایک عالم نے ذکر کیا کہ جب بعض اہل مغرب نے ذبح سے متعلق اسلامی آداب کو جانا تو حلقہ بگوشہ اسلام ہو گئے۔

اور یہ چیز دین اسلام کے ہر پہلو سے کامل ہونے پر دلالت کرتی ہے، واللہ الحمد والمنہ۔

آپ ﷺ کا یہ بھی فرمان ہے کہ: "کسی جان والی چیز کو نشانہ نہ بناؤ۔" (متفق علیہ)

یعنی زندہ جانور کو اپنی تیروں کا نشانہ نہ بناؤ (اس کو ہدف بنا کر تیر اندازی کی مشق نہ کرو)، اس لیے کہ یہ اس رحمت کے منافی ہے جس سے مومن کو متصف ہونا چاہیے۔

یہی نہیں بلکہ آپ ﷺ جانوروں سے بھی ظلم و قہر کو مٹاتے اور ختم کرتے تھے، اور اس کا خاص اہتمام کرتے تھے۔ چنانچہ آپ ﷺ ایک انصاری شخص کے باغ میں داخل ہوتے ہیں تو وہاں ایک اونٹ کو پاتے ہیں، جونبی ﷺ کو دیکھ کر آواز نکالنے (بلبلانے) لگتا ہے اور اس کے دونوں آنکھوں سے آنسو جاری ہو جاتے ہیں، آپ ﷺ اس کے پاس آکر اس کے سر پر ہاتھ پھیرتے ہیں، تو وہ خاموش ہو جاتا ہے، پھر آپ ﷺ فرماتے ہیں: "اس اونٹ کا مالک کون ہے؟ تو انصار میں سے ایک نوجوان آیا اور اس نے کہا کہ: اے اللہ کے

رسول! اس کا مالک میں ہوں، تو آپ ﷺ نے فرمایا: "کیا تم ان چوپایوں کے بارے میں جس کو اللہ نے تمہاری ملکیت میں دے رکھا ہے اللہ سے نہیں ڈرتے؟ کیونکہ اس نے مجھ سے یہ شکایت کی ہے کہ تم اسے بھوکا رکھتے ہو اور برابر کام کروا کے اسے تھکاتے ہو" (ابوداؤد نے روایت کیا اور علامہ البانی نے اسے صحیح قرار دیا ہے)

حتیٰ کہ جمادات کو بھی رحمت محمدی ﷺ حاصل تھی۔ امام بخاری رحمہ اللہ نے روایت کیا ہے کہ جب نبی ﷺ کے لئے منبر بنایا گیا تو اس کجھور کے تنے نے، جس پر آپ ﷺ ٹیگ لگا کر خطبہ دیا کرتے تھے، بچے کی طرح رونے لگا، تو آپ ﷺ منبر سے اترے اور اس کو اپنے سے چمٹا لیا، تو وہ اس بچے کی طرح کراہنے (سسکنے) لگا جس کو خاموش کیا جائے، پھر آپ ﷺ نے فرمایا: "وہ جو کچھ ذکر (پند و نصیحت) سنا کرتا تھا اس (کے فقدان) پر رونے لگا۔"

حسن رضی اللہ عنہ جو اس حدیث کے راوی ہیں جب اس حدیث کو بیان کرتے رونے لگتے اور کہتے: "اے مسلمانوں کی جماعت! جب لکڑی آپ ﷺ سے ملاقات کا مشتاق ہے تو تم سب سے زیادہ اس بات کے مستحق ہو کہ تمہارے اندر آپ ﷺ کا اشتیاق پیدا ہو۔" (فتح الباری ۶/۲۰۶)

گیارہویں مجلس

نبی ﷺ کے فضائل

معلوم ہونا چاہئے کہ آپ ﷺ کے فضائل و مناقب بہت زیادہ ہیں اور انہی میں سے چند مندرجہ ذیل ہیں:

۱- اللہ رب العالمین نے آپ کی مکارم اخلاق اور بہترین صفات کے ساتھ تعریف کی ہے، جیسا کہ اللہ کا ارشاد ہے: ﴿

وَإِنَّكَ لَعَلَىٰ خُلُقٍ عَظِيمٍ ﴿۴﴾ (سورة القلم: ۴)

”بے شک آپ بلند اخلاق کے مالک ہیں“

اور آپ ﷺ کا ارشاد ہے: ”میری بعثت تو اچھے اخلاق کی تکمیل کے لئے ہوئی ہے۔“ (رواہ الطبرانی)

۲- اللہ رب العالمین نے آپ ﷺ کی اپنی امت اور تمام لوگوں کے ساتھ رحمت و مہربانی کرنے کی تعریف فرمائی ہے جیسا کہ اللہ کا فرمان ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (سورة الأنبياء: ۱۰۷)

”اے محمد ہم نے آپ کو سارے جہان والوں کے لئے رحمت بنا کر بھیجا ہے“

اور اللہ کا قول: ﴿ وَكَانَ بِالْمُؤْمِنِينَ رَحِيمًا ﴾ (سورۃ
الأحزاب: ۴۳)

”اور وہ مومنوں پر بڑا مہربان ہے“

اور اللہ کا قول: ﴿ فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ
فَطًّا غَلِيظَ الْقَلْبِ لَأَنْفَضُوا مِنْ حَوْلِكَ ﴾ (سورۃ آل
عمران: ۱۵۹)

”آپ محض اللہ کی رحمت سے ان لوگوں کے لئے
نرم ہوئے ہیں، اور اگر آپ بدمزاج اور سخت دل ہوتے
تو وہ آپ کے پاس سے چھٹ جاتے (نہ پھٹکتے)“

اور آپ ﷺ کا فرمان ہے: ”میں سراپا رحمت ہوں جو اللہ
کی طرف سے دنیا والوں کے لیے ہدیہ ہے“ (حاکم نے
روایت کی ہے اور البانی نے اسکی تصحیح فرمائی ہے)

۳- ولادت سے ہی رب کریم کی جانب سے آپ ﷺ
کی رعایت و نگرانی کی گئی ہے:

جیسا کہ اللہ کے اس قول میں ہے: ﴿ أَلَمْ يَجِدْكَ يَتِيمًا
فَأَوَىٰ وَوَجَدَكَ ضَالًّا فَهَدَىٰ وَوَجَدَكَ عَائِلًا فَأَغْنَىٰ ﴾ (سورۃ
الضحیٰ: ۸)

”کیا اس نے آپ کو یتیم نہیں پایا تو آپ کو پناہ دی
، اور اس نے آپ کو (رشد و ہدایت سے) غافل پایا تو آپ

کی رہنمائی کی , اور اس نے آپ کو فقیر و محتاج پایا تو آپ کو مالدار بنادیا۔"

۴۔ آپ ﷺ کے سینہ کو کھول دینا اور آپ ﷺ کے ذکر کو بلند کر دینا جیسا کہ اللہ کے اس قول میں ہے :

﴿أَلَمْ نَشْرَحْ لَكَ صَدْرَكَ وَوَضَعْنَا عَنكَ وَزْرَكَ الَّذِي أَنْقَضَ ظَهْرَكَ وَرَفَعْنَا لَكَ ذِكْرَكَ﴾ (سورة الشرح: ۱- ۴)

”کیا ہم نے آپ کا سینہ کھول نہیں دیا ہے اور ہم نے آپ کے دل سے آپکا بوجہ اتار دیا ہے جو آپ کی پیٹھ کو توڑ رہا تھا اور ہم نے آپ کی خاطر آپکا نام اونچا کر دیا ہے“

۵۔ آپ ﷺ کا خاتم الأنبياء ہونا جیسا کہ اللہ کے اس قول میں مذکور ہے :

﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ﴾ (سورة الأحزاب : ۴۰)

”محمد تم لوگوں میں سے کسی کے باپ نہیں ہیں , وہ تو اللہ کے رسول اور انبیاء کے سلسلے کو ختم کرنے والے ہیں۔“

اور آپ ﷺ کا ارشاد ہے: ”میری اور سابقہ انبیاء کی مثال اس آدمی کے مانند ہے جس نے ایک گھربنایا تو اسے اچھا اور کامل بنایا مگر ایک گوشہ میں ایک

اینٹ کی جگہ کو باقی رکھ دیا، لوگ اس گھر کا چکر لگانے لگے اور اسے پسندیدگی کی نگاہ سے دیکھتے اور کہتے کہ: "کاش اس اینٹ کو بھی رکھ دیا جاتا تو عمارت پورے طور سے مکمل ہو جاتی؟ تو وہ اینٹ میں ہی ہوں۔" (متفق علیہ)

۶۔ دیگر انبیاء پر آپ ﷺ کی فضیلت

جیسا کہ آپ ﷺ کا ارشاد ہے: "مجھے دیگر نبیوں پر چہ چیزوں کے ذریعہ برتری دی گئی ہے: "مجھے جوامع الکلم (کم الفاظ میں بہت زیادہ معنی خیز اور ہمہ گیر بات کہنے کی صلاحیت) دی گئی ہے اور رعب و دبدبہ کے ذریعہ میرے مدد کی گئی ہے، میرے لئے مال غنیمت کو حلال کر دیا گیا ہے، اور میرے لئے ساری زمین کو پاک اور سجدہ گاہ بنا دیا گیا ہے، اور میری بعثت تمام مخلوق کے لئے ہوئی ہے، اور مجھ پر ہی نبوت و رسالت ختم کر دی گئی ہے۔" (رواہ مسلم)

۷۔ آپ ﷺ کا مخلوق میں سب سے زیادہ پر بیزگار اور معزز ترین ہونا: جیسا کہ آپ ﷺ کا ارشاد ہے: "میں محمد بن عبد اللہ بن عبد المطلب ہوں، بے شک اللہ رب العالمین نے مخلوق کو پیدا کیا تو مجھے ان میں سب سے بہتر بنایا، پھر انہیں دو ٹولियों میں کر دیا،

اور مجھے ان میں سے بہترین ٹولی میں بنایا، پھر ان کے قبائل بنائے، تو مجھے ان میں سے بہترین قبیلے میں پیدا کیا، پھر ان کے گھرانے بنائے تو مجھے ان میں سے سب سے بہتر گھرانے میں پیدا کیا، تو میں گھرانے کے اعتبار سے سب سے بہتر ہوں اور نفس کے اعتبار سے بھی سب سے بہتر ہوں۔" (احمد اور ابوداؤد نے روایت کی ہے اور البانی نے اسکی تصحیح فرمائی ہے)

۸- آپ ﷺ کا روز قیامت حوض کا مالک ہونا اور شفاعت کرنا:

آپ ﷺ کا ارشاد ہے: "میں سب سے پہلے حوض پر پہنچ کر تم لوگوں کا منتظر ہوں گا تاکہ تم میں سے کچھ آدمیوں کو پیش کیا جائے یہاں تک کہ میں انہیں پہچان لوں گا تو انہیں مجھ سے روک دیا جائیگا میں کہوں گا اے میرے رب! یہ میرے ساتھی ہیں، تو کہا جائیگا کہ: "آپ کو نہیں معلوم کہ انہوں نے آپ کے بعد دین میں کیا کیا بدعتیں ایجاد کی تھیں۔" (رواہ البخاری)

نیز آپ ﷺ کا ارشاد ہے: "بے شک ہر نبی کی کوئی نہ کوئی دعا ہے جس کے ذریعہ انہوں نے دعا کی اور ان کی دعا قبول کی گئی، لیکن میں نے اپنی دعا کو روز قیامت امتیوں کی شفاعت کے لئے بچا کر رکھی ہے۔" (متفق علیہ)

۹- روز قیامت آپ ﷺ کا لوگوں کا سردار ہونا:

جیسا کہ آپ ﷺ کا ارشاد ہے: "میں قیامت کے دن آدم کے اولاد کا سردار ہوں گا اور اسمیں کوئی فخر نہیں، اور میرے ہاتھ میں حمد و تعریف کا جھنڈا ہوگا اور اسمیں کوئی فخر نہیں، اور آدم اور ان کے علاوہ جتنے بھی انبیاء ہیں سب کے سب میرے جھنڈے کے نیچے ہوں گے، اور میں سب سے پہلا سفارشی ہوں گا اور سب سے پہلے میری ہی سفارش قبول کی جائیگی اور اس میں کوئی فخر نہیں." (رواہ مسلم)

۱۰- آپ ﷺ سب سے پہلے جنت میں داخل ہوں گے: جیسا کہ آپ ﷺ کا فرمان ہے: "سب سے پہلے میں جنت کے دروازہ کو کھٹکھٹاؤں گا، تو خازن (داروغہ) کہے گا: "تم کون ہو؟ تو میں کہوں گا: "میں محمد ہوں" تو وہ کہے گا: "میں اٹھ کر تمہارے لئے (دروازہ) کھولتا ہوں، آپ سے پہلے میں کسی کے لئے نہیں کھڑا ہوا ہوں، اور نہ ہی آپ کے بعد کسی کے لئے کھڑا ہوں گا" (رواہ مسلم)

۱۱- آپ ﷺ ہر اس انسان کے لئے قدوہ و نمونہ ہیں جو اللہ اور جنت کی کامیابی اور جہنم سے نجات کا متمنی ہے جیسا کہ اللہ کا ارشاد ہے: ﴿لَقَدْ كَانَ لَكُمْ

فِي رَسُولِ اللَّهِ أَسْوَأُ حَسَنَةً لِّمَنْ كَانَ يَرْجُو اللَّهَ وَالْيَوْمَ
الْآخِرَ وَذَكَرَ اللَّهَ كَثِيرًا ﴿ (سورة الأحزاب: ۲۱)

”في الحقيقت تم مسلمانوں کے لئے رسول اللہ کا قول
و عمل ایک بہترین نمونہ ہے، ان کے لئے جو اللہ
اور یوم آخرت کا یقین رکھتے ہیں، اور اللہ کو بہت یا
دکرتے ہیں۔“

۱۲- آپ ﷺ خوابش نفس سے کوئی بات کہنے سے
منزہ و مبرا ہیں بلکہ آپ کی دین و شریعت سے متعلق
گفتگو وحی ہوا کرتی ہے جس میں باطل کا گذر نہیں
ہو سکتا جیسا کہ اللہ نے ارشاد فرمایا: ﴿ وَمَا يَنْطِقُ
عَنِ الْهَوَىٰ إِنْ هُوَ إِلَّا وَحْيٌ يُوحَىٰ ﴾ (سورة النجم: ۳-۴)

”وہ تو خواہش نفس کی پیروی میں بات نہیں کرتے
ہیں وہ تو وحی ہوتی ہے جو ان پر اتاری جاتی ہے۔“

بارہویں مجلس

آپ ﷺ کی ولادت و رضاعت اور من جانب اللہ آپ ﷺ کا تحفظ

آپ ﷺ پیر کے دن ماہ ربیع الاول کی دو تاریخ یا آٹھ یا دس یا بارہ تاریخ کو پیدا ہوئے، امام ابن کثیر رحمہ اللہ فرماتے ہیں کہ: صحیح بات یہ ہے کہ آپ عام الفیل کو پیدا ہوئے جیسا کہ امام بخاری کے استاد ابراہیم بن منذر اور خلیفہ بن خیاط وغیرہ نے اس پر اجماع بیان کیا ہے۔

سیرت نگار علماء کا کہنا ہے کہ: "جب آمنہ حمل سے ہوئیں تو کہا مجھے کوئی بوجہ نہیں محسوس ہوئی، اور جب آپ ﷺ پیدا ہوئے تو آپ کے ساتھ ایک ایسی روشنی نکلی جس نے مشرق و مغرب کو روشن کر دیا۔"

اور ابن عساکر اور ابو نعیم نے ابن عباس رضی اللہ عنہما سے روایت کی ہے کہ انہوں نے فرمایا کہ: "جب آپ ﷺ پیدا ہوئے تو عبدالمطلب نے آپ کی جانب سے ایک مینڈھا کا عقیقہ کیا، اور آپ کا نام محمد رکھا، تو ان سے کہا گیا کہ اے ابو الحارث! کس چیز کی وجہ سے آپ نے ان کا نام محمد رکھا ہے،

اور باپ دادا کے نام پر نہیں رکھا؟ تو انہوں نے فرمایا: "میں نے چاہا کہ آسمان میں رب کی طرف سے اس کی تعریف ہو اور دنیا میں لوگوں کی طرف سے بھی اس کی مدح و سرائی بیان کی جائے۔"

آپ ﷺ کے والد کی وفات:

جب آپ ﷺ ماں کے پیٹ ہی میں تھے آپ ﷺ کے والد کا انتقال ہو گیا، اور کہا گیا ہے کہ: آپ ﷺ کی ولادت کے ایک ماہ کے بعد۔ لیکن مشہور پہلا ہی قول ہے۔

آپ ﷺ کی رضاعت:

سب سے پہلے آپ کو ابو لہب کی لونڈی ثویبہ نے کچھ دن دودھ پلایا، تو ابو لہب نے اس بچہ سے خوش ہو کر اسے آزاد کر دیا، پھر بنو سعد میں آپ ﷺ کی رضاعت ہوئی، اور حلیمہ سعدیہ نے آپ کو دودھ پلایا، اور انہیں کے پاس بنو سعد میں تقریباً پانچ سال تک پرورش پاتے رہے، پھر وہیں پر واقعہ شق صدر پیش آیا، وہ اس طرح کہ فرشتوں نے آپ ﷺ کے دل کو نکالا اور اسے دھویا، اور اس میں سے شیطانی حصہ کو نکال پھینکا، پھر اللہ نے اس میں نور و حکمت اور رحمت و شفقت بھر دی، پھر دوبارہ اسے اس کی جگہ لوٹا دیا گیا۔

حلیمہ سعدیہ نے اس عظیم حادثہ کے بعد آپ ﷺ کے بارے میں اندیشہ محسوس کیا اور آپ ﷺ کو آپ کی ماں کے پاس لوٹا دیا اور پورا قصہ سنایا لیکن آمنہ کو اس سے کوئی خوف نہیں ہوا۔

سہیلی فرماتے ہیں کہ: یہ تطہیر و تقدیس دو مرتبہ پیش آیا۔

پہلی بار: بچپن میں تاکہ آپ ﷺ کا دل شیطانی وساوس و کچوکے سے پاک ہو جائے۔

دوسری بار: جب اللہ نے آپ ﷺ کو اپنے مقدس حضور (دربار) میں پیش کرنے کا ارادہ کیا تاکہ آپ ﷺ آسمانی فرشتوں کی امامت کرائیں، اس وقت آپ ﷺ کے ظاہر و باطن کی تقدیس و تطہیر کی گئی، اور آپ ﷺ کے دل میں ایمان و حکمت بھر دی گئی۔

آپ ﷺ کی والدہ کی وفات:

جب رسول ﷺ چھ سال کے ہوئے تو آپ کی والدہ آپ کو لیکر مدینہ میں آپ کے دادا کے ننہال عدی بن النجار کے ہاں تشریف لے گئیں، ان کے ہمراہ ام ایمن بھی تھیں۔ وہاں پر کچھ دن قیام کیا پھر مکہ واپس ہوتے ہوئے راستے میں مقام ابواء کے پاس والدہ کا انتقال ہو گیا۔

فتح مکہ کے سال مکہ جاتے ہوئے جب آپ ﷺ کا گزر مقام ابواء سے ہوا تو آپ ﷺ نے اپنے رب سے ماں کی قبر کی زیارت کے بارے میں اجازت طلب کی تو آپ کو اللہ نے اجازت دیدی، آپ ﷺ روپڑے اور اپنے ساتھ صحابہ کرام کو بھی رلا دیا، پھر آپ ﷺ نے فرمایا: "قبروں کی زیارت کیا کرو کیونکہ اس سے آخرت کی یاد تازہ ہوتی ہے" (رواہ مسلم)

جب آپ ﷺ کی والدہ وفات پاگئیں تو ام ایمن جو آپ ﷺ کی لونڈی تھیں باپ سے ورثہ میں ملی تھیں آپ کی پرورش کی، اور آپ کے دادا نے آپ کی کفالت کی، جب آپ ﷺ آٹھ سال کے ہوئے تو دادا کا انتقال ہو گیا، وہ آپ ﷺ کے چچا ابوطالب کو آپ کی پرورش کے لئے وصیت کر گئے تو انہوں نے آپ کی پرورش کی اور اچھی طرح سے نگرانی و دیکھ بھال فرمائی، اور جب اللہ نے آپ ﷺ کو مبعوث کیا تو آپ کی ہر طرح سے مکمل مدد و نصرت کی، باوجودیکہ وہ مرتے دم تک اپنے شرک ہی پر باقی رہے تو اللہ نے آپ ﷺ کی تائید و نصرت کرنے کی وجہ سے ان کے عذاب میں تخفیف فرمائی جیسا کہ صحیح حدیث سے اس کا ثبوت ملتا ہے۔

جاہلیت کی گندگیوں سے آپ ﷺ کی حفاظت:

اللہ رب العالمین نے بچپن ہی سے آپ ﷺ کی حفاظت فرمائی اور جاہلیت کی گندگیوں سے پاک و صاف رکھا، چنانچہ آپ ﷺ کے اندر بتوں سے نفرت پیدا کر دی، پس کسی بھی بت کی نہ تو آپ نے عبادت کی نہ ہی اسکی تعظیم کی، آپ ﷺ نے کبھی شراب نوشی نہ کی، نہ ہی قریشی نوجوانوں کے فسق و فجور میں شرکت فرمائی، بلکہ آپ ﷺ ہر طرح کی برائیوں سے پاک تھے۔ اور ہر طرح کی شریفانہ اخلاق و نیک اوصاف کے حامل تھے۔ یہاں تک کہ اپنی قوم کے مابین امین کے لقب سے معروف و مشہور تھے۔ کیونکہ انہوں نے آپ ﷺ کی پاکیزگی و سچائی کا مشاہدہ کر رکھا تھا اور آپ ﷺ کے حکموں سے راضی تھے، اور آپ ﷺ کی رائے کے مطابق عمل کرتے تھے۔ اور اسکی واضح مثال حجر اسود کو اس کے اصلی جگہ پر رکھنے کے وقت ظاہر ہوئی، جس وقت آپ ﷺ نے انہیں ایک کپڑے کے بیچ میں حجر اسود کو رکھنے کا حکم دیا اور ہر قبیلہ کو اس کے چاروں کونے کو پکڑنے کا حکم دیا پھر آپ ﷺ نے بطور خود اس پتھر کو اٹھا کر اس کی جگہ نصب کر دیا تو اس سے ان کے نفسوں کو سکون ملا اور اس طرح

سے اس فتنہ کی آگ بجھ گئی جس سے قبائل کے
درمیان جنگ چھڑنے کا ڈر تھا۔

تیرہویں مجلس

آپ ﷺ کی شادی

آپ ﷺ نے ۲۵ سال کی عمر میں خدیجہ رضی اللہ عنہا سے شادی کی، اور اس وقت خدیجہ چالیس سال کی تھیں، وہ اس طرح کی آپ ﷺ خدیجہ کے مال کی تجارت کرنے کے لئے انکے غلام میسرہ کے ساتھ ملک شام کی طرف روانہ ہوئے تو میسرہ آپ کی صداقت و امانت کو دیکھ کر ششدر و حیران رہ گیا اور آکر اپنے آقا خدیجہ سے آپ ﷺ کے بارے میں سب کچھ بتایا تو خدیجہ نے آپ ﷺ سے شادی کی رغبت کا اظہار کر دیا، پس آپ ﷺ نے ان سے شادی کر لی۔

خدیجہ رضی اللہ عنہا ہجرت سے تین سال پہلے ہی وفات پا گئیں، آپ ﷺ ان کے ساتھ ۲۵ برس تک رہے اور کوئی دوسری شادی نہیں کی یہاں تک کہ وہ ۶۵ برس کی عمر میں وفات پا گئیں، اور اس وقت آپ تقریباً پچاس برس کے تھے۔ پھر ان کے بعد آپ ﷺ نے کئی بیویوں سے چند اہم مقاصد اور حکمت کے تحت شادیاں کیں۔ اور اس سے اعداء اسلام مستشرقین وغیرہ کے ان باطل شبہات اور اتہام کی تکذیب ہو جاتی ہے جو یہ کہتے ہیں کہ آپ ﷺ شہوت پرست تھے عورتوں سے لطف اندوزی کے متلاشی تھے، کیونکہ یہ کیسے

ممکن ہو سکتا ہے جبکہ آپ ﷺ ایک ہی عورت، جو آپ ﷺ سے عمر میں پندرہ سال بڑی تھیں، ان کے ساتھ زندگی کے پچیس سال بتائے اور ان کے علاوہ کوئی دوسری شادی نہ کی یہاں تک کہ وہ وفات پاگئیں اور آپ ﷺ کی جوانی کے ایام ختم ہو گئے اور شہوت کم ہو گئے، تو کیا شہوانی قوت اس لمبے عرصے تک بھھی ہوئی تھی پھر اچانک آپ ﷺ کے پچاس برس کے ہونے کے بعد دوبارہ ظاہر ہو گئی؟ یہ بات تو کوئی عقلمند نہیں کہہ سکتا۔

اس قول کا خود بہت سارے مغرب کے علماء و مفکرین نے مذاق اڑایا جیسا کہ اٹلی کی باحثہ ڈاکٹر "فیشیا فاغلیری" کہتی ہے: "بے شک محمد ﷺ کی جوانی کے طویل مدت میں جس وقت شہوانی قوت عروج پر ہوتی ہے اور باوجودیکہ عرب جیسے معاشرے اور سماج میں زندگی گزارنے کے جہاں شادی اسلام سے پہلے ایک اجتماعی تنظیم کے طور پر مفقود تھی یا اسکے قریب تھی اور جہاں پر تعدد زوجات ہی ایک دستور تھا، اور طلاق انتہائی آسان تھا، خدیجہ کے علاوہ جو آپ سے کئی سالوں بڑی تھیں دوسری شادی نہیں کی، اور انہی کے ساتھ پچیس سال تک ایک سچے محب کی طرح زندگی کے ایام بتائے، اور ان کے رہتے

کوئی دوسری شادی نہیں کی یہاں تک کہ انکی وفات ہوگئی۔ اور آپ اسوقت پچاس سال کے ہوگئے۔

بے شک آپ ﷺ کے ہر بیوی سے شادی کے پیش نظر کوئی نہ کوئی سیاسی یا اجتماعی حکمت تھی۔ اور وہ یہ کہ آپ ﷺ کئی بیویوں سے شادی کے ذریعہ ان تقویٰ پرست بیویوں کی تکریم چاہتے تھے، یا اس کے ذریعہ مختلف قبائل و خاندان کے ساتھ نسبی رشتہ کو استوار کرنا چاہتے تھے تاکہ اس کے ذریعہ دین اسلام کی نشر و اشاعت و تبلیغ کی نئی راہ کھل جائے۔

اور سوائے عائشہ رضی اللہ عنہا کے آپ ﷺ نے کسی کنواری و دوشیزہ سے شادی نہیں کی۔ تو کیا یہی شہوانیت تھی؟

آپ ﷺ ایک انسان تھے نہ کہ معبود۔ اور یہ بھی ہو سکتا ہے کہ آپ ﷺ نے اولاد کی رغبت کی خاطر کئی بیویوں سے شادی کی ہو، اسلئے کہ خدیجہ رضی اللہ عنہا سے جتنی بھی اولاد پیدا ہوئی تھیں سب کا انتقال ہو گیا تھا۔

باوجودیکہ آپ ﷺ کے پاس کوئی خاص ذریعہ آمدنی (مال و ثروت) نہیں تھی۔ پھر بھی آپ ﷺ نے اپنے دوشہ ناتواں پر ایک بھاری بھر کم خاندانی بوجہ اٹھا رکھی تھی، لیکن آپ ﷺ نے ہمیشہ انکے درمیان

مساوات و برابری کو ملحوظ رکھا اور کبھی بھی ان کے حقوق میں تفاوت نہیں پیدا ہونے دیا۔

یقیناً آپ ﷺ کا تصرف سابقہ انبیاء موسیٰ و غیرہ کی اقتدا میں تھا جن کے بارے میں کسی بھی شخص نے ان کی تعدد زوجات کے بارے میں اعتراض نہیں کیا۔ تو کیا اسکا یہی سبب ہے کہ ہم سابقہ انبیاء کی روزمرہ کی زندگی کے تفصیل کو نہیں جانتے جبکہ محمد ﷺ کی عائلی زندگی کے متعلق ہر چیز جانتے ہیں؟¹

آپ ﷺ کی بیویاں:

آپ ﷺ نے خدیجہ رضی اللہ عنہا کے بعد سودة بنت زمعہ سے شادی کی، پھر عائشہ بنت ابی بکر صدیق رضی اللہ عنہا سے، ان کے علاوہ کسی اور کنواری سے شادی نہیں کیا، پھر حفصہ بنت عمر بن خطاب رضی اللہ عنہا سے، پھر زینب بنت خزیمہ بن حارث سے، اور ام سلمہ ہند بنت امیہ، زینب بنت جحش جویریہ بنت حارث اور ام حبیبہ سے۔ اور فتح خیبر کے بعد صفیہ بنت حیّی بنت اخطب سے پھر میمونہ بنت حارث رضی اللہ عنہا سے جن سے سب سے آخر میں شادی کی۔

¹ قالوا عن الإسلام - للدكتور عماد الدين خليل - (١٢٠، ١٢١) نقلًا عن كتابها "دفاع عن الإسلام".

چودھویں مجلس

نبی ﷺ اور عورت-۱

اعداء اسلام کی طرف سے برابریہ الزام رہا ہے کہ اسلام نے عورتوں کے ساتھ ظلم کیا ہے اور انہیں برابر حقوق نہیں دیا ہے، اور اسے مردوں کی خدمت اور لطف اندوزی کا سامان کے طور پر پیش کیا ہے۔

لیکن اس باطل کا پردہ آپ ﷺ کی طرف سے منقول باتوں کے ذریعہ فاش و بے نقاب ہو جاتا ہے جیسے عورتوں کی تکریم، ان کی شان کو بلند کرنا، اسی طرح ان سے مشاورت طلبی اور ان کے ساتھ رفق و مہربانی اور تمام مواقع میں انصاف کرنا اور انہیں ہر طرح کے حقوق عطا کرنا وغیرہ جس کا ایک عورت اسلام سے قبل صورت تک نہیں کرتی تھی۔

اہل عرب طبعی طور پر اسلام سے ماقبل لڑکیوں کو ناپسند کرتے تھے، اور انہیں عار کا باعث سمجھتے تھے۔ حتیٰ کی بعض جاہلی عرب لڑکیوں کے زندہ درگور کرنے میں مشہور تھے، جیسا کہ قرآن کریم نے اس کی تصویر کشی کی ہے: ﴿وَإِذَا بُشِّرَ أَحَدُهُمْ بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ يَتَوَارَىٰ مِنَ الْقَوْمِ

مِنْ سُوءِ مَا بُشِّرَ بِهِ أَيُمْسِكُهُ عَلَى هُونٍ أَمْ يَدُسُّهُ فِي
الْتُّرَابِ أَلَا سَاءَ مَا يَحْكُمُونَ ﴿ (سورة النحل: ۵۸ - ۵۹)

”اور ان میں سے کسی کو جب لڑکی کی خوشخبری دی جاتی ہے تو اسکا چہرہ سیاہ ہو جاتا ہے، در انحالیکہ وہ غم سے نڈھال ہوتا ہے، جو بری خبر اسے دی گئی ہے اسکی وجہ سے لوگوں سے منہ چھپائے پھرتا ہے (سوچتا ہے) کیا ذلت و رسوائی کے باوجود اسے اپنے پاس رکھے، یا مٹی میں ٹھونس دے، آگاہ رہو کہ انکا فیصلہ بڑا برا ہے“

زمانہ جاہلیت میں جب عورت کا شوہر فوت ہو جاتا تو اس کے لڑکے اور رشتہ دار اس کے وارث بن جاتے، پس اگر وہ چاہتے تو ان میں سے کسی کے ساتھ اسکی شادی کر دیتے، یا شادی کرنے سے محروم کر دیتے یہاں تک کہ اس کی موت ہو جاتی تھی، اسلام نے آکر ان سارے غلط نظام کو باطل قرار دیا اور ایک ایسا منصفانہ نظام مقرر کیا جس سے عورتوں اور مردوں کو برابر حقوق مل سکیں۔

جیسا کہ اللہ کے رسول ﷺ نے انسانیت میں عورتوں کا مردوں کے برابر ہونے کے بارے میں خبر دیا ہے، آپ ﷺ کا ارشاد ہے: ”بے شک عورتیں مردوں کے مثل ہیں“ (اسے احمد، ابوداؤد اور ترمذی نے روایت کیا ہے)

اسلئے کہ اسلام میں مرد اور عورت کے جنس کے درمیان کوئی اختلاف و فرق نہیں ہے جیسا کہ اسلام کے دشمن اسکا تصور کرتے ہیں بلکہ دونوں جنسوں کے درمیان بھائی چارگی اور تکامل پائی جاتی ہے۔

اور قرآن کریم نے بھی (مرد و عورت کے درمیان) ایمان و عمل اور جزاء کے اندر برابری کے مسئلہ کو ثابت کیا ہے جیسا کہ اللہ تعالیٰ کا فرمان ہے:

﴿ إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَانِتِينَ وَالْقَانِتَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَاشِعِينَ وَالْخَاشِعَاتِ وَالْمُتَصَدِّقِينَ وَالْمُتَصَدِّقَاتِ وَالصَّانِعِينَ وَالصَّانِعَاتِ وَالْحَافِظِينَ فُرُوجَهُمْ وَالْحَافِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴾ (سورة الأحزاب: ۳۵)

”بے شک مسلمان مردوں اور مسلمان عورتوں کے لئے، اور مومن مردوں اور مومن عورتوں کے لئے، اور فرمان بردار مردوں اور فرمان بردار عورتوں کے لئے، اور سچے مردوں اور سچی عورتوں کے لئے، اور صبر کرنے والے مردوں اور صبر کرنے والی عورتوں کے لئے، اور عاجزی اختیار کرنے والے مردوں اور عاجزی اختیار کرنے والی عورتوں کے لئے، اور صدقہ کرنے والے مردوں اور صدقہ کرنے

والی عورتوں کے لئے، اور روزہ دار مردوں اور روزہ دار عورتوں کے لئے، اپنی شرمگاہوں کی حفاظت کرنے والے مردوں اور اپنی شرمگاہوں کی حفاظت کرنے والی عورتوں کے لئے، اور اللہ کو خوب یاد کرنے والے مردوں اور اللہ کو خوب یاد کرنے والی عورتوں کے لئے اللہ نے مغفرت اور اجر عظیم تیار کر رکھا ہے"

اور اللہ کا ارشاد ہے: ﴿مَنْ عَمِلَ سَيِّئَةً فَلَا يُجْزَىٰ إِلَّآ مِثْلَهَا وَمَنْ عَمِلَ صَالِحًا مِّنْ دُونِ أَوْ أَنْتَىٰ وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ﴾ (سورۃ غافر: ۴۰)

”جو شخص برا عمل کرے گا، اسے اسی جیسا بدلہ دیا جائیگا، اور جو اچھا عمل کرے گا، چاہے وہ مرد ہو یا عورت، اور وہ مومن ہوگا، تو ایسے لوگ جنت میں داخل ہوں گے، جہاں انہیں بے حساب روزی ملتی رہے گی۔“

اور آپ ﷺ نے اپنے بارے میں عورتوں سے محبت کرنے کی خود خبر دی ہے جیسا کہ آپ ﷺ کا ارشاد ہے: ”مجھے تمہاری دنیا سے عورت اور خوشبو کو محبوب کر دیا گیا ہے، اور میری آنکھوں کی ٹھنڈک نماز میں بنا دی گئی ہے۔“ (رواہ احمد والنسائی وصحہ الألبانی)

اور جس طرح اللہ تعالیٰ نے لڑکیوں کو زندہ درگور کر دینے اور دفن کرنے کو حرام قرار دیا ہے اسی طرح نبی ﷺ نے بھی اس بری عادت کو باطل قرار دیا ہے، اور لڑکیوں کی تربیت دینے اور ان کے ساتھ بھلائی و احسان کرنے کی رغبت دلائی ہے، جیسا کہ آپ ﷺ کا فرمان ہے: "جس نے دو بچیوں کی تربیت کی یہاں تک کہ بالغ ہو گئیں، تو روز قیامت، وہ اس حال میں آئے گا کہ میں اور وہ اس طرح ہوں گے۔ اور آپ نے دونوں انگلیوں کو ملایا۔" (رواہ مسلم)

اس میں اس کے بلند مرتبہ، اور آپ ﷺ سے قریب ہونے کی طرف اشارہ کیا گیا ہے۔ اور یہ مقام ورتبہ صرف اسے بلوغت و تکلیف کے مرحلے تک بیٹیوں کی تربیت و نگہبانی کرنے کی وجہ سے حاصل ہوا ہے۔

اور آپ ﷺ کا فرمان ہے: "جس کے تین بیٹیاں ہوں، یا تین بہنیں ہوں، یا دو بیٹیاں یا دو بہنیں ہوں اور ان کی اچھی طرح تربیت کی اور ان کے بارے میں اللہ سے ڈرا تو اس کے لئے جنت ہے" (ترمذی نے روایت کی اور البانی نے اسکی تصحیح فرمائی ہے)

یقیناً آپ ﷺ عورتوں کی تعلیم کے بڑے حریص تھے، آپ نے ان کی تعلیم و وعظ کے لئے ایک دن مقرر کر رکھا تھا جس میں وہ اکٹھا ہوتی تھیں اور آپ

ﷺ ان کے پاس آکر اللہ نے آپ کو جو کچھ سکھایا تھا اس کی انہیں تعلیم دیتے تھے۔" (مسلم)

آپ ﷺ نے عورتوں کو گھروں میں ہی نہیں محبوس کر رکھا تھا جیسا کہ اعداء اسلام گمان کرتے ہیں بلکہ آپ ﷺ انہیں انکی ضروریات کی تکمیل، رشتے داروں کی زیارت، مریضوں کی تیمارداری، اور بازاروں میں شرعی حجاب کا پابند ہو کر خرید و فروخت کیلئے گھر سے باہر نکلنے کی اجازت دیتے تھے۔ اسی طرح آپ ﷺ نے انہیں مسجد جانے کی بھی اجازت مرحمت فرمائی، بلکہ آپ ﷺ نے انہیں مسجد سے روکنے پر منع بھی کیا، جیسا کہ آپ ﷺ کا فرمان ہے: "اپنی عورتوں کو مسجدوں میں جانے سے مت روکو۔" (رواہ احمد و ابوداؤد)

اور عورتوں کے سلسلے میں وصیت بھی فرمائی جیسا کہ آپ کا ارشاد ہے: "لوگو! عورتوں کے ساتھ بہلائی کرنے کی (میری) وصیت قبول کرو" (متفق علیہ)

اور یہ ان کے ساتھ حسن معاشرت، ان کے حقوق کی پاسداری، اور ان کے جذبات کی رعایت اور کسی بھی قسم کی انہیں تکلیف نہ پہنچانے کا متقاضی ہے۔

پندرہویں مجلس

نبی ﷺ اور عورت (۲)

بے شک نبی ﷺ نے شوہروں کو اپنی بیویوں پر خرچ کرنے کی رغبت دلائی ہے جیسا کہ آپ ﷺ کا ارشاد ہے: "تم اللہ کی رضا کی خاطر جو بھی چیز خرچ کرو گے اس پر ثواب دیے جاؤ گے حتیٰ کہ تمہارا اپنی بیوی کے منہ میں لقمہ ہی ڈالنا کیوں نہ ہو۔" (متفق علیہ)

بلکہ آپ ﷺ نے خاندان (اہل و عیال) کے نفقہ کو سب سے بہترین نفقہ قرار دیا ہے آپ ﷺ کا فرمان ہے: "سب سے بہتر دینار وہ دینار ہے جو آدمی اپنے اہل و عیال پر خرچ کرتا ہے۔" (رواہ مسلم)

اور آپ ﷺ نے فرمایا: "آدمی جب اپنی بیوی کو پانی پلاتا ہے تو اس پر بھی اسے ثواب دیا جاتا ہے۔" (احمد نے روایت کیا ہے اور علامہ البانی نے اسے حسن قرار دیا ہے)

عرباض بن ساریہ رضی اللہ عنہ کو جب یہ حدیث پہنچی تو فوراً پانی کی طرف دوڑے اور اپنی بیوی کو پلایا اور اسے نبی ﷺ کی مذکورہ حدیث بیان فرمائی۔

اس طرح آپ ﷺ نے اپنے صحابہ کو عورتوں کے ساتھ بہترین معاشرت، ان کے ساتھ شفقت و مہربانی، اور ہر طرح کی بھلائی کو پہنچانے اور ان پر نان و نفقہ کرنے کی تعلیم دی۔

اور آپ ﷺ نے یہ بیان فرمایا کہ عورتوں کے ساتھ حسن معاشرت آدمی کے شرافت نفس اور نیک طبیعت پر دلالت کرتی ہے۔ جیسا کہ آپ ﷺ کا ارشاد ہے: "تم میں سب سے بہتر وہ شخص ہے جو اپنی عورتوں کے ساتھ بہتر ہے۔" (احمد و ترمذی نے اسے روایت کیا)

اور آپ ﷺ نے آدمی کو اپنی بیوی سے نفرت و بغض رکھنے سے منع فرمایا ہے، جیسا کہ آپ ﷺ کا ارشاد ہے: "کوئی مومن کسی مومنہ سے نفرت و بغض نہ کرے، اگر اسے اس کی کوئی خصلت ناپسند ہو تو اس کی کوئی دوسری خصلت اسے راضی کر دیگی۔" (مسلم)

اسی طرح سے نبی ﷺ مردوں کو عورتوں کے سلسلے میں ایجابیات (مثبت پہلوؤں) اور بہترین عادات و اطوار کو تلاش کرنے، سلبيات (منفی پہلوؤں) اور لغزشوں پر پردہ داری کرنے کا حکم دیتے تھے، اس لئے کہ سلبيات و منفی پہلوؤں کی کھوج اور ان

کے پاس دیر تک ٹھہرنا زوجین - میاں بیوی - کے درمیان نفرت و جدائی کا سبب بن جاتے ہیں۔

اسی طرح آپ ﷺ نے عورتوں کو مارنے سے بھی منع فرمایا ہے جیسا کہ آپ ﷺ کا فرمان ہے: "اللہ کی لونڈیوں کو نہ مارو" (رواہ ابوداؤد)

اور ان لوگوں کو جو عورتوں کو تکلیف دیتے ہیں دھمکی و وعید سنائی ہے جیسا کہ آپ ﷺ کا فرمان ہے: "اے اللہ! میں ان دو کمزور صنفوں یتیم اور عورت کے حق کو قابل حرج اور گناہ کا باعث قرار دیتا ہوں۔" (رواہ احمد و ابن ماجہ)

اس کا معنی یہ ہے کہ جس نے ان دو صنفوں پر ناحق ظلم و ستم کیا یا ستایا تو اللہ تعالیٰ اسے معاف نہیں کرے گا، بلکہ وہ دینا و آخرت میں تنگی و سزا کا مستحق ہوگا۔

نیز آپ ﷺ نے مردوں کو بیویوں کے راز افشا کرنے سے منع فرمایا ہے اسی طرح بیویوں کو اپنے شوہروں کے راز کو افشا کرنے سے منع فرمایا ہے۔ جیسا کہ آپ ﷺ کا فرمان ہے: "بے شک اللہ کے نزدیک بروز قیامت سب سے بڑے مقام مرتبہ والا وہ آدمی ہے جو اپنی بیوی کے پاس آئے اور اس کی بیوی

اس کے پاس آئے (یعنی بمبستری کرے) پھر وہ اس کے راز کو افشا کر دے" (رواہ مسلم)

عورتوں کی تکریم میں سے یہ بھی ہے کہ آپ ﷺ نے شوہروں کو اپنی بیویوں کے سلسلے میں بدگمانی کرنے اور ان کی لغزشیں تلاش کرنے سے روکا ہے، جابر رضی اللہ عنہ کہتے ہیں کہ: "آپ ﷺ نے اس بات سے منع فرمایا کہ آدمی اپنی بیوی کے پاس رات کو چپکے سے آدھمکے، تاکہ انکی لغزشوں اور غلطیوں کو تلاش کر سکے۔ (متفق علیہ)

رہی بات آپ ﷺ کا اپنی بیویوں کے ساتھ برتاؤ تو وہ نہایت ہی رقت آمیز اور لطف و مہربانی کا آئینہ دار تھا۔

اسود رضی اللہ عنہ کہتے ہیں کہ میں نے عائشہ رضی اللہ عنہا سے پوچھا کہ: آپ ﷺ اپنے اہل کے ساتھ کیا کرتے تھے؟ تو انہوں نے فرمایا: "آپ اپنی بیویوں کے کاموں میں مشغول ہوتے یعنی ان کے کاموں میں مدد و تعاون کرتے - اور جب نماز کا وقت حاضر ہوتا تو نماز کے لئے نکل جاتے۔" (رواہ البخاری)

آپ ﷺ اپنی بیویوں کی رضامندی کے خواہاں رہتے، اور ان سے میٹھی نرم اور شیریں کلمات کے ذریعہ گفتگو کرتے تھے۔

اور اسی قبیل سے آپ ﷺ کا عائشہ رضی اللہ عنہا سے یہ کہنا بھی ہے: "بے شک میں تمہاری ناراضگی اور خوشی کو پہچانتا ہوں" تو عائشہ نے کہا: "اے اللہ کے رسول! آپ اسے کیسے جان لیتے ہیں؟ آپ ﷺ نے کہا: "جب تم خوش ہوتی ہو تو کہتی ہو: ہاں اور محمد کے رب کی قسم، اور جب تم غصہ سے ہوتی ہو تو کہتی ہو: "نہیں اور ابراہیم کے رب کی قسم." تو عائشہ رضی اللہ عنہا نے کہا: ہاں اے اللہ کے رسول! میں صرف آپ کے نام ہی کو چھوڑتی ہوں. (متفق علیہ)

یعنی آپ ﷺ کی محبت میرے دل میں جاگزیں ہے جو بدل نہیں سکتی.

نیز آپ ﷺ اپنی بیوی خدیجہ رضی اللہ عنہا کو ان کی وفات کے بعد بھی نہیں بھولے، جیسا کہ انس رضی اللہ عنہ کہتے ہیں کہ جب نبی ﷺ کے پاس کوئی تحفہ آتا تو آپ ﷺ فرماتے: "اسے فلاں عورت کے پاس لے جاؤ، اس لئے کہ وہ خدیجہ کی سہیلی تھی." (رواہ الطبرانی)

تو یہ تھا نبی ﷺ کا عورتوں کے تئیں احترام، تو اے آزادی نسوان کے رٹ لگانے والو! تمہاری اس سے کیا نسبت ہے؟

سولہویں مجلس

نبی ﷺ کی بعثت اور اپنی قوم کو دعوت

آپ ﷺ چالیس برس کی عمر میں جو کہ سن کمال ہے، بعثت و نبوت سے سرفراز ہوئے، چنانچہ بروز پیر سترہ رمضان کی رات کو غار حراء میں آپ پر فرشتہ نازل ہوا، اور آپ ﷺ پر جب وحی نازل ہوتی تو آپ ﷺ پر بہت گراں گزرتا، اور آپ کے چہرہ کا رنگ بدل جاتا، اور پیشانی پر پسینہ آجاتا۔

جب فرشتہ نازل ہوا تو اس نے کہا کہ پڑھا! تو آپ ﷺ نے کہا: "میں پڑھا ہوا نہیں ہوں" تو فرشتہ نے آپ ﷺ کو دبایا یہاں تک کہ آپ ﷺ کی قوت کو نچوڑ دیا، پھر اس نے کہا پڑھا! تو آپ ﷺ نے فرمایا: "میں پڑھا ہوا نہیں ہوں" تین مرتبہ اس نے کہا اور تینوں مرتبہ آپ ﷺ نے یہی جواب دیا پھر اس نے کہا کہ: "پڑھا اس رب کے نام سے جس نے تم کو پیدا کیا، اس نے انسان کو بستہ خون سے پیدا کیا، پڑھا اور تیرا رب باعزت ہے جس نے قلم سے لکھنا سکھایا اور انسان کو وہ چیز سکھائی جس کا اسے علم نہیں تھا۔"

آپ ﷺ اس کے بعد خدیجہ رضی اللہ عنہا کے پاس کانپتے ہوئے لوٹے، اور انہیں سارا ماجرا سنایا، تو خدیجہ نے آپ ﷺ کو اطمینان دلایا، اور کہا: خوش ہو جاؤ، اللہ کی قسم! اللہ آپ کو ہرگز رسوا نہیں کریگا، بے شک آپ صلہ رحمی کرتے ہیں، سچی گفتگو کرتے ہیں، کمزوروں کے بوجہ اٹھاتے ہیں، محتا جوں کی خبر گیری کرتے ہیں، اور مہمان نواز ہیں اور زمانے کے مصیبت زدہ لوگوں کی اعانت کرتے ہیں۔

پھر خدیجہ رضی اللہ تعالیٰ عنہا آپ ﷺ کو لے کر ورقہ بن نوفل کے پاس گئیں جو خدیجہ کے چچیرے بھائی تھے۔ انہوں نے دور جاہلیت میں عیسائیت اختیار کر لی تھی، اور عبرانی میں لکھنا جانتے تھے، انہوں نے انجیل سے عربی زبان میں جتنا اللہ نے توفیق دی لکھا، اس وقت وہ بہت بوڑھے اور نابینا ہو چکے تھے۔ خدیجہ نے کہا بھائی جان! اپنے بھتیجے کی بات سنیں، ورقہ نے کہا: بھتیجے! تم کیا دیکھتے ہو؟ تو آپ ﷺ نے سارا واقعہ بیان کیا، ورقہ نے کہا: "یہ تو وہی ناموس ہے جسے اللہ نے موسیٰ علیہ السلام پر نازل کیا تھا۔ اے کاش میں اس وقت جوان ہوتا، اے کاش میں اس وقت زندہ ہوتا جب آپ ﷺ کی قوم آپ کو نکال دے گی، تو آپ ﷺ نے فرمایا: "کیا وہ مجھے

نکال دیں گے؟" ورقہ نے کہا ہاں، جب بھی کوئی آدمی اس طرح کا پیغام لے کر آیا جس طرح تم لے کر آئے ہو اس سے ضرور دشمنی کی گئی۔ اگر میں نے تمہارا زمانہ پالیا تو تمہاری زبردست مدد کروں گا، اس کے بعد ورقہ کا جلد ہی انتقال ہو گیا۔

پھر کچھ وقفہ کے لئے وحی کا سلسلہ رک گیا۔ اور آپ ﷺ کچھ دنوں تک یوں ہی ٹہرے رہے آپ ﷺ کچھ بھی نہیں دیکھتے۔ آپ ﷺ اس سے غمزدہ ہو گئے، اور وحی کے نزول کے مشتاق ہوئے۔

پھر فرشتہ آسمان وزمین کے بیچ کرسی پر نمودار ہوا اور آپ ﷺ کو تسکین دلائی اور یہ بشارت دی کہ آپ واقعی اللہ کے پیغمبر ہیں، جب آپ ﷺ نے اسے دیکھا تو آپ اس سے خوف زدہ ہو گئے، اور خدیجہ رضی اللہ عنہا کے پاس گئے، اور کہنے لگے: "مجھے کمبل اڑھادو مجھے کمبل اڑھادو" تو اللہ نے اس پر یہ آیت کریمہ نازل فرمائی:

﴿ يَا أَيُّهَا الْمُدَّثِّرُ قُمْ فَأَنْذِرْ وَرَبَّكَ فَكَبِّرْ وَتَيْبَاكَ فَطَهِّرْ
وَالرُّجْزَ فَاهْجُرْ ﴾ (سورة المدثر: ۱-۵)

”اے چادر اوڑھنے والے اٹھئے اور لوگوں کو (ان کے رب سے) ڈرائیے اور اپنے رب کی بڑائی بیان

کیجئے، اور اپنے کپڑے پاک رکھئے، اور بتوں سے کنارہ کش ہو جائیے،»

اللہ رب العالمین نے ان آیات میں آپ ﷺ کو اپنی قوم کو ڈرانے اور انکو اللہ کی طرف بلانے، اور اللہ کی تعظیم و تکبیر بیان کرنے اور اپنے نفس کو گناہ و معاصی سے پاک کرنے کا حکم دیا ہے۔

آپ ﷺ اس ذمہ داری کی ادائیگی کے لیے کمر بستہ ہو گئے اور یقین کر لیا کہ آپ اللہ کے سچے رسول ہیں، اور اللہ کی اطاعت میں پورے طور سے لگ گئے، اللہ کی طرف کالے گورے، چھوٹے بڑے، مرد عورت، آزاد غلام سب کو بلانے لگے۔ ہر قبیلہ کے کچھ لوگوں نے آپ کی دعوت پر لبیک کہا جن کو اللہ نے دنیا و آخرت میں نجات دینا چاہا، اور اسلام میں پوری روشنی و بصیرت کے ساتھ داخل ہو گئے۔ تو مکہ کے بیوقوفوں نے ان کو سزا و تکلیف دینا شروع کر دیا، اور اللہ نے آپ ﷺ کو آپ کے چچا کے ذریعہ محفوظ رکھا، کیونکہ ابوطالب انکے نزدیک بہت ہی شریف اور قابل اطاعت تھے، انکی وجہ سے وہ لوگ رسول اللہ ﷺ کے کسی معاملہ میں دخل اندازی کی جرأت نہیں کرتے تھے۔ اس لئے کہ وہ ابوطالب کی رسول ﷺ سے محبت کے بارے میں جانتے تھے، نیز ابوطالب انکے دین (کفر) پر ہی تھے، اور اس چیز نے کفار مکہ

کو آپ ﷺ کے ساتھ کھلم کھلا عداوت و دشمنی کرنے سے مانع رکھا اور انہوں نے آپ پر صبر سے کام لیا۔

ابن الجوزی رحمہ اللہ فرماتے ہیں: "آپ ﷺ تین سال تک سری دعوت دیتے رہے پھر اللہ کا مندرجہ ذیل فرمان نازل ہوا: ﴿فَأَصْدَعُ بِمَا تُؤْمَرُ وَأَعْرَضُ عَنْ الْمُشْرِكِينَ﴾ (سورة الحجر: ۹۴)

"پس آپ کو جو حکم دیا جا رہا ہے اسے کھول کر بیان کر دیجئے اور مشرکین کی پرواہ نہ کیجئے۔"

تو آپ ﷺ نے کھلم کھلا یعنی جہری دعوت دینی شروع کر دی۔

اور جب اللہ کا مندرجہ ذیل فرمان نازل ہوا: ﴿وَأَنْذِرْ عَشِيرَتَكَ الْأَقْرَبِينَ﴾ (سورة الشعراء: ۲۱۴)

"اور آپ اپنے قریبی رشتہ داروں کو ڈرا دیجئے۔"

تو آپ ﷺ نکلے اور صفا پہاڑی پر چڑھ کر یہ آواز لگائی: "ہائے صبح کی بربادی! تو لوگوں نے کہا کہ یہ کون چیخ لگا رہا ہے؟ تو انہوں نے کہا کہ محمد! تو سب لوگ آپ کے پاس اکٹھا ہو گئے تو آپ ﷺ نے کہا کہ: "اے بنی فلاں! اے بنی فلاں! اے بنو عبدمناف! اے بنو عبدالمطلب!" تو سب لوگ ان کے پاس جمع ہو گئے پھر آپ نے فرمایا: "تم لوگوں کا کیا خیال

ہے اگر میں تمہیں اس بات کی خبر دوں کہ اس پہاڑ کے پیچھے وادی سے ایک لشکر تم پر حملہ کرنے والا ہے تو کیا تم میری تصدیق کرو گے؟ تو سب نے یہی جواب دیا کہ ہم نے آپ سے کبھی جھوٹ نہیں سنا، آپ ﷺ نے فرمایا: "تو میں تمہیں ایک سخت عذاب کی آمد سے ڈرا رہا ہوں" تو اس پر آپ کا سگا چچا ابولہب بولا: تمہاری ہلاکت ہو، تو نے ہمیں اسی لئے جمع کیا تھا، پھر اٹھ کر چلا گیا، تو اس پر اللہ کا یہ فرمان نازل ہوا: ﴿تَبَّتْ يَدَا أَبِي لَهَبٍ وَتَبَّ﴾ سورة المسد: (۱)

"ابولہب کے دونوں ہاتھ غارت ہوں اور وہ خود غارت ہو۔" ... آخری سورت تک (متفق علیہ)

ستریوں مجلس

تکلیفوں پر آپ ﷺ کا صبر

آپ ﷺ نے میدان دعوت میں قدم رکھا اور نصیحت و مواعظت کے راستے کو اپنایا، اور ارشاد و رہنمائی کے میدانوں میں گھسے، اور لوگوں کو اللہ وحدہ لا شریک لہ کی عبادت کی طرف بلا یا، اور کفر و شرک، بتوں کی پوجا اور باپ داداؤں کی ڈگر سے دور رہے، اور لوگوں کو برائیوں کو چھوڑنے اور حرام کردہ چیزوں سے درو رہنے کی دعوت کا حکم دیا، تو اس پر کچھ لوگ ایمان لائے اور اکثر نے آپ کی تکذیب کی۔

باوجودیکہ آپ کے چچا ابوطالب کے ذریعہ اللہ نے آپ کی حفاظت فرمائی پھر بھی آپ کو بہت تکلیف پہنچائی گئی، آپ ﷺ کا محاصرہ کیا گیا اور آپ ﷺ کے عرصہ حیات کو تنگ کر دیا گیا، چنانچہ نبوت کے ساتویں برس آپ ﷺ اپنے چچا ابوطالب، اور بنی ہاشم و بنی مطلب کے کافر و مسلمان تمام افراد کے ساتھ، ماسوا بولہب کے، گھاٹی میں داخل ہوئے، جب گھاٹی میں داخل ہو گئے تو قریش نے محاصرہ بندی پر اتفاق کر لیا، اور صلح کی پیش کش قبول کرنا نامنظور کر دیا، اور بازاروں کے راستے ان پر بند کر دئے، اور کھانے

پینے کے سامان کوروک دیا , یہاں تک کہ وہ رسول ﷺ کو قتل کرنے کے لیے انکے حوالے کر دیں۔ اور اس ظالمانہ وقاہرانہ برتاؤ کو ایک دستاویز میں لکھ کر خانہ کعبہ کے اندر لٹکادیا۔ گھاٹی میں داخل ہو جانے کے بعد آپ ﷺ نے اپنے صحابہ کرام کو حبشہ کی طرف ہجرت کر جانے کا حکم دیدیا، کیونکہ انہیں مشق ستم بنایا جا رہا تھا جسکی انکے اندر برداشت کی طاقت نہیں تھی، اور یہ حبشہ کی طرف دوسری ہجرت تھی، تو تقریباً تراسی مرد , اور اٹھارہ عورتوں نے ہجرت کیں، اور انکے پاس یمن کے مسلمان بھی چلے گئے۔

آپ ﷺ گھاٹی میں تقریباً تین سال تک سخت بھوک و پیاس اور مشقت میں بند رہے، بہت ہی چپکے سے ان تک کوئی چیز پہنچ پاتی تھی یہاں تک کہ انہیں درخت کے پتے کھانے پڑے، اور اسی طرح یہ کیفیت دسویں سال تک مستمر رہی یہاں تک کہ قریش کے چند لوگوں نے اس ظالمانہ دستاویز کو چاک کر دیا، تو آپ ﷺ اور انکے ساتھی گھاٹی سے باہر نکلے۔

اور اسی سال خدیجہ رضی اللہ عنہا انتقال کر گئیں، اور انکی وفات کے تقریباً دوہی مہینے بعد آپ کے چچا ابوطالب بھی وفات پا گئے۔ جب ابوطالب کا انتقال ہو گیا تو قریش نے آپ ﷺ کو ستانا شروع کیا جس کی

وہ ابوطالب کی زندگی میں طاقت نہیں رکھتے تھے، اور آپ ﷺ پر تعصب اور ظلم و ستم کو سخت کر دیا۔ ﷺ

صحیحین میں ہے کہ آپ ﷺ خانہ کعبہ میں نماز پڑھ رہے تھے اور آپ کے اردگرد ابو جہل اور اس کے ساتھی بیٹھے ہوئے تھے، ابھی کل ہی کہیں پر اونٹ نحر کیا گیا تھا، اتنے میں ابو جہل کہتا ہے کہ: "تم میں سے کون بے جوہنی فلاں کے اونٹ کی اوجھڑی لے کر آئے اور جب محمد سجدہ کریں تو ان کی پیٹھ پر ڈالو؟"

توقوم کا سب سے بدترین شخص اٹھ کھڑا ہوا اور اسے لے آیا اور جب نبی ﷺ سجدہ میں گئے تو آپ کے دونوں کندھوں کے پیچ ڈال دیا۔ پھر سب ہنسنے لگے اور ایک دوسرے پر گرنے لگے۔ توفاطمہ رضی اللہ عنہا دوڑی ہوئی آئیں اور اس کو اٹھا کر پھیکا، پھران کو سب و شتم کرنے لگیں، جب آپ ﷺ نماز پوری کر لئے تو اپنی آواز کو بلند کیا پھر آپ نے ان پر بددعا کی، اور فرمایا: "اے اللہ! تو قریش کو پکڑ لے"، تین باریہی دھرایا، جب انہوں نے آپ ﷺ کی بددعا کو سنی تو ان کی ہنسی جاتی رہی، اور آپ کی بددعا سے ڈرے، پھر آپ ﷺ نے فرمایا: "اے اللہ! تو ابو جہل بن ہشام، عتبہ بن ربیعہ، شیبہ بن ربیعہ، ولید بن عتبہ، امیہ بن

خلف، اور عقبہ بن ابی معیط کو پکڑ لے۔ "ابن مسعود رضی اللہ عنہ فرماتے ہیں: قسم ہے اس ذات کی جس نے محمد ﷺ کو حق کے ساتھ بھیجا میں نے بدر کے دن ان تمام لوگوں کو جن کا آپ ﷺ نے نام لے کر بددعا کی تھی مقتول پایا، پھر انہیں بدر کے کنویں میں ڈھکیل دیا گیا۔

اور امام بخاری نے روایت کیا ہے کہ: "عقبہ بن ابی معیط نے ایک دن آپ ﷺ کے کندھے کو پکڑا اور آپ کے کپڑے کو گردن میں لپیٹ کر سختی سے آپ کا گلا گھونٹا، اتنے میں ابو بکر رضی اللہ عنہ دوڑے ہوئے آئے اور اس کو آپ سے دور کیا اور فرمایا: "کیا تم ایک آدمی کو اس لیے قتل کرنا چاہتے ہو کہ وہ کہتا ہے میرا رب اللہ ہے!؟"

جب آپ ﷺ کے ساتھ اذیت بڑھ گئی تو طائف کی طرف نکل گئے اور وہاں قبیلہ ثقیف کے لوگوں کو اسلام کی طرف دعوت دی، تو ان کی طرف سے آپ کو استہزاء و دشمنی اور تکلیف کے سوا کچھ نہ حاصل ہوا۔ اور انہوں نے آپ پر سنگباری کی یہاں تک کہ آپ کی دونوں ایڑیاں خون آلود ہو گئیں، تو آپ ﷺ نے مکہ کی طرف واپسی کا فیصلہ کر لیا، اور راستے میں قرن ثعالب کے پاس پہنچے تو اپنے سر کو اٹھایا تو کیا دیکھتے ہیں کہ بادل کا ایک ٹکڑا آپ پر سایہ کئے

ہوئے ہے۔ تو آپ نے غور سے دیکھا تو اس میں جبرئیل علیہ السلام تھے، جبرائیل نے آپ ﷺ کو پکارا اور کہا کہ اے محمد! بے شک آپ کے رب نے آپ کی قوم کی باتوں اور ان کے ردعمل کو سن لیا ہے اور اس نے آپ کے پاس پہاڑوں کے فرشتہ کو بھیجا ہے تاکہ آپ انکے بارے میں جو چاہیں حکم صادر کریں۔ پھر پہاڑ کے فرشتہ نے آپ کو پکار کر سلام کیا، پھر کہا کہ اے محمد! بے شک آپ کے رب نے آپ کی قوم کی باتوں اور انکے ردعمل کو سن لیا ہے اور میں پہاڑوں کا فرشتہ ہوں مجھے آپ کے رب نے آپ کے پاس بھیجا ہے تاکہ آپ ان کے بارے میں جو چاہیں حکم صادر کریں میں اس کے لئے تیار ہوں، اگر آپ چاہیں تو مکہ کی دونوں پہاڑیوں کے بیچ ان کو پیس کر رکھ دوں، (لیکن قربان جائیے رحمت عالم ﷺ پر) آپ ﷺ نے فرمایا: "(نہیں) بلکہ مجھے اپنے رب سے یہ امید (قوی) ہے کہ ان کی پشت (یا نسل) سے ایسے لوگوں کو نکالے (یا پیدا فرمائے) گا جو ایک اللہ کی عبادت کریں گے اس کے ساتھ کسی کو شریک نہیں ٹھرائیں گے۔" (متفق علیہ)

اٹھارہویں مجلس

اللہ تعالیٰ کی اپنے پیغمبر ﷺ کی حفاظت

اللہ تعالیٰ کا ارشاد ہے: ﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ﴾
(سورة المائدة: ۶۷)

”اے رسول! آپ پر آپ کے رب کی جانب سے جو نازل کیا گیا ہے اسے پہنچا دیجئے، اور اگر آپ نے ایسا نہیں کیا تو گویا آپ نے اسکا پیغام نہیں پہنچایا، اور اللہ لوگوں سے آپ کی حفاظت فرمائے گا“

امام ابن کثیر رحمہ اللہ فرماتے ہیں: ”یعنی میرے پیغام کو پہنچائیے اور میں آپ کی حفاظت اور دشمنوں پر آپ کی مدد و نصرت کروں گا، اور ان پر فتح نصیب کروں گا، اس لئے آپ خوف نہ کھائیں اور غمگین نہ ہوں، ان میں سے کوئی بھی آپ کو برائی نہیں پہنچا سکتا، اس آیت کے نزول سے پہلے آپ ﷺ کی پہرہ داری کی جاتی تھی۔“

آپ کی حفاظت کی مثالوں میں سے وہ واقعہ بھی ہے جسے ابوہریرہ رضی اللہ عنہ روایت کرتے ہیں کہ: ”ابو جہل نے ایک مرتبہ کہا کہ کیا محمد تم لوگوں

کے بیج اپنے چہرہ کو خاک آلود کرتا ہے؟ تو کہا گیا :
 ہاں، تو اس نے کہا: قسم ہے لات و عزیٰ کی! اگر میں
 اسے ایسا کرتے دیکھ لیا تو اسکی گردن روند دوں گا ،
 اور اس کے چہرہ کو خاک آلود کر دوں گا، تو وہ رسول
 ﷺ کے پاس اس حال میں آیا کہ آپ نماز پڑھ رہے تھے
 اور وہ اس گمان میں تھا کہ آپ ﷺ کی گردن روند
 دیگا، راوی کہتے ہیں کہ: وہ آپ سے قریب ہی
 ہوا تھا کہ اپنی ایڑیوں کے بل پلٹتے اور اپنے ہاتھوں
 سے بچاؤ کرتے بھاگا، تو لوگوں نے کہا: تمہیں کیا
 ہو گیا؟ تو اس نے کہا کہ میرے اور اس کے درمیان آگ
 کا ایک خندق ہے، ہولناکیاں ہیں اور پر ہیں پھر آپ
 ﷺ نے فرمایا: "اگر وہ میرے قریب آتا تو فرشتے اس کا
 ایک ایک حصہ اچک لیتے" (رواہ مسلم)

ابن عباس رضی اللہ عنہما فرماتے ہیں کہ ابو جہل نے
 کہا: "اگر میں محمد کو کعبہ کے پاس نماز پڑھتے پایا
 تو اس کی گردن روند دوں گا، تو یہ بات آپ ﷺ کو جب
 پہنچی تو آپ نے فرمایا: "اگر اس نے ایسا کیا تو فرشتے
 اس کو آدبوجیں گے" (رواہ البخاری)

جابر بن عبد اللہ کہتے ہیں کہ: "اللہ کے رسول ﷺ نے
 محارب خصفہ سے جنگ کی، تو انہوں نے مسلمانوں
 کو غفلت میں دیکھا، تو ان میں سے غورث بن حارث
 نام کا ایک آدمی آپ ﷺ کے پاس آکر کھڑا ہو گیا اور کہا

کہ اے محمد! بتاؤ تمہیں مجھ سے اب کون بچا سکتا ہے؟ تو آپ ﷺ نے فرمایا: "اللہ" اتنا سننا تھا کہ تلوار اس کے ہاتھ سے چھوٹ کر گر گئی، اور آپ ﷺ نے اسے لے کر فرمایا کہ: "بتا اب تجھے مجھ سے کون بچا سکتا ہے؟" تو اس نے کہا: "آپ اچھے پکڑنے والے ہوئیے (یعنی احسان کیجیے)، تو آپ ﷺ نے فرمایا کہ کیا تو گواہی دیتا ہے کہ اللہ کے سوا کوئی معبود برحق نہیں اور میں اللہ کا رسول ہوں؟ تو اس نے کہا کہ نہیں، البتہ میں یہ عہد کرتا ہوں کہ آپ سے لڑائی نہیں کروں گا، اور نہ آپ کے خلاف لڑائی میں کسی قوم کا ساتھ دوں گا، آپ ﷺ نے اس کا راستہ چھوڑ دیا، اور وہ واپس چلا گیا اور (اپنی قوم میں جا کر) کہا کہ: میں تمہارے یہاں سب سے بہتر انسان کے پاس سے آرہا ہوں۔" (رواہ الحاکم وصحہ)

انس رضی اللہ عنہ بیان فرماتے ہیں کہ: "ایک نصرانی آدمی تھا جو اسلام لے آیا، اور وہ بقرہ و آل عمران پڑھتا تھا، اور نبی ﷺ کا کاتب بھی تھا، پھر وہ نصرانی ہو گیا، اور وہ کہتا پھرتا تھا کہ: "محمد کو اتنا ہی معلوم ہے جتنا میں نے ان کے لئے لکھا تھا" چنانچہ اللہ نے اسے ہلاک کر دیا، اور لوگوں نے اسے دفن کر دیا، جب صبح ہوئی تو زمین نے اسکی لاش کو باہر پھینک دیا تھا۔ اس پر انہوں نے کہا: یہ محمد اور ان

کے ساتھیوں کا کام ہے۔ جب وہ ان کے پاس سے بھاگ آیا تو انہوں نے ہمارے آدمی کی قبر کو اکھاڑ کر اسے باہر پھینک دیا، پھر انہوں نے اس کے لئے قبر کھودی اور اسے خوب گہری کر دیا (اور اسکو اسمیں دفن کر دیا) لیکن صبح ہوتے ہی زمین نے اسکی لاش کو باہر پھینک دیا، وہ کہنے لگے: یہ محمد اور ان کے ساتھیوں کا ہی کام ہے کہ انہوں نے ہمارے ساتھی کی قبر کو اکھاڑ دیا، چنانچہ انہوں نے پھر اسکے لئے استطاعت بھر گہرا گڑھا کھودا (اور اسمیں دفن کر دیا)، لیکن صبح ہوتے ہی زمین نے اسے باہر پھینک دیا۔ اب انہیں یقین ہو گیا کہ یہ کسی انسان کا کام نہیں ہے، چنانچہ انہوں نے اسے ایسے ہی چھوڑ دیا۔ (رواہ البخاری)

اور حفاظت الہی ہی کی مثالوں میں سے آپ ﷺ کو قریش کے خفیہ طور پر رات کی تاریکی میں قتل کرنے کی سازش سے محفوظ رکھنا ہے، جس وقت ان لوگوں نے یہ اتفاق کیا کہ ہر قبیلہ سے ایک نوجوان بہادر شخص کو لیا جائے، پھر ان میں سے ہر ایک کو ایک تیز تلوار سونپ دی جائے جس سے سبھی لوگ آپ ﷺ پر ایک بارگی حملہ کریں اور ان کو قتل کر دیں، اس طرح آپ کا خون قریش کے تمام قبائل کے درمیا

ن متفرق ہو جائے گا اور بنو عبد مناف تمام عرب سے لڑائی نہیں کر سکیں گے۔ تو اللہ رب العالمین نے

جبرئیل علیہ السلام کو نازل کر کے آپ ﷺ کو مشرکین کی سازشوں سے باخبر کر دیا اور یہ حکم دیا کہ اس رات آپ اپنے بستر پر نہیں لیٹیں گے۔ اور یہ خبر دی کہ اللہ نے آپ کو ہجرت کرنے کی اجازت دیدی ہے۔

اور حفاظت الہی میں سے ہے کہ اللہ نے آپ ﷺ کو سراقہ بن مالک بن جعشم کی چال سے، جو ہجرت کے وقت راستے میں آپ کا تعاقب کر رہا تھا، محفوظ کر دیا۔

اور اسی حفاظت الہی میں سے آپ ﷺ کی غار ثور میں حفاظت کرنا بھی ہے۔ جب صدیق رضی اللہ عنہ نے آپ سے کہا کہ اے اللہ کے رسول! اگر ان میں سے کسی نے اپنے پیروں کی طرف دیکھا تو وہ ہمیں دیکھ لیں گے۔ تو آپ ﷺ نے فرمایا: "اے ابوبکر! تمہارا ان دونوں کے بارے میں کیا خیال ہے جن کا تیسرا اللہ ہے۔"

اما م ابن کثیر رحمہ اللہ فرماتے ہیں کہ: حفاظت الہی ہی میں سے اہل مکہ کے سرداروں، حاسدوں، کینہ پروروں، سرکشوں سے آپ کو محفوظ رکھنا ہے جنہوں نے رات و دن آپ ﷺ کی عداوت و دشمنی میں

ایک کر رکھا تھا۔ اللہ رب العزت نے اپنی غالب قدرت اور عظیم حکمت سے ایسے اسباب پیدا کر دیے کہ ابتدائے رسالت میں تو آپ ﷺ کے چچا ابوطالب کے ذریعہ آپ ﷺ کی حفاظت فرمائی کیونکہ وہ قریش میں قابل اطاعت سردار سمجھے جاتے تھے اور اللہ نے ان کے دل میں آپ ﷺ کے لیے فطری محبت ڈال دی تھی، اگر وہ اسلام لے آتے تو قوم کے کافر اور سرغنہ لوگ آپ پر جرات کرتے، لیکن چونکہ ابوطالب اور انکی قوم کے درمیان کفر قدر مشترک تھی اس لئے وہ ان سے خوف کھاتے تھے اور ان کا احترام کرتے تھے۔

اسی لئے جب آپ ﷺ کے چچا کا انتقال ہو گیا تو آپ ﷺ کو مشرکوں نے چند دنوں تک کافی تکلیف پہنچائی، پھر اللہ نے آپ کے لئے انصار کو مہیا کر دیا جنہوں نے آپ ﷺ سے اسلام پر بیعت کی اور اس بات پر کہ آپ ﷺ ان کے گھر مدینہ کی طرف کوچ کر جائیں، پھر جب آپ ﷺ مدینہ تشریف لے گئے تو انہوں نے آپ ﷺ کی ہر کالے گورے سے حفاظت فرمائی، اور جب بھی مشرکین یا اہل کتاب میں سے کسی نے آپ کے ساتھ کوئی برائی کا ارادہ کیا تو اللہ نے ان کے مکر و فریب کو باطل کر کے اسے انہیں پر لوٹا دیا۔ (تفسیر ابن کثیر ۲/۱۰۸-۱۱۰) باختصار

انیسویں مجلس

محبت رسول ﷺ

ایمان کے لازمی تقاضہ میں سے آپ ﷺ سے محبت کرنا بھی ہے، اور مسلمان شخص اپنے نبی سے کیسے محبت نہیں کریگا جبکہ آپ ہی نور کے راستے اور ایمان کی طرف اس کی رہنمائی، اور آگ اور کفر سے اس کی نجات کے سبب ہیں۔

آپ ﷺ کا فرمان ہے: "تم میں سے کوئی شخص اس وقت تک کامل مومن نہیں ہو سکتا جب تک کہ میں اس کے نزدیک اس کی اولاد، اس کے والدین اور تمام لوگوں سے محبوب نہ ہو جاؤں۔" (متفق علیہ)

بلکہ محبت نبی ﷺ انسان کے اپنے نفس سے محبت رکھنے سے بڑھ کر ہونی چاہیے، جیسا کہ عمر بن خطاب رضی اللہ عنہ نے آپ ﷺ سے کہا کہ: "اے اللہ کے رسول! آپ میرے نزدیک میرے نفس کے سوا تمام چیزوں سے زیادہ محبوب ہیں، تو آپ ﷺ نے فرمایا: "نہیں، اس ذات کی قسم جسکے ہاتھ میں میری جان ہے جب تک کہ میں تمہارے نفس سے بھی زیادہ محبوب نہ ہو جاؤں۔" تو عمر رضی اللہ عنہ نے کہا: "اب آپ مجھے میرے نفس سے بھی زیادہ محبوب

ہیں، تو آپ ﷺ نے فرمایا: "اب اے عمر" (بخاری نے روایت کیا ہے) .

بے شک نبی ﷺ سے محبت کا دعویٰ تو ہر کوئی کرتا ہے یہاں تک کہ خواہش پرست اور بدعتی بھی، قبر پرست، جادوگر اور شعبدہ باز بھی، بلکہ بہت سے فسق و فجور والے بھی دعویٰ کرتے ہیں، لیکن معاملہ صرف محبت کا دعویٰ کرنے کا نہیں بلکہ حقیقت محبت کا ہے، اس لئے کہ محبت نبی ﷺ کا لازمی تقاضہ ہے کہ آپ ﷺ کے اوامر کی بجا آوری کی جائے، اور نواہی سے اجتناب کیا جائے، اور آپ کی شریعت کے مطابق ہی اللہ کی عبادت کی جائے نہ کہ بدعات اور خواہشات نفس سے۔ اسی لئے آپ ﷺ کا فرمان ہے کہ: "میری امت کے تمام لوگ جنت میں داخل ہوں گے مگر وہ جس نے انکار کیا" تو صحابہ نے کہا کہ کون ایسا شخص ہے جو اے اللہ کے رسول! جنت میں جانے سے انکار کرے گا؟ تو آپ ﷺ نے فرمایا: "جس نے میری اطاعت کی وہ جنت میں داخل ہوگا، اور جس نے میری نافرمانی کی تو اس نے انکار کیا۔" (متفق علیہ)

بے شک محبت نبی ﷺ جشن میلاد نبوی منانے، ماتم و سوگ منانے، غلو آمیز مدحیہ اشعار و قصیدے گنگنانے سے نہیں حاصل ہوتی ہے، بلکہ آپ کی سنتوں کی اتبا

ع و پیروی کرنے، اور آپ ﷺ کی لائی ہوئی شریعت کی تعظیم کرنے، اور آپ ﷺ کی سنتوں کا احیاء کرنے، اور آپ ﷺ کی ذات اور سنت کا دفاع کرنے، اور آپ ﷺ کی لائی ہوئی خبروں کی تصدیق کرنے، آپ ﷺ کے بارے میں گفتگو کرتے وقت بیعت و رعب کو سامنے رکھ کر، اور آپ ﷺ کے ذکر کے وقت آپ ﷺ پر دروس سلام پیش کر کے حاصل ہوگی۔ اور آپ ﷺ کی شریعت میں بدعت سے بچنے، اور آپ ﷺ کے جان نثار صحابہ سے محبت اور انکا دفاع کرنے، ان کے فضائل و مناقب کی معرفت حاصل کرنے، اور آپ ﷺ کی سنت سے دشمنی رکھنے والوں سے نفرت رکھنے، یا آپ ﷺ کی شریعت کی مخالفت کرنے والوں، یا رواۃ و حاملین اور حدیث کی قدروں کو کم کرنے والوں سے نفرت و عداوت رکھنے سے ہوگی، پس جو بھی شخص ان مذکورہ چیزوں میں آپ ﷺ کی مخالفت کریگا تو وہ آپ ﷺ کی محبت سے اپنی مخالفت کے بقدر دور ہوگا۔

مثال کے طور پر آپ ﷺ کا فرمان ہے: "جس نے ہمارے اس امر یعنی دین میں کوئی ایسی چیز ایجاد کی جو اس میں سے نہیں ہے تو وہ مردود و ناقابل قبول ہے۔" (متفق علیہ)

اور آپ ﷺ نے فرمایا: "لوگو! دین میں نئی ایجادات سے بچو، اس لئے کہ (دین میں) ہر نو ایجاد کردہ چیز بدعت ہے۔" (رواہ اہل السنن)

اس تحذیر و دھمکی کے باوجود کچھ لوگ ایسے آتے ہیں جو دین میں ایسی چیزیں ایجاد کرتے ہیں جو اس میں سے نہیں ہیں۔ اور ان بدعات کو اچھا سمجھتے ہیں، بلکہ اسے نبی ﷺ سے محبت کی دلیل سمجھتے ہیں، اور اس سلسلہ میں جھوٹ بھی بولتے ہیں بلکہ جھوٹی اور من گھڑت روایات آپ ﷺ کی طرف منسوب کرتے ہیں اور کہتے ہیں کہ ہم نے آپ کے لیے جھوٹ بولا ہے نہ کہ آپ پر، اور یہ سب سے بڑا بہتان اور بدترین گمراہی میں سے ہے، اس لئے کہ شریعت الہی مکمل ہے ان لوگوں کے جھوٹ اور بطلان کی محتاج نہیں۔

اور اسی قبیل سے آپ ﷺ کا صحابہ کو گالی دینے سے منع فرمانا بھی ہے جیسا کہ آپ ﷺ کا فرمان ہے: "میرے صحابہ کو گالی نہ دو، اس لئے کہ اگر تم میں سے کوئی احد پہاڑ کے برابر بھی سونا صدقہ کرے تو صحابہ کے ایک مد بلکہ اسکے نصف تک بھی نہیں پہنچ سکتا۔" (متفق علیہ)

اس فرمان کے باوجود بھی کچھ لوگ ایسے ہیں جو صحابہ کرام کو سب و شتم کا نشانہ بناتے ہیں اور خاص کر شیخین ابوبکر و عمر رضی اللہ عنہما پر لعن و طعن کرتے ہیں، اور پاک دامن عائشہ رضی اللہ عنہا جن کو اللہ نے اپنی کتاب میں پاک قرار دیا ہے ان پر اتہام لگاتے ہیں، اور اس کو نبی ﷺ سے محبت اور اہل بیت کی جانب سے دفاع گمان کرتے ہیں۔

اور اسی ہی قبیل سے یہ بھی ہے کہ آپ ﷺ نے غلو اور اپنی بے جا مدح سرائی سے منع فرمایا ہے جیسا کہ آپ ﷺ کا فرمان ہے: "میری اس طرح سے بڑھ چڑھ کر تعریف نہ کرنا جس طرح نصاریٰ نے مریم کے بیٹے عیسیٰ علیہ السلام کی تعریف میں حد سے تجاوز کی، بے شک میں اللہ کا بندہ ہوں، لہذا مجھے اللہ کا بندہ اور اس کا رسول کہو۔" (رواہ البخاری)

اس ممانعت کے باوجود بھی کچھ لوگ ایسے ہیں جو اہل کتاب کی پیروی اور ان کے نقش قدم پر چلتے ہوئے آپ ﷺ کو ایسے صفات سے متصف کرتے ہیں جو صرف خالق سبحانہ و تعالیٰ ہی کے شایان شان ہیں، اور آپ ﷺ سے رزق کا سوال، بیماروں کی شفا یابی، اور ہلاکت سے نجات وغیرہ طلب کرتے ہیں جسے صرف اللہ کی ذات سے ہی طلب کیا جاسکتا

ہے، پھر اسے نبی ﷺ سے محبت کی نشانی گمان کرتے ہیں، لیکن صحیح و درست بات یہ ہے کہ یہ سب اللہ و رسول کے حکم کی مخالفت اور شرک و جہالت کی علامت و پہچان میں سے ہے۔

بیسویں مجلس

نبوت کی عظیم ترین نشانی

بے شک آپ ﷺ کی نبوت کی عظیم ترین علامت قرآن عظیم ہے، وہ ایسی کتاب ہے جس کے ذریعہ اللہ رب العالمین نے عرب و عجم کو قیامت تک اس کے مثل پیش کرنے کا چیلنج کیا جیسا کہ اللہ تعالیٰ کا ارشاد ہے :

﴿وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّن مِّثْلِهِ وَادْعُوا شُهَدَاءَكُمْ مِّن دُونِ اللَّهِ إِنْ كُنْتُمْ صَادِقِينَ﴾
(سورة البقرة: ۲۳)

”اور اگر تم شک میں ہو اس (کلام) کی طرف سے جو ہم نے اپنے بندے پر اتارا ہے، تو اس جیسی ایک سورت لے کر آؤ اور اللہ کے علاوہ اپنے مددگاروں کو بلاؤ، اگر تم سچے ہو“

اور اللہ نے فرمایا: ﴿أَمْ يَقُولُونَ افْتَرَاهُ قُلْ فَأْتُوا بِسُورَةٍ مِّثْلِهِ وَادْعُوا مَن اسْتَطَعْتُمْ مِّن دُونِ اللَّهِ إِنْ كُنْتُمْ صَادِقِينَ﴾
(سورة يونس: ۳۸)

”کیا یہ مشرکین کہتے ہیں کہ محمد نے اسے اپنی طرف سے گھڑ لیا ہے، آپ کہیے کہ پھر تم لوگ اس

جیسی ایک سورت لے آؤ اور اللہ کے سوا جسے اپنی مدد کے لئے بلا سکتے ہو بلا لو، اگر تم سچے ہو۔"

علامہ ابن جوزی فرماتے ہیں کہ قرآن کئی اعتبار سے معجزہ ہے:

اول: اختصار و طول کے اندر فصاحت و بلاغت پر مشتمل ہے، کبھی تو لمبے واقعات بیان کئے جاتے ہیں پھر اسی قصہ کو اختصار کے ساتھ بغیر معنی میں کمی کے دہرایا جاتا ہے۔

دوم: اسلوب کلام اور اوزان شعر سے کافی جدا ہے اور انہی دونوں معانی کے اعتبار سے اہل عرب کو چیلنج کیا گیا، تو وہ عاجز رہ گئے اور حیرت و تعجب میں پڑ کر اس کے فضل و اعجاز کو اعتراف کرنے پر مجبور ہو گئے، یہاں تک کہ ولید بن مغیرہ نے کہا:

"اللہ کی قسم یہ انتہائی میٹھا ہے، اور نہایت ہی بارونق و خوشنما کلام ہے"

سوم: سابقہ امتوں کے واقعات اور ان انبیاء کی سیرتوں پر مشتمل ہے جن کو اہل کتاب جانتے تھے، باوجودیکہ اس

کو لانے والا ایک امی اور انپڑھ شخص تھا جس کو پڑھائی لکھائی کا کچھ بھی علم نہیں تھا، نہ ہی احبار اور کہان کی مجلسوں میں بیٹھتا تھا۔

اور اہل عرب میں سے جو لکھنا پڑھنا جانتا تھا اور اخباری علما اور کاہنوں کی مجالست اختیار کرتا تھا وہ بھی قرآن کے بتائے ہوئے خبروں کو نہیں جانتا ہے۔

چہارم: مستقبل میں پیش آنے والے غیبی امور کے بارے میں خبر دینا جو قطعی طور پر اس کی صداقت کا پتہ دیتے ہیں کیونکہ وہ بعینہ اسی طرح واقع ہوئے ہیں جس طرح قرآن نے خبر دیا تھا۔

جیسے قرآن کا یہود کے بارے میں فرمانا: "تو تم موت کی تمنا کرو اگر تم سچے ہو" (البقرة: ۹۴) پھر فرمایا: "اور وہ ہرگز موت کی تمنا نہیں کریں گے" (البقرة: ۹۵)

اسی طرح قرآن کا یہ ارشاد: "تو تم قرآن کے مثل ایک سورت ہی لے کر آؤ"

پھر فرمایا: "اور تم ایسا ہرگز نہیں کر سکتے" (البقرة: ۲۳-۲۴)

تو وہ لوگ ایسا نہیں کر پائے۔

اسی طرح قرآن کا یہ ارشاد: "آپ کافروں سے کہہ دیجئے کہ تم مغلوب کیے جاؤ گے" (آل عمران: ۱۲) اور وہ حقیقت میں مغلوب ہوئے۔

اور اس کا یہ فرمان: "ان شاء اللہ تم یقیناً پورے امن و امان کے ساتھ مسجد حرام میں داخل ہو گے" (الفتح: ۲۷) اور وہ داخل ہوئے۔

اسی طرح ابولہب کے بارے میں خبر دینا کہ: "وہ عنقریب بھڑکتی ہوئی آگ میں داخل کیا جائیگا، اور اس کی بیوی بھی جولاڑیاں ڈھونے والی تھی، اس کی گردن میں پوست کھجور (یامونج) کی بٹی ہوئی رسی ڈالی جائے گی" (المسد: ۳-۵)

اس میں اس بات کی دلیل ہے کہ وہ دونوں کفر کی حالت میں موت پائیں گے۔ اور اسی طرح ہوا۔

پنجم: قرآن اختلاف و تناقض سے پاک ہے، جیسا کہ اللہ

کا ارشاد ہے: "اگر یہ غیر اللہ کی طرف سے ہوتا تو وہ اس میں بہت ہی اختلاف پاتے" (النساء: ۸۲)

اور اللہ کا ارشاد ہے: "بے شک قرآن کو ہم نے ہی نازل فرمایا ہے اور ہم ہی اسکی حفاظت کرنے والے ہیں" (الحجر: ۹)

ابو ہریرہ رضی اللہ عنہ ارشاد فرماتے ہیں کہ آپ ﷺ نے فرمایا: "جتنے بھی انبیاء گزرے سب کو کوئی نہ کوئی نشانی دی گئی جن پر ان کی قوم کے لوگ ایمان لائے، البتہ مجھے وحی دی گئی ہے جس کی اللہ نے مجھے وحی کی ہے، تو مجھے اللہ سے امید ہے کہ قیامت کے دن میں ان میں سب سے زیادہ پیروکاروں والا ہوں گا۔ (متفق علیہ)

ابن عقیل فرماتے ہیں: "قرآن کے اعجاز میں سے یہ بھی ہے کہ کسی کیلئے ممکن نہیں کہ قرآن میں ایک آیت بھی ایسی نکال دے جسکا معنی سابقہ کلام سے ماخوذ ہو، کیونکہ برابر لوگ ایک دوسرے کے خوشہ چیں رہے ہیں۔ کہا جاتا ہے کہ: متنبی نے اپنے کلام کو بھتری سے لیا ہے!

ابن جوزی رحمہ اللہ فرماتے ہیں: "میں نے دو عجیب و غریب معنی مستنبط کیا ہے:

اول: یہ کہ انبیاء کے معجزات انکی موت کے ساتھ ختم ہو گئے، چنانچہ اگر کوئی بے دین آج کہے کہ: موسیٰ اور محمد صلی اللہ علیہما السلام کے صدق و سچائی پر کون سا معجزہ دلالت کرتا ہے؟

تو اس کو بتایا جائے کہ: "محمد ﷺ کے لیے چاند کے دو ٹکڑے ہو گئے، اور موسیٰ علیہ السلام کے لئے سمندر کو پہاڑ دیا گیا، تو وہ کہے گا کہ یہ محال ہے۔

اسی لئے اللہ رب العزت نے اس قرآن کو محمد ﷺ کے لیے ابدی معجزہ قرار دیا، تاکہ آپ ﷺ کی وفات کے بعد بھی آپ ﷺ کی صداقت کی دلیل ظاہر ہوسکے۔ نیز اس کو دیگر انبیاء کی صداقت پر بھی دلیل و حجت بنایا کیونکہ قرآن انکی تصدیق کرتا ہے اور ان کے احوال کی خبر دیتا ہے۔

دوم: قرآن نے اہل کتاب کو اس بات کی خبر دی کہ محمد ﷺ کے اوصاف ان کے تورات اور انجیل میں موجود ہیں، اور حاطب رضی اللہ عنہ کے ایمان، اور عائشہ رضی اللہ عنہا کی براءت و پاکدامنی کے بارے میں بھی گواہی دی، اور یہ سب گواہیاں غیبی طور پر تھیں، اگر قرآن اور انجیل میں آپ ﷺ کے اوصاف موجود نہ ہوتے تو وہ آپ ﷺ پر ایمان لانے سے نفرت کرتے اور اگر حاطب و عائشہ اپنے بارے میں اس کی شہادت کو خلاف واقعہ جانتے تو ایمان سے منقرع ہو جاتے¹

¹ الوفا ص (۲۶۷-۲۷۳) باختصار.

اکیسویں مجلس

نبی ﷺ کی عبادت

آپ ﷺ بہت زیادہ عبادت ذکر و انکار، نماز روزہ، اور دیگر عبادت کی قسموں کو انجام دینے والے تھے، آپ کی عادت تھی کہ جب کسی عمل کو کرتے تو اس پر ثابت رہتے، اور اس پر مداومت و ہمیشگی کرتے۔

عائشہ رضی اللہ عنہا فرماتی ہیں: "جب آپ ﷺ سے رات کی نماز کسی تکلیف یا اور کسی وجہ سے چھوٹ جاتی تو دن میں بارہ رکعت پڑھتے تھے۔" (مسلم)

آپ ﷺ برابر قیام اللیل کرتے تھے، آپ ﷺ رات میں اتنا لمبا قیام کرتے کہ آپ کے پاؤں پھٹ جاتے۔ جب آپ سے کہا گیا کہ آپ ایسا کیوں کرتے ہیں (جبکہ آپ کے اگلے پچھلے گناہ معاف ہیں؟) تو آپ فرماتے: کیا میں اللہ کا شکر گزار بندہ نہ بنوں؟" (متفق علیہ)

اور حذیفہ رضی اللہ عنہما فرماتے ہیں کہ میں نے نبی ﷺ کے ساتھ ایک رات نماز پڑھی، تو آپ نے سورہ بقرہ شروع کیا، تو میں نے سمجھا کہ سوایت پر رکوع کریں گے، پھر آپ پڑھتے گئے، تو میں نے سمجھا یہ ایک رکعت میں پورا پڑھیں گے، پھر سورہ نساء

کوشروع کر دیا، اس کو مکمل کرنے کے بعد سورہ آل عمران شروع کر دیا، اس کو پڑھا اور آپ ٹہر ٹہر کر پڑھتے تھے، جب بھی کوئی تسبیح والی آیت گزرتی تو تسبیح بیان کرتے، اور جب بھی کوئی سوال والی آیت ہوتی تو سوال کرتے، اور پناہ چاہنے والی آیت ہوتی تو پناہ طلب کرتے، پھر آپ رکوع میں گئے، اور "سبحان ربی العظیم" (پاک ہے میرا رب جو عظیم ہے کہنے) لگے، تو آپ کا رکوع بھی قیام کی طرح لمبا تھا، پھر آپ نے "سمع الله لمن حمده، ربنا لک الحمد" پڑھا، پھر آپ نے لمبا قیام کیا جو رکوع کے قیام سے تھوڑا کم تھا۔ پھر آپ نے سجدہ کیا اور اس میں "سبحان ربی الأعلیٰ" پڑھا، تو آپ کا سجدہ آپ کے قیام سے کچھ کم تھا۔" (رواہ مسلم)

آپ ﷺ حضر یعنی مقیم ہونے کی حالت میں دس رکعتوں پر برابر پابندی کرتے تھے، دو رکعتیں ظہر سے پہلے، اور دو رکعتیں اسکے بعد، دو رکعتیں مغرب کے بعد، دو رکعتیں عشاء کے بعد گھر میں، اور دو رکعتیں فجر سے پہلے۔

آپ ﷺ تمام نوافل میں فجر کی سنت کا زیادہ اہتمام و پابندی کرتے تھے، آپ ﷺ ان دو رکعتوں اور ترکو سفر و حضر کبھی نہیں چھوڑتے، اور آپ ﷺ سے کہیں نہیں منقول ہے کہ ان دونوں (یعنی فجر کی سنت

اور وتر) کے علاوہ سفر میں کسی دوسرے رات ب سنت کو پڑھا ہو۔

آپ کبھی ظہر سے پہلے چار رکعت سنت پڑھتے تھے، اور ایک مرتبہ پوری رات ایک ہی آیت کو پڑھتے اور دہراتے رہے یہاں تک کہ صبح ہو گئی۔

آپ ﷺ پیرو جمعرات کے روزے کا اہتمام کرتے تھے۔ (ترمذی نے روایت کر کے حسن قرار دیا ہے)

اور آپ ﷺ فرماتے کہ: "پیر اور جمعرات کو اللہ کے ہاں اعمال پیش کئے جاتے ہیں تو میری یہ چاہت ہے کہ میرے اعمال روزہ کی حالت میں پیش کئے جائیں" (رواہ الترمذی وحسنہ)

آپ ﷺ ہرمہینہ میں تین دن روزہ رکھتے تھے، جیسا کہ معاذہ عدویہ سے روایت ہے کہ انہوں نے عائشہ رضی اللہ عنہا سے پوچھا کہ: کیا رسول ﷺ ہرمہینہ تین دن روزہ رکھتے تھے؟

تو انہوں نے کہا: ہاں، تو انہوں نے پوچھا کہ مہینہ کے کس حصہ میں روزہ رکھتے تھے؟ تو عائشہ رضی اللہ عنہا نے فرمایا: "آپ ﷺ کو مہینہ کے کسی حصے کی تعیین کی پرواہ نہیں ہوتی تھی۔ (رواہ مسلم)

ابن عباس رضی اللہ عنہما فرماتے ہیں کہ: "آپ ﷺ ایام بیض - مہینے کی تیرہویں، چودھویں، پندرہویں

تاریخ۔ کو سفر ہو یا حضر افطار نہیں کرتے تھے (یعنی روزہ رکھتے تھے)۔ (نسائی نے روایت کیا ہے اور نووی نے حسن کہا ہے)

آپ ﷺ عاشوراء کا روزہ رکھتے تھے اور اسکا حکم بھی دیتے تھے۔ (متفق علیہ)

عائشہ رضی اللہ عنہا فرماتی ہیں کہ آپ ﷺ شعبان سے زیادہ کسی مہینہ کا روزہ نہیں رکھتے تھے، آپ شعبان کا پورا روزہ رکھتے تھے، اور ایک روایت میں ہے کہ: شعبان کے چند دن کو چھوڑ کر پورے مہینہ کا روزہ رکھتے۔ (متفق علیہ)

رہی بات آپ کے ذکر کے ذریعہ عبادت کی تو آپ ﷺ کی زبان ہمیشہ اللہ کی ذکر میں مشغول رہتی تھی، آپ ﷺ تمام حالات میں اللہ کا ذکر کرتے رہتے، آپ ﷺ جب سلام سے فارغ ہوتے تو تین مرتبہ استغفر اللہ کہتے (یعنی اے اللہ! میں تیری بخشش چاہتا ہوں) اور کہتے: (اللهم أنت السلام ومنك السلام، تبارکت یا ذا الجلال والإکرام) " اے اللہ! تو سلامتی والا ہے اور تجھی سے سلامتی حاصل ہوتی ہے، اے عظمت و جلال والے تری ذات بڑی بابرکت ہے! "۔ (رواہ مسلم)

آپ ﷺ جب سلام سے فارغ ہوتے تو کہتے: (لا إله إلا الله وحده لا شريك له، له الملك، وله الحمد، وهو على كل

شئىءٌ قدیر، اللهم لا مانع لما أعطيت، ولا معطي لما منعت، ولا ينفع ذا الجد منك الجدُ)

"اللہ کے علاوہ کوئی معبود برحق نہیں، وہ اکیلا ہے اس کا کوئی شریک نہیں، اسی کی بادشاہت ہے اور اسی کی تعریف، اور وہی ہر چیز پر قدرت رکھنے والا ہے، اے اللہ! توجو دے اسے کوئی روکنے والا نہیں، اور جو توروک دے اسے کوئی دینے والا نہیں، اور کسی مالدار کو اس کی مالدارى یا اس کا مال تیرے عذاب سے بچا نہیں سکتا۔ (متفق علیہ)

آپ ﷺ رکوع وسجود میں کہتے: (سُبُوحٌ قُدُوسٌ رَبُّ الْمَلَائِكَةِ وَالرُّوحِ)

"پاک ہے، فرشتوں اور روح کا رب!" (رواہ مسلم)

انس رضی اللہ عنہ فرماتے ہیں کہ آپ ﷺ کی اکثر دعا یہ ہوتی تھی: (اللهم أنتا في الدنيا حسنة، وفي الآخرة حسنة، وقنا عذاب النار)" اے اللہ! ہمیں دنیا و آخرت کی بھلائی عطا کر، اور جہنم کے عذاب سے محفوظ رکھ" (متفق علیہ)

آپ ﷺ بکثرت استغفار کرتے تھے۔

ابن عمر رضی اللہ عنہما فرماتے ہیں کہ ہم آپ ﷺ کو ایک ہی مجلس میں سو بار یہ کہتے ہوئے شمار کرتے

تھے کہ: "اے میرے پروردگار! مجھے بخش دے اور ہماری توبہ کو قبول فرما، بے شک توبہت زیادہ توبہ قبول کرنے والا رحیم ہے" (ابوداؤد اور ترمذی نے روایت کیا ہے اور ترمذی نے اسے حسن صحیح قرار دیا ہے)

آپ ﷺ غلو اور عبادت میں تشدد کرنے سے منع فرماتے تھے، جیسا کہ آپ کا ارشاد ہے: "تم اپنی استطاعت بھر ہی عبادت کرو، اللہ کی قسم! اللہ نہیں اکتاتا حتیٰ کہ تم خود ہی اکتا جاؤ"۔

آپ ﷺ کے نزدیک سب سے بہترین دینداری (عبادت) وہ تھی جس کو کرنے والا اس پر ہمیشگی برتے۔ (متفق علیہ)

بائیسویں مجلس

اسلام کے پھیلنے کا آغاز

آپ ﷺ طائف والوں کے استہزا و تمسخر کے بعد مکہ واپس لوٹ آئے اور مطعم بن عدی کی پناہ میں اس کے اندر داخل ہو گئے۔

اس تکذیب و محاصرہ بندی اور ظلم و استبداد سے بھرے ماحول میں اللہ نے آپ ﷺ کو اطمینان اور ثابت قدمی عطا کرنا چاہا، اس لیے آپ کو اسراء و معراج سے نوازا اور اپنی بڑی بڑی نشانیوں کو دکھایا، اور اپنی عظمت کے دلائل اور قدرت کی نشانیاں سے آگاہ کیا، تاکہ یہ چیزیں کفر اور کفار کے مقابلہ میں آپ کو قوت و طاقت فراہم کریں۔

اسراء: آپ ﷺ کا راتوں رات مکہ میں مسجد حرام سے بیت المقدس میں مسجد اقصیٰ تک جانا، پھر اسی رات مکہ واپس آجانا۔

معراج: آپ ﷺ کا عالم بالا تک جانا، اور انبیاء سے ملاقات کرنا، اور غیبی دنیا کا مشاہدہ کرنا، اور وہیں پر پنجوقتہ نمازیں بھی فرض ہوئیں۔

یہ حادثہ مومنوں کے ایمان کی آزمائش کا سبب ثابت ہوا۔ اس لیے کہ بعض مسلمان اس واقعہ کے بعد مرتد ہو گئے، اور بعض لوگ ابوبکر صدیق رضی اللہ عنہ کے پاس گئے اور ان سے کہا کہ: تمہارا ساتھی تو یہ گمان کرتا ہے کہ اس نے آج رات بیت المقدس کی سیر کی ہے؟ تو صدیق اکبر نے کہا: "کیا انہوں نے ایسا کہا ہے؟ تو لوگوں نے کہا: ہاں، تو ابوبکر رضی اللہ عنہ نے کہا: "اگر انہوں نے ایسا کہا ہے تو سچ کہا ہے، تو ان لوگوں نے کہا: کیا آپ اس کی تصدیق کرتے ہیں کہ وہ رات بھر میں مکہ سے بیت المقدس تک گئے اور صبح ہونے سے پہلے مکہ واپس آگئے؟"

تو ابوبکر صدیق نے کہا: ہاں، میں تو اس سے بھی بڑی بات میں آپ ﷺ کی تصدیق کرتا ہوں، میں تو ان کے صبح و شام آسمانی خبروں کی تصدیق کرتا ہوں۔ اسی وجہ سے ابوبکر رضی اللہ عنہ کا لقب صدیق پڑ گیا۔

جب قریش نے آپ ﷺ کی تکذیب کی اور آپ کی دعوت کی ادائیگی میں رخنہ ڈالنے لگے تو آپ ﷺ عرب کے دیگر قبائل کی طرف متوجہ ہوئے، چنانچہ طائف سے واپسی کے بعد آپ ﷺ نے اپنے آپ کو حج میں آئے ہوئے قبائل پر پیش کرنا شروع کر دیا، انہیں اسلام کے

بارے میں بتاتے، اور انہیں کے پاس پناہ و نصرت طلب کرتے یہاں تک کہ اللہ کے کلام کو پہنچا سکیں۔

توان میں سے کچھ لوگوں نے بہت برا جواب دیا، اور بعض نے اچھا جواب دیا، اور ان میں سب سے برا جواب دینے والے بنو حنیفہ کے لوگ تھے جو مسیلمہ کذاب کے قبیلے سے تھے۔

عرب میں سے جن لوگوں پر آپ ﷺ نے اپنی دعوت پیش کی ان میں یثرب کے قبیلہ اوس کے چند لوگ بھی تھے۔ جب آپ ﷺ نے ان سے بات کی تو وہ آپ ﷺ کے ان اوصاف کو پہچان لئے جن سے یہود آپ کو متصف کیا کرتے تھے، تو انہوں نے آپس میں کہا: "اللہ کی قسم! یہ وہی نبی ہیں جن کا یہود ہم سے وعدہ کرتے تھے، تو یہود ہم سے سبقت نہ کرنے پائیں"، چنانچہ ان میں سے چھ لوگ ایمان لے آئے جو مدینہ میں اسلام کے پھیلنے کا سبب بنے، ان چھ حضرات کے نام اسطرح سے ہیں: اسعد بن زرارہ، عوف بن حارث، رافع بن مالک، قطبہ بن عامر بن حدیدہ، عقبہ بن عامر اور سعد بن ربیع رضی اللہ عنہم اجمعین۔

پھر وہ لوگ آپ ﷺ سے آئندہ سال ملنے کا وعدہ کر کے واپس چلے گئے۔

جب اگلا سال آیا جو کہ بعثت کا بارہواں سال تھا تو بیعت عقبہ اولیٰ پیش آیا، جس میں بارہ آدمیوں نے آپ ﷺ سے بیعت کی، دس قبیلہ اوس کے اور دو خزرج کے تھے۔ ان میں سے پانچ پہلے چھ لوگوں میں سے تھے، عقبہ کے پاس وہ لوگ ایمان لائے، اور آپ پر ایمان لائے، آپ کی تصدیق کرنے، شرک و معصیت سے بیزاری، بھلائی کے کام کرنے اور صرف حق بات کہنے پر آپ ﷺ سے بیعت کی۔ پھر وہ مدینہ واپس چلے گئے۔ پس اللہ نے انکے اندر اسلام کو ظاہر کر دیا اور مدینہ کے گھر گھر میں آپ ﷺ کا چرچا ہونے لگا۔

بیعت عقبہ اولیٰ کے دوسرے سال یعنی بعثت نبوی کے تیرہویں سال بیعت عقبہ ثانیہ پیش آئی، اس سال آپ ﷺ کے پاس ستر مرد اور دو عورتیں تشریف لائیں، سب نے اسلام قبول کیا اور عقبہ کے پاس خوشی و غمی (چستی و سستی) میں آپ کی سمع و اطاعت کرنے، تنگی و فراخدلی میں خرچ کرنے، بھلائی کا حکم دینے اور برائی سے روکنے، اللہ کے خاطر کسی لومت لائم کی پرواہ نہ کرنے اور آپ کی نصرت و مدد کرنے پر آپ ﷺ سے بیعت کیا۔

پھر آپ ﷺ نے ان سے بارہ نقیبوں کو چننے کا حکم دیا تاکہ وہ اپنی اپنی قوم کے معاملات کے ذمہ دار ہوں،

تو خزر ج میں سے نو اور اوس میں سے تین نقیبوں کا انہوں نے انتخاب کیا ، پھر آپ ﷺ نے ان نقباء سے فرمایا کہ تم لوگ اپنی اپنی قوم کے اسی طرح نگران (کفیل) ہو جس طرح حواری عیسیٰ علیہ السلام کی جانب سے کفیل تھے۔ اور میں اپنی قوم یعنی مسلمانوں کا کفیل ہوں۔ پھر وہ لوگ مدینہ واپس ہو گئے، چنانچہ وہاں کے لوگوں میں اسلام پھیل گیا۔ اور یہ ہجرت نبوی ﷺ کا مقدمہ تھا۔

¹ دیکھیے: لباب الخیار فی سیرة المختار ص (۴۲،۴۳)۔

تیئیسویں مجلس

مدینہ منورہ کی طرف ہجرت

جب آپ ﷺ کے صحابہ کے ساتھ ایذا رسانی بڑھ گئی تو آپ نے انہیں مدینہ کی طرف ہجرت کرنے کی اجازت دے دی، اور آپ ﷺ اس بات سے مطمئن تھے کہ مدینہ شریف میں دعوت پھیل چکی ہے، اور مہاجرین کے استقبال کیلئے فضا ہموار ہو چکی ہے۔

چنانچہ مومنوں نے ہجرت میں جلدی کی، اور وہ گروہ گروہ کر کے ایک کے پیچھے ایک نکلنے لگے۔

نبی ﷺ اور آپ کے ہمراہ ابوبکر اور علی رضی اللہ عنہما باقی رہ گئے، اسی طرح وہ لوگ بھی جن کو مشرکین نے زبردستی روک رکھا تھا۔

جب قریش کو پتہ چلا کہ آپ ﷺ کے صحابہ ایک محفوظ سرزمین کی طرف جا رہے ہیں تو اس دین کے پھیلاؤ سے خوف محسوس کیا اور آپ ﷺ کو قتل کرنے پر سب متفق ہو گئے۔

جس رات انہوں نے آپ ﷺ کو چپکے سے قتل کرنے کی ناپاک سازش رچی تھی، اللہ نے اپنے نبی ﷺ

کو انکی سازش سے باخبر کر دیا اور آپ کو ہجرت کر کے ان مومنوں سے جاملنے کا حکم دیدیا جو ہجرت کر گئے تھے۔ نیز آپ کو اس رات اپنی بستر پر سونے سے منع کر دیا۔

آپ ﷺ نے علی رضی اللہ عنہ کو اپنے بستر پر لیٹنے اور اپنی چادر سے ڈھکنے کے لیے کہا، اور یہ حکم دیا کہ آپ کی طرف سے لوگوں کی امانتوں کو ان کے حوالے کر دینا، علی رضی اللہ عنہ نے آپ کے حکم کی تعمیل کی اور آپ کے بستر پر لیٹ گئے در انحالیکہ دروازے کے پیچھے تلواریں سونتتی ہوئی تھیں۔

آپ ﷺ ان کافروں کے بیچ سے ہوتے ہوئے باہر نکلے جو آپ کو قتل کرنا چاہتے تھے، مگر اللہ نے انکی آنکھوں پر پردہ ڈال دیا، اور نبی ﷺ نے ان کی ذلت کے طور پر انکے سروں پر مٹی ڈال دی، پھر آپ ﷺ ابو بکر صدیق کے گھر تشریف لے گئے اور رات ہی میں دونوں جلدی جلدی نکل پڑے۔

نبی ﷺ اور ابو بکر روانہ ہوئے یہاں تک کہ غار ثور کے پاس پہنچ گئے اور غار میں ہی ٹہرے رہے یہاں تک کہ آپ کی تلاش و جستجو میں کمی ہو گئی۔

جب قریش کو اپنی چال کے فاسد اور اپنے منصوبے کے ناکام ہوجانے کا علم ہوا تو انکا غصہ بھڑک اٹھا، اور انہوں نے ہرچہار جانب آپ کی تلاش کرنے والوں کو بھیجا اور جو شخص آپ کو لے کر آئے یا آپکا پتہ بتائے اسکے لئے سواونٹ انعام مقرر کر دیا۔ اور آپ ﷺ کو تلاش کرتے کرتے لوگ غار کے دہانے تک پہنچ گئے اور اس کے پاس کھڑے ہو گئے، مگر اللہ نے انکو آپ سے پھیر دیا، اور اپنے نبی کو انکی چال سے محفوظ رکھا۔

اس وقت ابوبکر رضی اللہ عنہ نے فرمایا: "اے اللہ کے رسول! اگر ان میں سے کسی نے اپنے قدموں کی جانب دیکھا تو وہ ہمیں دیکھ لیں گے۔ تو رسول ﷺ نے انہیں جواب دیا: "تمہارا ان دونوں کے بارے میں کیا گمان ہے جنکا تیسرا اللہ ہے۔" (رواہ البخاری)

تین دن کے بعد آپ کے پاس دونوں سواریوں کے ساتھ وہ رہبر آیا جس کو آپ نے سابقہ منصوبہ بندی کے تحت کرایہ پہ لے رکھا تھا۔ پھر انہوں نے مدینہ کا رخ کیا۔

راستے میں آپ ﷺ ام معبد خزاعیہ کے خیمہ سے گزرے، اور آپ ﷺ کی وجہ سے انکو ان کی ایک بکری جس کے تھن میں ایک بوند بھی دودھ نہیں تھا،

برکت پہنچی۔ آپ ﷺ نے ان سے اسے دوہنے کی اجازت مانگی، تو اسکا تھن دودھ سے بھر گیا، تو آپ نے ان کو پلایا اور اپنے ہمراہ لوگوں کو بھی پلایا، پھر آپ ﷺ نے خود پیا، پھر آپ ﷺ نے دوبارہ برتن میں دودھ دوہ کر بہر دیا اور وہاں سے چل دیے۔

سراقہ نے جب سنا کہ آپ ﷺ نے ساحل کا راستہ اختیار کیا ہے، اور وہ قریش کے انعام کی لالچ میں تھا، تو فوراً اس نے اپنا نیزہ لیا اور گھوڑے پر سوار ہو کر آپ ﷺ کے تلاش میں نکل پڑا، جب وہ آپ ﷺ سے قریب ہو گیا تو آپ ﷺ نے اس پر بددعا کر دی تو گھوڑے کے دونوں ہاتھ زمین میں دھنس گئے۔ اسے معلوم ہو گیا کہ یہ سب نبی ﷺ کی بددعا کے سبب ہو رہا ہے، اور آپ ﷺ محفوظ کر دیے گئے ہیں، تو اسنے آپ ﷺ سے امان طلب کی اور یہ عہد کیا کہ آپ کو تلاش کرنے والوں کو واپس لوٹادے گا، تو رسول ﷺ نے اس کے لئے دعا فرمائی تو گھوڑے کے دونوں ہاتھ نکل گئے، چنانچہ وہ واپس لوٹ گیا اور جس سمت آپ ﷺ نکلے تھے اس سمت میں تلاش کرنے سے لوگوں کو پھیرنے لگا۔

انصار ہر روز مدینہ میں داخل ہونے والے راستہ کی جانب نکلتے اور آپ ﷺ کی آمد کا انتظار کرتے، پھر جب دھوپ زیادہ ہوتی تو اپنے اپنے گھروں کو

واپس ہوجاتے ، جب پیر بارہ ربیع الأول نبوت کے تیرہویں سال کی ابتداء تھی کہ کسی پکارنے والے نے آپ ﷺ کی آمد کے بارے میں پکارا تو ہر جگہ چیخ و پکار اور تکبیر سنائی پڑنے لگی۔ اور سب لوگ آپ ﷺ کے استقبال کے لئے نکل پڑے۔

آپ ﷺ قباء میں اترے، اور وہاں مسجد قباء کی بنیاد رکھی، اور یہ اسلام میں سب سے پہلی مسجد تھی۔

چند دن قباء میں گزار کر آپ ﷺ وہاں سے نکلے اور راستے میں جمعہ کا وقت ہو گیا تو آپ نے اپنے ہمراہ لوگوں کو جمعہ کی نماز پڑھائی اور یہ آپ ﷺ کا سب سے پہلا جمعہ تھا، نماز کے بعد آپ ﷺ جنوبی طرف سے مدینہ میں داخل ہوئے، اور اسی وقت سے اسکا نام نبی کاشہر (مدینۃ النبی) ہو گیا۔ مدینہ کے لوگوں نے آپ ﷺ کی آمد پر بہت ہی خوشی و مسرت کا اظہار کیا اور اس طرح سے اسلام کا ایک مضبوط گھر ہو گیا جہاں سے اللہ کے پیغام کو ساری دنیا میں لوگوں تک پہنچایا جانے لگا۔

چوبیسویں مجلس

نبی ﷺ کی طرز زندگی

آپ ﷺ دنیا کی حقیقت اور اس کی سرعت زوال کو جانتے تھے، اسلئے آپ مسکینوں کی زندگی بسر کرتے نہ کہ مالدار اور بے جا اسراف کرنے والوں کی۔ آپ ﷺ جب بھوکے ہوتے تو صبر کرتے، اور جب آسودہ ہوتے تو شکر کرتے۔

آپ ﷺ نے دنیا کے فتنہ کی خطرناکی اور اس کی لذتوں اور شہوتوں میں ڈوبنے سے اپنی امت کو منع فرمایا ہے، جیسا کہ آپ کا فرمان ہے: "بے شک دنیا میٹھی اور سرسبز ہے، اور اللہ تم کو اس کا جانشین بنانے والا ہے، چنانچہ وہ دیکھے گا کہ تم کون سا عمل کرتے ہو، اسلئے دنیا سے اور عورتوں سے ڈرو کیونکہ بنی اسرائیل میں سب سے پہلا فتنہ عورتوں ہی کے سبب (یا بارے میں) تھا" (رواہ مسلم)

آپ ﷺ جانتے تھے کہ دنیا ان لوگوں کا گھر ہے جن کا کوئی گھر نہیں اور ان لوگوں کی جنت ہے جن کا کوئی حصہ نہیں، اس لئے آپ ﷺ کہا کرتے تھے: "اے اللہ! زندگی تو درحقیقت آخرت کی زندگی ہے۔" (متفق علیہ)

اسی لئے آپ ﷺ نے آخرت کو اپنا مقصد بنالیا تھا، اور دنیاوی فکر سے اپنے دل کو فارغ کر رکھا تھا، آپ ﷺ کے پاس دنیا دوڑ کر آتی، تو آپ اس سے دور رہتے اور کہتے: "مجھے دنیا سے کیا واسطہ، میں تو دنیا میں اس مسافر کی مانند ہوں جو کسی درخت کے سایہ میں بیٹھ کر آرام فرمایا، پھر وہاں سے اٹھ کر چل دیا۔" (ترمذی نے روایت کر کے اسے حسن قرار دیا ہے)

عمر بن حارث جو نبی ﷺ کی بیوی جویریہ رضی اللہ عنہا کے بھائی ہیں فرماتے ہیں کہ: "آپ ﷺ نے اپنی موت کے وقت نہ تو کوئی دینا رو درہم چھوڑا، نہ ہی کوئی غلام اور لونڈی اور نہ کوئی چیز چھوڑی، مگر وہ سفید خچر جس پر آپ ﷺ سوار ہوتے تھے اور اپنا اسلحہ، اور وہ زمین جس کو آپ نے مسافروں کے لیے صدقہ کر دیا تھا" (رواہ البخاری)

یہ مخلوق کے سردار-ان پر اللہ کی بے شمار رحمتیں نازل ہوں۔ کا ترکہ و میراث تھی، آپ ﷺ نے بادشاہت کو ٹھکرادی، اور ایک بندہ و رسول بننے کو ترجیح دی، جیسا کہ ابوہریرہ رضی اللہ عنہ فرماتے ہیں کہ: "جبرئیل علیہ السلام آپ ﷺ کے پاس بیٹھے اور آسمان کی طرف نظر اٹھائی تو دیکھا کہ فرشتہ اتر رہا ہے،

جبرئیل نے آپ سے کہا: "یہ فرشتہ جب سے پیدا کیا گیا ہے اس سے پہلے کبھی نہیں نازل ہوا، توجہ وہ اترا تو اس نے کہا: "اے محمد! مجھے تمہارے رب نے تمہاری طرف کہ کر بھیجا ہے کہ کیا میں آپ کو بادشاہ بنادوں، یا بندہ اور رسول؟ تو جبرئیل علیہ السلام نے ان سے فرمایا: "اے محمد! اپنے رب کے لئے تواضع و نرمی اختیار کیجئے، تو آپ ﷺ نے فرمایا: "نہیں بلکہ میں بندہ اور رسول ہی بننا چاہتا ہوں" (ابن حبان نے روایت کی ہے اور البانی نے اسے صحیح قرار دیا ہے)

اس طرح آپ ﷺ کی طرز زندگی تواضع و زہد اور پاکدامنی پر مبنی تھی، جیسا کہ عائشہ رضی اللہ عنہا فرماتی ہیں کہ: "آپ ﷺ کا انتقال ہو گیا اور میرے گھر میں کھانے کے لئے ایک الماری میں جوکے سوا کچھ اور نہیں تھا، تو میں نے اس میں سے کچھ کھا یا یہاں تک کہ مدت طویل ہو گیا، تو میں نے اسے ناپ دیا تو وہ (بھی) ختم ہو گیا." (متفق علیہ)

عمر بن خطاب رضی اللہ عنہ نے یہ ذکر کرتے ہوئے کہ لوگوں نے کس طرح دنیاوی ساز و سامان جمع کر لیے ہیں، فرمایا: "میں نے رسول ﷺ کو دیکھا ہے کہ آپ ﷺ دن بھر بھوک سے سکرے ہوئے رہتے تھے، آپ ﷺ

اپنا پیٹ بھرنے کے لیے ردی کھجور تک نہیں پاتے تھے۔" (مسلم)

انس رضی اللہ عنہ فرماتے ہیں کہ آپ ﷺ نے فرمایا: "مجھے اللہ کے راستے میں ڈرایا گیا جبکہ کسی کو کوئی ڈرنہیں، اور مجھے اللہ کے راستے میں تکلیف پہنچائی گئی، جبکہ کسی کو اس طرح کی تکلیف نہیں پہنچائی گئی، اور مجھ پر ایک مہینہ ایسا بھی گزرا ہے کہ میرے لئے اور بلال کے لئے کھانا نہ کا کوئی سامان نہ تھا مگر اتنا کہ جنتا بلال کے بغل میں چھپا یا جاسکے۔" (ترمذی نے روایت کیا اور اسے حسن قرار دیا ہے)

ابن عباس رضی اللہ عنہما فرماتے ہیں کہ: "آپ ﷺ لگاتار راتیں گزارتے تھے اس حال میں کہ آپ کے اہل بھوکے ہوتے شام کا کھانا نہیں پاتے تھے اور اکثر وہ جو کی روٹی پر اکتفا کرتے تھے" (ترمذی نے روایت کر کے اسے حسن قرار دیا ہے)

انس رضی اللہ عنہ کہتے ہیں "آپ ﷺ دسترخوان پر نہیں کھائے یہاں تک کہ وفات پاگئے، اور نہ ہی نرم و باریک روٹی کھائی یہاں تک کہ وفات ہوگئی" (رواہ البخاری)

آپ ﷺ چٹائی پر بیٹھتے اور اسی پر سوتے تھے، جیسا کہ عمر بن خطاب رضی اللہ عنہ سے مروی ہے وہ کہتے ہیں کہ میں آپ ﷺ کے پاس داخل ہوا اس حال میں کہ آپ ﷺ چٹائی پر تھے، عمر رضی اللہ عنہ کہتے کہ میں بیٹھ گیا تو کیا دیکھتا ہوں کہ آپ ﷺ پر صرف ازار تھا اسکے علاوہ کچھ بھی نہیں تھا، اور چٹائی کے نشانات آپ ﷺ کے پہلو پر پڑے ہوئے تھے، اور جوکا ایک گٹھر جو تقریباً ایک صاع کے برابر تھا اور کمرے کے ایک گوشہ میں قرظ- برگ سلم- تھی، اور ایک چمڑا لٹکا ہوا دیکھا تو میری آنکھوں سے آنسو جاری ہو گئے، تو آپ ﷺ نے فرمایا: "اے عمر! تمہیں کس چیز نے رلا دیا؟ عمر نے کہا: اے اللہ کے نبی! میں کیوں نہ روؤں جبکہ آپ کے پہلو میں اس چٹائی کے نشان پڑ چکے ہیں، اور آپ کی اس الماری میں جو کچھ ہے اسے میں دیکھ ہی رہا ہوں، جبکہ قبصر و کسریٰ نہروں اور پہلوں میں داد عیش دے رہے ہیں، اور آپ اللہ کے نبی اور چہیتے ہوتے ہوئے بھی آپ کی اس طرح حالت ہے! تو آپ ﷺ نے فرمایا: "اے خطاب کے بیٹے! کیا تم اس بات سے نہیں خوش ہوتے کہ ہمارے لئے آخرت ہے اور انکے لئے دنیا؟" (ابن ماجہ نے روایت کیا ہے اور منذری نے اسکی تصحیح فرمائی ہے)

پچیسویں مجلس

سلطنت کی تشکیل کے اصول و ضوابط

آپ ﷺ جب مدینہ تشریف لے گئے تو اہالی مدینہ نے نہایت پر تپاک انداز سے آپ کا استقبال کیا۔ آپ ﷺ انصار کے جس گھر سے بھی گزرتے تو وہ آپ کی اونٹنی کی نکیل کو پکڑ کر اپنے پاس اترنے کو کہتے، آپ ﷺ ان سے معذرت کر دیتے اور فرماتے کہ اسے چھوڑ دو یہ مامور ہے یعنی حکم الہی ہی سے جہاں چاہے گی ٹہرے گی۔ تو اونٹنی برابر چلتی رہی یہاں تک کہ مسجد کی جگہ پر پہنچ کر بیٹھ گئی، پھر اٹھ کھڑی ہوئی اور تھوڑی دیر چلی، پھر دوبارہ پہلی جگہ واپس آکر بیٹھ گئی، تو آپ ﷺ بنونجار میں اپنے ننہال کے پاس اترے، اور فرمایا: "ہمارے اہل میں کس کا گھر سب سے زیادہ قریب ہے؟" تو ابو ایوب انصاری رضی اللہ عنہ نے کہا: "میرا اے اللہ کے رسول! تو آپ ﷺ ابو ایوب کے گھر تشریف فرما ہوئے۔"

مدینہ آنے کے بعد آپ ﷺ نے جو سب سے پہلا قدم اٹھایا وہ مسجد نبوی کی تعمیر تھی، اس کے لیے اسی جگہ کا انتخاب کیا گیا جہاں آپ ﷺ کی اونٹنی بیٹھی تھی، یہ دویتیم بچوں کی زمین تھی جسے آپ ﷺ نے

ان سے خرید لیا، اور آپ ﷺ بہ نفس نفیس مسجد کی تعمیر میں شریک ہوئے، پھر مسجد کے ہی بغل میں ازواج مطہرات کے کمرے بنائے گئے، جب ازواج مطہرات کے حجرے بن کر تیار ہو گئے تو آپ ﷺ ابوایوب کے مکان کو چھوڑ کر ان کمروں میں منتقل ہو گئے، پھر آپ ﷺ نے اذان کو مشروع کیا تاکہ لوگ نماز کے وقت اکٹھا ہوسکیں۔

پھر آپ ﷺ نے مہاجرین و انصار کے درمیان مواخات (اسلامی بھائی چارہ) کروایا، وہ کل نوے آدمی تھے، نصف مہاجرین اور نصف انصار میں سے تھے، آپ نے انکے درمیان مواسات و ہمدردی پر مواخات کرایا، اور یہ کہ مرنے کے بعد ذوی الارحام کے بجائے وہی آپس میں ایک دوسرے کے وارث بھی ہوں گے، توارث کا یہ حکم غزوہ بدر تک باقی رہا، پھر جب اللہ کا یہ فرمان نازل ہوا: ﴿ وَأَوْلُوا الْأَرْحَامَ بَعْضُهُمْ أَوْلَىٰ بِيَعُضٍ فِي كِتَابِ اللَّهِ ﴾ (سورة الأحزاب: ۴)

”اور رشتے دار کتاب اللہ کی روسے بہ نسبت دوسرے مومنوں اور مہاجروں کے آپس میں زیادہ حقدا رہیں“
تواخوت کو برقرار رکھتے ہوئے وراثت کو قرابت داروں کے ساتھ مختص کر دیا گیا۔

اور آپ ﷺ نے مدینہ کے جو یہودی تھے ان سے صلح کر لیا اور آپ ﷺ کے اور ان کے مابین عہدنامہ لکھا گیا، انکے عالم عبداللہ بن سلام نے پہل کرتے ہوئے اسلام قبول کر لیا جبکہ انکے عام لوگ کفر پر ہی باقی رہے۔

آپ ﷺ نے مدینہ کے باشندوں مہاجرین و انصار اور یہودیوں کے درمیان تعلقات کو منظم فرمایا، اور بعض سیرت کی کتابوں نے یہ ذکر کیا ہے کہ انکے مابین ایک وثیقہ (دستاویز) لکھا گیا جسکے منجملہ دفعات مندرجہ ذیل تھے:

*انصار اور مہاجرین لوگوں کے علاوہ ایک امت ہیں۔

*مومنین اپنے بیچ کسی بے بس و مجبور شخص کو (دیت یا فدیہ) کو معروف طریقے پر دینے سے مانع نہ ہوں گے۔

*اگر مومنوں میں سے کسی نے انکے درمیان ظلم و زیادتی یا گناہ و فساد اور عداوت و دشمنی کیا تو سارے مومن متقی لوگ اسکے خلاف اٹھ کھڑے ہونگے اگرچہ وہ ان میں سے کسی کا بیٹا ہی کیوں نہ ہو۔

❖ کوئی مومن کسی مومن کو کسی کافر کی وجہ سے قتل نہیں کریگا، اور مومن کے خلاف کسی کافر کی مدد نہیں کریگا۔

❖ اللہ کی پناہ ایک ہے، ان میں سے ایک ادنیٰ شخص کی پناہ کا اعتبار کیا جائیگا، اور مومنین دیگر لوگوں کو چھوڑ کر آپس میں ایک دوسرے کے دوست و ساتھی ہیں۔

❖ اور یہود میں سے جو ہمارے تابع ہیں، انکی مدد کی جائیگی اور وہ دیگر مسلمانوں کی طرح ہیں، ان پر کسی قسم کا ظلم نہ کیا جائیگا اور نہ انکے خلاف مدد کی جائے گی۔

❖ اور تمہارا کتنا بھی کسی مسئلہ میں اختلاف ہو تو اسے اللہ اور محمد ﷺ ہی کی طرف لوٹایا جائیگا۔

❖ اور بنی عوف کے یہود، مومنوں کے ساتھ ایک قوم ہیں، یہودیوں کے لئے انکا دین اور مسلمانوں کے لئے انکا دین، خود ان کا بھی وہی حق ہوگا اور ان کے غلاموں اور متعلقین کا بھی، مگر جو اپنے نفس پر خود ظلم کرے اور گناہ کرے تو وہ اپنی ذات اور اہل خانہ کو ہی تباہی میں ڈالے گا۔

❖ اور یہودیوں کے رازدار خود ان کے ہی طرح ہیں، ان میں سے کوئی نبی ﷺ کی اجازت کے بغیر کہیں نہیں جائیگا۔

❖ اور پڑوسی نفس کی ہی طرح ہے، اسے کوئی تکلیف و گناہ نہیں پہنچایا جائیگا۔

❖ کس اجنبی کو پناہ نہیں دیا جائیگا مگر وہاں کے باشندوں کے حکم سے۔

اور ان کے علاوہ اس معاہدہ کے دیگر دفعات بھی تھے جس نے مدینہ میں پائے جانے والے گروہوں کے درمیان آپسی رہن سہن کے اصول و ضوابط متعین کئے۔ اور جس نے اسلامی امت کے مفہوم کی تعیین کی جس میں تمام مسلمان شامل ہیں اور اسلامی سلطنت کی تحدید کی جو نبی ﷺ کا شہر مدینہ ہے، اور سب سے اعلیٰ اتھارٹی و مرجع اللہ اور اس کے رسول کے لئے قرار دیا خاص طور سے اختلاف و نزاع کے وقت میں۔

اس دستاویز نے تمام آزادیوں کی حفاظت کی، جیسے عقیدہ و عبادات اور ہر شخص کے لیے امن و امان کے حق کی آزادی وغیرہ۔

نیز انسانیت کے مابین عدل و برابری کو قائم رکھا۔

اس دستاویز کے دفعات میں غور و فکر سے کام لینے والا بہت سارے تہذیبی اصول پائے گا جسکا آج انسانی حقوق کا اہتمام کرنے والے مطالبہ کرتے پھرتے ہیں، چنانچہ نبی ﷺ ہی پہلے وہ شخص ہیں جنہوں نے ان تمام حقوق کے خط و خال متعین کیے اور کتاب و سنت کی روشنی میں ان کے قواعد کی نظم بندی فرمائی، اور یہی (حدفاصل) بنیادی فرق ہے اس منصفانہ حقوق انسانی اور ان حقوق کے درمیان جنکی طرف عالمی تنظیمیں بلاتی ہیں یہ گمان کرتے ہوئے کہ وہ حقوق ہیں جبکہ یہ درحقیقت حق تلفی، ظلم و عدوان، انسانی شرافت کی بے حرمتی و توہین اور بعض جماعتوں کی حق تلفی کر کے دیگر بعض کی جانبداری ہے۔

چھبیسویں مجلس

نبی ﷺ کی شجاعت و بہادری

آپ ﷺ لوگوں میں سب سے زیادہ بہادر تھے، اسکی دلیل یہ ہے کہ آپ ﷺ تن تنہا کفر کے خلاف کھڑے ہو کر توحید اور اللہ کی خالص عبادت کرنے کی دعوت دینے لگے، چنانچہ تمام کفار آپ ﷺ کے درپے ہو گئے، اور ایک ہی کمان سے سبھوں نے آپ ﷺ سے جنگ کی، اور سخت تکلیفیں پہنچائیں، اور بارہا آپ کی قتل کی ناپاک سازش بھی رچی، لیکن یہ چیز آپ ﷺ کو خوفزدہ نہ کر سکی، اور ایک پل کے لئے بھی آپ نرم گوشہ نہ اختیار کیے، بلکہ اس سے آپ اپنی دعوت پر اور زیادہ مصر رہے، اور اپنے پاس موجود حق پر اور مضبوطی سے قائم ہو گئے، اور نہایت ہی بیزارى اور بلندی کے ساتھ سر اٹھا کر زمین کے طاغوتوں کو چیلنج کرتے ہوئے فرمایا: "اللہ کی قسم! اگر یہ میرے دائیں ہاتھ میں سورج اور بائیں ہاتھ میں چاند رکھ دیں کہ میں اپنے اس کام سے باز آ جاؤں تو ایسا کبھی نہیں ہو سکتا یہاں تک کہ اللہ اس امر (دین) کو غالب کر دے یا اس کی خاطر میری جان چلی جائے"

انس رضی اللہ عنہ فرماتے ہیں کہ آپ ﷺ سب سے بہتر تھے، اور سب سے سخی تھے، اور سب سے

بہادر تھے، ایک مرتبہ ایسا ہوا کہ اہل مدینہ گھبرا گئے اور لوگ آواز کی طرف چل پڑے، تو رسول ﷺ کو واپس آتے ہوئے پایا، جو آواز کی طرف پہلے ہی جا چکے تھے، اور وہ ابوظلحہ کے بے زین کسے گھوڑے پر سوار اور گردن میں تلوار لٹکائے ہوئے تھے، اور کہہ رہے تھے: "ڈرو نہیں، ڈرو نہیں۔" (متفق علیہ)

امام نووی رحمہ اللہ فرماتے ہیں: "اس میں بہت سے فوائد ہیں جن میں سے ایک: آپ ﷺ کی شجاعت و بہادری کا بیان ہے وہ اس طرح کہ آپ ﷺ تن تنہا اور لوگوں سے پہلے دشمن کی طرف جلدی سے نکل گئے، اور لوگوں کے پہنچنے سے پہلے ہی صورت حال کا پتہ لگا کر واپس آ گئے" ا.ھ.

جابر رضی اللہ عنہ فرماتے ہیں کہ: ہم خندق کے دن گڑھا (خندق) کھود رہے تھے کہ ایک سخت چٹان اڑے آگیا، تو لوگ آپ ﷺ کو لے کر آئے اور کہنے لگے کہ یہ سخت چٹان کھدائی کے دوران اڑے آگیا ہے تو آپ ﷺ نے فرمایا کہ: "میں اس میں اترتا ہوں" پھر آپ ﷺ کھڑے ہوئے اور آپ کے پیٹ پر پتھر بندھے ہوئے تھے، اور ہم نے تین دن سے کچھ نہیں چکھا تھا، آپ ﷺ نے کدال لیا اور چٹان پر مارا، تو بھر بھرے تودے میں بدل گیا۔ (رواہ البخاری)

یعنی یہ سخت پتھریا چٹان جسکو صحابہ کرام توڑنے سکے، آپ ﷺ نے اس پر اتنی سخت چوٹ ماری کہ یہ ٹوٹ کر بکھرے ہوئے ریت کے ٹیلے کے مانند ہو گیا، یہ آپ ﷺ کی طاقت و قوت کی دلیل ہے۔

آپ ﷺ شجاعت و بہادری اور سختیوں کے وقت ثابت قدمی کے ایسے پہاڑ تھے جسکا کوئی مقابلہ نہیں کر سکتا، اور اسکی مقدار کی بلندی کو وہی ذات جان سکتی ہے جس نے آپ کو عظیم قوت و طاقت بخشی ہے یعنی رب العزت۔

اسی لئے آپ ﷺ اپنی پوری جہادی زندگی میں جن لڑائیوں میں شریک رہے ان میں کبھی بھی یہ منقول نہیں کہ آپ ﷺ اپنی جگہ سے ایک قدم یا ایک انگشت پیچھے ہٹنے کا دل میں خیال لائے ہوں، یہی وہ چیز ہے جس نے صحابہ کرام کے بیچ آپ کو محبوب اور قابل اقتدا قائد بنادیا جسکے اشاروں پر ہر چھوٹا بڑا دوڑ پڑتا تھا، صرف اس وجہ سے نہیں کہ آپ اللہ کے رسول تھے، بلکہ وہ آپ کے اندر ایسی شجاعت و بہادری کا مشاہدہ کر چکے تھے جس کے مقابل میں اپنے آپ کو پیچ سمجھتے تھے، جبکہ انکے اندر بھی

ایسے بہادر موجود تھے جنکی شجاعت و بہادری کی مثال دی جاتی تھی۔^۱

اور اسی سلسلہ میں علی بن ابی طالب رضی اللہ عنہ فرماتے ہیں کہ: "جب لڑائی سرگرم ہو جاتی، اور لوگ ایک دوسرے سے گتھم گتھا ہونے لگتے تو ہم آپ ﷺ کے ذریعہ بچاؤ طلب کرتے تھے۔ اور ہم میں سے اسوقت آپ سے زیادہ دشمن سے کوئی قریب نہ ہوتا" (احمد و نسائی)

اور علی ہی رضی اللہ عنہ کا فرمان ہے: "ہم نے بدر کے دن دیکھا ہے کہ ہم آپ ﷺ کا اڑ لیتے تھے، اور ہمارے بیچ آپ دشمن سے سب سے زیادہ قریب تھے، اس دن آپ سب سے زیادہ طاقتور تھے۔" (احمد نے روایت کیا ہے)

غزوہ احد کے موقع پر ابی بن خلف ملعون و مردود اپنے گھوڑے کو لیکر آپ ﷺ کو قتل کرنے کے ارادے سے بڑھا، اور کہنے لگا: "کہ اے محمد! یا تو تورا بے گنا یا میں رہوں گا، تو لوگوں نے کہا: "اے اللہ کے رسول! کیا ہم میں سے کوئی اس پر وار کرے؟ تو آپ ﷺ نے کہا: "اسے آنے دو" جب وہ قریب آیا تو آپ ﷺ نے حارث بن صمّہ سے نیزہ لیا، اور اسے جھٹکا دیا، تو

¹ محمد ﷺ الإنسان الكامل ص (۱۸۸، ۱۸۹)

صحابہ کرام ادھر ادھر اڑ گئے، پھر آپ ﷺ نے اسکو سامنے رکھ کر اسکی گردن میں ایک ایسا نیزہ مارا کہ وہ گھوڑے سے کئی بار لڑھک لڑھک گیا، پھر وہ قریش کی طرف واپس چلا گیا اور کہنے لگا: "کہ محمد نے مجھے قتل کر دیا، تو ان لوگوں نے کہا: تمہیں کوئی خاص چوٹ نہیں لگی ہے، تو اس نے کہا: "اگر وہ چوٹ (جو مجھے پہنچی ہے) تمام لوگوں کو پہنچتی تو انہیں قتل کر دیتی، کیا اسنے کہا نہیں تھا کہ: "کہ میں تجھے قتل کروں گا" اللہ کی قسم! اگر وہ مجھ پر تھوک دیتا، تو بھی میری جان چلی جاتی، چنانچہ وہ مکہ لوٹتے ہوئے راستے میں ہی مر گیا"¹

اور غزوہ حنین میں جب ہوازن نے چپکے سے تیر برسانا شروع کر دیا تو مسلمان بھاگ نکلے اور نبی ﷺ دشمنوں کے بالمقابل ڈٹے رہے، اور آپ کہہ رہے تھے:

میں نبی ہوں جھوٹا نہیں میں عبدالمطلب کا بیٹا ہوں²

اے اللہ! درود سلام نازل فرما اپنے نبی و حبیب محمد ﷺ پر، اور آپکے ساتھ ہمیں اپنے کرامت کے گھر میں جمع کر، اور آپ ﷺ کے مبارک ہاتھوں سے جام

¹ (السیرة النبویہ لابن ہشام) (۱۷۴/۳)

² انظر: أخلاق النبي صلى الله عليه وسلم في القرآن والسنة (۱۳۴/۳)

کوثر کا پینا نصیب فرما ایسا پینا کہ اسکے بعد کبھی
پپاس کی حاجت نہ محسوس ہو۔ آمین۔

ستائیسویں مجلس

غزوہ بدر کبریٰ

رمضان ۲ھ میں غزوہ بدر کبریٰ پیش آیا، اسکا سبب یہ تھا کہ آپ ﷺ اپنے اصحاب کے ساتھ شام سے واپس آرہے قریش کے بڑے تجارتی قافلہ کے تعاقب میں تین سو دس آدمیوں کو لے کر نکلے، اور ابوسفیان جو نہایت ہی ہوشیار وزیرک تھا اس قافلہ کی قیادت کر رہا تھا۔ اسے جو بھی ملتا اس سے مسلمانوں کی نقل و حرکت کے سلسلے میں پوچھتا رہتا یہاں تک کہ اسے مسلمانوں کے مدینہ سے نکلنے کا پتہ چل گیا، اور وہ بدر سے قریب ہی تھا، تو اسنے قافلہ کے رخ کو مغربی سمت ساحل کی طرف موڑ دیا، اور بدر کے پر خطر راہ کو چھوڑ دیا، پھر اسنے مکہ میں ایک آدمی کو یہ خبر دینے کے لیے بھیجا کہ انکے اموال خطرے میں ہیں اور مسلمان قافلہ پر حملہ کے لئے تیار ہیں۔

جب اہل مکہ کو یہ خبر پہنچی تو ابوسفیان کی مدد کیلئے تیار ہو گئے اور ان کے سرداروں میں سے صرف ابولہب پیچھے رہ گیا، انہوں نے اردگرد کے قبائل کو بھی جمع کر لیا اور قریش میں سے صرف بنو عدی شامل نہ ہوئے۔

جب یہ لشکر جحفہ کے مقام پر پہنچا تو انہیں ابوسفیان کے بچ نکلنے کی جانکاری ہوگئی اور یہ کہ وہ ان سے مکہ واپس جانے کا مطالبہ کرتا ہے۔

لوگوں نے واپس جانے کا ارادہ کر لیا مگر ابو جہل نے انہیں قتال کے لئے سفر کو جاری رکھنے پر برانگیختہ کیا، تو بنو زہرہ جو تین سو کی تعداد میں تھے واپس ہو گئے اور باقی لوگوں نے سفر کو جاری رکھا، اور وہ ایک ہزار تھے یہاں تک کہ انہوں نے بدر سے محیط پہاڑی کے پیچھے ایک وسیع مکان میں پڑاؤ ڈالا۔

بہر حال رسول ﷺ نے صحابہ سے مشورہ طلب کیا، تو ان کے اندر جنگ کرنے اور اللہ کے راستہ میں قربان ہونے کے لئے عزم مصمم پایا، اس پر آپ کو بہت خوشی ہوئی، اور آپ ﷺ نے ان سے کہا: "چلو اور خوش ہو جاؤ، اس لئے کہ اللہ نے مجھ سے دونوں گروہوں میں سے ایک کے حاصل ہونے کا وعدہ فرمایا ہے، اللہ کی قسم! میں ابھی ہی سے قوم کی ہلاکتوں کو دیکھ رہا ہوں"

آپ ﷺ آگے بڑھے اور بدر کے سب سے قریبی چشمے پر پڑاؤ ڈالا، تو حباب بن منذر نے آپ کو مشورہ دیا کہ آگے بڑھیں اور دشمن کے سب سے قریب چشمہ کے پاس ٹھہریں، تاکہ مسلمان ایک حوض میں اپنے لیے

پانی جمع کر لیں گے اور بقیہ چشموں کو پاٹ دیں گے، تو اس طرح دشمن کے لیے پانی کا ذریعہ نہیں رہ جائے گا تو آپ ﷺ نے حباب بن منذر کے مشورے کے مطابق ہی کیا۔

اور آپ ﷺ نے سترہ رمضان جمعہ کی رات کو کھڑے ہو کر نماز پڑھنے میں گزاری، آپ اللہ سے رورو کر دشمن پر غلبہ و نصرت کے لئے دعا کرتے رہے۔

اور مسند کی ایک روایت میں علی بن ابی طالب رضی اللہ عنہ کہتے ہیں کہ: ہم نے دیکھا کہ تمام لوگ سو گئے تھے سوائے رسول ﷺ کے جو ایک درخت کے نیچے نماز پڑھتے اور رو تے رہے یہاں تک کہ صبح ہو گئی۔

اور اسی مسند ہی کی روایت میں ہے کہ: " - بدر کی رات کو - ہم لوگوں پر بارش کی پھوار پہنچنی شروع ہوئی، تو ہم لوگ درخت اور ڈھال کے نیچے چلے گئے تاکہ پانی سے بچ سکیں، اور رسول ﷺ نے اپنے رب سے دعا کرتے ہوئے رات گزاری، آپ کہتے تھے: "اگر یہ مٹھی بھر جماعت ہلاک ہو گئی تو آج کے بعد کبھی تیری عبادت نہ ہوگی" اور جب فجر طلوع ہو گئی، تو آپ نے پکارا: "نماز اے اللہ کے بندو!"

تولوگ درخت اور ڈھال کے نیچے سے اُٹے اور رسول ﷺ نے ہمیں نماز پڑھائی اور قتال پر ابھارا۔

اللہ رب العالمین نے اپنے نبی اور مومنین کی اپنی طرف سے اور اپنے لشکر (فرشتوں) کے ذریعہ مدد فرمائی، جیسا کہ اللہ کا ارشاد ہے: ﴿إِذْ تَسْتَعِينُونَ رَبَّكُمْ فَأَسْتَجَابَ لَكُمْ أَنِّي مُمِدُّكُمْ بِأَلْفٍ مِّنَ الْمَلَائِكَةِ مُرَدِّفِينَ وَمَا جَعَلَهُ اللَّهُ إِلَّا بُشْرَىٰ وَلِتَطْمَئِنَّ بِهِ قُلُوبُكُمْ وَمَا النَّصْرُ إِلَّا مِنْ عِنْدِ اللَّهِ إِنَّ اللَّهَ عَزِيزٌ حَكِيمٌ﴾ (سورة الأنفال: ۹-۱۰)

”جب تم لوگ اپنے رب سے فریاد کر رہے تھے، تو اس نے تمہاری سن لی، اور کہا کہ میں ایک ہزار فرشتوں کے ذریعہ تمہاری مدد کروں گا جو یکے بعد دیگر اترتے رہیں گے، اور اللہ نے ملائکہ کو محض تمہاری خوشی کے لئے بھیجا تھا، اور تاکہ اس سے تمہارے دلوں کو اطمینان ملے، ورنہ فتح و نصرت تو صرف اللہ کی جانب سے ہوتی ہے، بے شک اللہ زبردست بڑی حکمتوں والا ہے“

اور اللہ تعالیٰ نے فرمایا: ﴿وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ﴾ (سورة آل عمران: ۱۲۳)

”اور اللہ نے میدان بدر میں تمہاری مدد کی، جبکہ تم نہایت کمزور تھے، پس تم لوگ اللہ سے ڈرو، تاکہ تم (اللہ کی اس نعمت کا) شکر ادا کرو۔“

اور اللہ نے فرمایا: ﴿ فَلَمْ تَقْتُلُوهُمْ وَلَكِنَّ اللَّهَ قَتَلَهُمْ وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى ﴾ (سورۃ الأنفال: ۱۷)

”پس تم لوگوں نے انہیں قتل نہیں کیا، بلکہ اللہ نے انہیں قتل کیا، (اور اے میرے رسول!) آپ نے ان کی طرف مٹی نہیں پھینکی تھی بلکہ اللہ نے پھینکی تھی،“

پھر لڑائی مبارزت کے ذریعہ شروع ہوئی، تو حمزہ رضی اللہ عنہ نے شیبہ کو قتل کیا، اور علی رضی اللہ عنہ نے ولید بن عتبہ کو قتل کیا، اور عتبہ بن ربیعہ مشرکین میں سے زخم خوردہ ہو گیا اور مسلمانوں میں عبیدہ بن حارث کو زخم پہنچی۔

پھر گمسان کی لڑائی شروع ہو گئی، اور میدان کارزار گرم ہو گیا، اور اللہ نے مسلمانوں کی فرشتوں کے ذریعہ مدد فرمائی جو کافروں کو قتل کر رہے تھے اور مومنوں کے دلوں کو تسلی و اطمینان دل رہے تھے، اور ابھی گھڑی بھر ہی ہوا تھا کہ مشرکوں کی شکست ہو گئی اور وہ راہ فرار اختیار کرنے لگے، مسلمان انکا تعاقب کر کے انکو قتل کرنے لگے اور قیدی بنانا شروع کر دیا، اس طرح سے کافروں کے ستر لوگ قتل

ہوئے جن میں سے : عتبہ, شیبہ, ولید بن عتبہ, امیہ بن خلف, اور اسکا بیٹا علی, اور حنظلہ بن ابی سفیان اور ابوجہل بن ہشام وغیرہ تھے۔

اور اسی طرح ستر لوگ قید کئے گئے۔

غزوہ بدر کا نتیجہ یہ ہوا کہ اس سے مسلمانوں کی شوکت وقوت بڑھ گئی, اور مدینہ اور اسکے اردگرد میں انکار عیب و بدبہ چھا گیا, اور ان کا اللہ پر بھروسہ مضبوط ہو گیا, اور انہیں یقین ہو گیا کہ اللہ اپنے بندوں کی کافروں کے خلاف مدد کرتا ہے اگرچہ انکی تعداد کم ہی کیوں نہ ہو, اور کافروں کی تعداد ان سے بڑھ کر کیوں نہ ہو۔

اسی طرح غزوہ بدر سے یہ بھی نتیجہ سامنے آیا کہ مسلمانوں میں جنگی مہارتیں پروان چڑھ گئیں, اور جنگ میں نئے اسالیب و تکنک سے متعارف ہوئے جیسے کرؤفر, دشمن کی محاصرہ بندی, انہیں اسباب قوت اور برابر مقابلہ کرنے سے محروم کر دینا وغیرہ۔

اٹھائیسویں مجلس

غزوہ احد

شوال ۳ھ میں احد کی جنگ پیش آئی، جب اللہ نے اشراف قریش کو غزوہ بدر میں ہلاک کر دیا، اور قریش کو ایسی مصیبت لاحق ہوئی جس سے وہ کبھی دوچار نہ ہوئے تھے، تو قریش نے انتقام لینا اور اپنی کھوئی ہوئی ہیبت کو بحال کرنا چاہا۔ چنانچہ ابوسفیان نے لوگوں کو رسول اللہ ﷺ اور مسلمانوں کے خلاف برانگیختہ کرنا اور لشکر جمع کرنا شروع کر دیا، اس نے احابیش و حلفاء اور قریش کے تقریباً تین ہزار لوگوں کو جمع کر لیا، اور اپنے ساتھ عورتوں کو بھی لیکر آیا تاکہ اس طرح سے وہ پلٹ کر بھاگ نہ سکیں، بلکہ ان عورتوں کی طرف سے دفاع کریں۔ پھر ان سب کے ساتھ مدینہ کی طرف متوجہ ہوا اور احد پہاڑی کے قریب پڑاؤ ڈالا۔

آپ ﷺ نے صحابہ کرام سے مشورہ طلب کیا کہ کیا انکے خلاف نکلا جائے یا مدینہ ہی میں باقی رہا جائے؟ آپ ﷺ کی رائے یہ تھی کہ مدینہ سے نہ نکلا جائے، اور اسی میں قلعہ بند ہو جائیں، پھر اگر کافر مدینہ میں داخل ہوں تو مسلمان مل کر ان سے جنگ کریں،

لیکن فضلاء صحابہ کی ایک جماعت نے یہ رائے دی کہ مدینہ سے باہر نکلا جائے، تو آپ صلی اللہ علیہ وسلم جمعہ کے دن ایک ہزار صحابہ کے ساتھ باہر نکلے، راستے میں احد و مدینہ کے بیچ عبد اللہ بن ابی منافق تقریباً تہائی لشکر کو لے کر واپس ہو گیا، اور کہا کہ: "آپ نے ہماری بات نہ مانی اور دوسروں کی مان لی۔ لیکن رسول ﷺ نے اپنے سفر کو جاری رکھا، یہاں تک کہ احد کی ایک گھاٹی کے پاس پڑاؤ ڈالا، اور اپنی پشت کو احد کی جانب کر دیا، اور لوگوں کو لڑائی سے روک دیا یہاں تک کہ آپ لڑنے کا حکم صادر کریں، جب سنیچر کی صبح ہوئی تو آپ نے قتال کی تیاری کی اور آپ کی تعداد سات سو کی تھی جن میں پچاس گھوڑ سوار تھے۔

تیز اندازوں پر جنکی تعداد پچاس تھی عبد اللہ بن جبیر کو امیر بنایا اور انہیں اور ان کے ساتھیوں کو حکم دیا کہ اپنے مرکز کو لازم پکڑے رہیں، اس سے ہرگز نہ ہٹیں، گرچہ پرندے انہیں (بقیہ مسلمانوں کو) اچکنے لگ جائیں۔ وہ لوگ لشکر کے پیچھے تھے، اور انہیں حکم دیا کہ مشرکوں پر تیز اندازی کرتے رہیں، تاکہ وہ مسلمانوں پر پیچھے سے حملہ نہ کر سکیں۔

لڑائی شروع ہوئی اور شروع دن میں مسلمانوں کو کافروں پر غالبہ حاصل رہا اور مشرکین شکست کھا کر

بھاگنے لگے، یہاں تک کہ اپنی عورتوں سے جاملے ،
تو جب تیر اندازوں نے مشرکوں کی شکست کو دیکھا
تو اپنے اس مرکز کو چھوڑ دیا جس کا آپ ﷺ نے حفاظت
کرنے کا حکم فرمایا تھا، اور کہنے لگے: اے قوم کے
لوگو! غنیمت! ان کے سردار نے انہیں رسول ﷺ کے
فرمان کو یاد دلایا لیکن انہوں نے اسکی طرف دھیان
نہیں دیا، اور یہ گمان کر بیٹھے کہ اب مشرکین دوبارہ
پلٹ کر نہیں آئیں گے۔ چنانچہ وہ مورچے کو
چھوڑ کر مال غنیمت سمیٹنے کے لیے چلے گئے۔
ادھر مشرکین کے گھوڑ سوار دوبارہ لوٹے تو دیکھا کہ
تیر اندازوں سے مورچہ خالی ہے
تو اسکو پار کر کے وہاں قابض ہو گئے یہاں تک کہ ان
کے دوسرے لوگ بھی آگئے اور مسلمانوں کو گھیر لیا،
اور اللہ نے مسلمانوں میں سے جس کو چاہا شہادت
سے سرفراز فرمایا، اور (باقی) صحابہ کرام پیٹھ
پھیر کر بھاگنا شروع کر دیے یہاں تک کہ مشرکین آپ
ﷺ تک پہنچ گئے، اور آپکے چہرہ مبارک کو زخمی
کر دیا، اور دائیں رباعی کو بھی توڑ ڈالا، اور آپکے
سر پر لگے خود کو چور چور کر دیا، اور آپ ﷺ
پر پتھر باری کی یہاں تک کہ آپ پہلو کے بل گر پڑے
اور ایک گڈھے میں جا کر گر گئے جسکو ابو عامر فاسق
نے مسلمانوں کے لئے تیار کر رکھا تھا، پھر علی

رضی اللہ عنہ نے آپ کے ہاتھ کو پکڑ کر اٹھایا اور طلحہ بن عبید اللہ نے گود میں لے لیا، اور مصعب بن عمیر رضی اللہ عنہ آپ ﷺ کے سامنے قتل کردئے گئے، توجھنڈا علی رضی اللہ عنہ کو دیدیا گیا۔

خود کی دوکڑیاں آپ ﷺ کے چہرہ میں گھس گئیں تھیں جن کو ابو عبیدہ بن جراح رضی اللہ عنہ نے نکالا، اور مالک بن سنان جو ابو سعید خدری رضی اللہ عنہ کے والد تھے آپ کے رخسار پر لگے خون کو چوس لیا، مشرکوں نے آپ ﷺ کو قتل کرنا چاہا مگر اللہ نے مسلمانوں کی جماعت میں سے تقریباً دس لوگوں کو ان کے بیچ حائل کر دیا یہاں تک کہ وہ بھی قتل کردئے گئے، پھر طلحہ نے تلوار چلانا شروع کیا یہاں تک کہ ان کافروں کو آپ ﷺ سے دور کر دیا، اور ابو دجانہ آپ ﷺ کے لیے اپنی پیٹھ کو ڈھال بنا کر کھڑے ہو گئے، آپ پر تیروں کی بوچھاڑ ہوتی اور آپ نہ ہلتے، اور اسی دن قتادہ بن نعمان رضی اللہ عنہ کی آنکھ باہر نکل آئی، تو وہ رسول ﷺ کے پاس آئے، تو آپ ﷺ نے اپنے ہاتھ سے اسے اسکی جگہ لوٹادی، اس کے بعد ان کی دونوں آنکھوں میں یہی آنکھ سب سے سندر لگتی تھی اور اس کی بینائی بھی زیادہ تیز تھی۔

اور شیطان نے زور سے چیخ لگائی کہ: "محمد قتل کر دیے گئے، تو یہ بات بہت سارے مسلمانوں کو لگ گئی، اور اکثر نے راہ فرار اختیار کر لی، اور اللہ کا حکم تو ہو کر ہی رہے گا۔"

پس رسول ﷺ لوگوں کی طرف متوجہ ہوئے، اور سب سے پہلے خود کے نیچے سے آپ ﷺ کو کعب بن مالک رضی اللہ عنہ نے پہچانا، تو انہوں نے زور سے پکارا: "اے مسلمانوں کی جماعت خوش ہو جاؤ، یہ رسول اللہ ﷺ موجود ہیں، تو آپ ﷺ نے انہیں اشارہ کیا کہ خاموش ہو جاؤ، مسلمان ان کے پاس اکٹھا ہو گئے اور ان کے ساتھ سب اس گھاٹی کے پاس گئے جہاں پر آپ ﷺ نے پڑاؤ ڈالا تھا، ان میں ابو بکر، عمر، علی، اور حارث بن صمہ انصاری وغیرہم رضی اللہ عنہم اجمعین تھے۔"

جب وہ پہاڑ کے دامن میں پہنچے تو آپ ﷺ نے ابی بن خلف کو ایک گھوڑے پر سوار آتے ہوئے پایا جو آپ کے قتل کے لئے آرہا تھا، پس آپ ﷺ نے اس کو ایک نیزہ مارا جو اس کے گلے میں لگ گیا، چنانچہ وہ شکست کھا کر اپنی قوم کے پاس لوٹ گیا، پھر مکہ واپس جاتے ہوئے راستے میں مر گیا۔

آپ ﷺ نے چہرے سے خون کو دھویا، اور زخم کی وجہ سے بیٹھ کر نماز پڑھی۔ اور حنظلہ رضی اللہ عنہ شہید کر دیے گئے، اور وہ اپنی بیوی سے جنابت کی حالت میں تھے، جب انہوں نے جنگ کی منادی سنی تو غسل کرنے سے پہلے ہی نکل پڑے، چنانچہ انہیں فرشتوں نے غسل دیا۔

اور مسلمانوں نے مشرکوں کے علمبردار کو قتل کر دیا۔ اور اس جنگ میں ام عمارہ نسیبہ بنت کعب مازنیہ رضی اللہ عنہا نے سخت لڑائی کا مظاہرہ کیا، اور عمرو بن قحطہ کی تلوار کی مار سے سخت زخمی ہو گئیں۔

مسلمانوں میں سے قتل ہونے والوں کی تعداد ستر سے کچھ زائد تھی، اور مشرکوں میں سے تینیس لوگ قتل ہوئے، قریش نے مسلمانوں کے شہیدوں کا بری طرح سے مثلہ کیا، اور مسلمانوں میں نبی ﷺ کے چچا حمزہ رضی اللہ عنہ شہید کر دیے گئے^۱۔

^۱ انظر: زاد المعاد (۱۹۲/۳) وما بعدہا، ولباب الخیار فی سیرة المختار ص (۶۴)۔

انتیسویں مجلس

غزوہ احد سے استفادہ دروس و حکم

علامہ ابن قیم رحمہ اللہ نے اپنی کتاب زادالمعاد کے اندر غزوہ احد سے حاصل ہونے والے بہت سارے دروس و اسباق و حکم کو ذکر فرمایا ہے اور وہ مندرجہ ذیل ہیں:

اول : مومنوں کو معصیت و پس ہمتی اور آپسی اختلافات کے برے انجام سے آگاہ کیا گیا ہے اور یہ کہ جو انہیں ناکامی پہنچی ہے وہ ان کی نافرمانی و معصیت کی نحوست ہے، جیسا کہ اللہ تعالیٰ نے فرمایا: ﴿وَلَقَدْ صَدَقَكُمُ اللَّهُ وَعْدَهُ إِذْ تَحُسُّونَهُمْ بِإِذْنِهِ حَتَّى إِذَا فَشِلْتُمْ وَتَنَازَعْتُمْ فِي الْأَمْرِ وَعَصَيْتُمْ مِّنْ بَعْدِ مَا أَرَاكُمْ مَا تُحِبُّونَ مِّنْكُمْ مَّن يُرِيدُ الدُّنْيَا وَمِنْكُمْ مَّن يُرِيدُ الْآخِرَةَ ثُمَّ صَرَفَكُمْ عَنْهُمْ لِيَبْتَلِيَكُمْ وَلَقَدْ عَفَا اللَّهُ عَنْكُمْ وَاللَّهُ ذُو فَضْلٍ عَلَى الْمُؤْمِنِينَ﴾ (سورۃ آل عمران: ۱۵۲)

” اور اللہ نے تمہارے ساتھ اپنا وعدہ سچ کر دکھایا، جب تم کافروں کو اللہ کے حکم سے کاٹ رہے تھے، یہاں تک کہ جب تم نے کم ہمتی دکھلائی، اور اپنے معاملہ میں خود آپس میں جھگڑنے لگے، اور اللہ نے جب تمہاری پسندیدہ چیز دکھلا دی تو اللہ کی نافرمانی

کریٹھے، تم میں سے کوئی دنیا چاہتا تھا، اور تم میں سے کوئی آخرت چاہتا تھا، پھر اللہ نے تمہیں ان کافروں سے پھیر دیا، تاکہ تمہیں آزمائے، اور اللہ نے تمہیں معاف کر دیا،

تو جب انہوں نے رسول ﷺ کی معصیت اور پس ہمتی اور آپسی اختلاف کا انجام بد چکھ لیا تو اس کے بعد کافی محتاط اور بیدار ہو گئے۔

دوم: اللہ کی حکمت و سنت رسولوں اور ان کے متبعین کے بارے میں یہی رہی ہے کہ کبھی انہیں کامیابی عطا کرتا ہے تو کبھی انکے دشمنوں کو، لیکن عاقبت اور انجام اخیر مومنوں ہی کا ہوتا ہے، اس لئے کہ اگر ہمیشہ مومن ہی غالب ہوتے تو انکی صف میں مومن اور غیر مومن سب داخل ہو جاتے، اور پھر ان میں سچے اور جھوٹے کی تمیز نہ ہو پاتی۔

سوم: سچے مومن کی جھوٹ پرست منافق سے تمیز ہوسکے، کیونکہ جب اللہ نے مسلمانوں کو بدر کی جنگ میں غلبہ عطا کر دیا اور ان کے فتح کے چرچے ہونے لگے تو مسلمانوں کی صف میں ظاہری طور پر ایسے لوگ داخل ہو گئے جو درحقیقت باطن میں ان کے ساتھ نہیں تھے، لہذا اللہ کی حکمت کا یہ تقاضا ہوا کہ اپنے بندوں کو آزما کے مومن صادق اور منافق کے درمیان

تمییز کردے، چنانچہ اس جنگ میں منافقوں نے اپنا سر نکالا اور کھل کر وہ بات کہہ دی جو وہ چھپائے ہوئے تھے، اور اس طرح سے مسلمانوں کو پتہ چل گیا کہ خود ان کے اپنے گھروں کے اندر بھی ان کے دشمن موجود ہیں، اس لئے ان کا مقابلہ کرنے کے لئے تیار اور ان سے محتاط ہو گئے۔

چہارم: خوشی و غمی، کراہت و رضامندی، فتح و ناکامی دونوں حالتوں میں اپنے دوستوں اور اپنے گروہ کی عبودیت کو جانچنا اور پرکھنا۔ پس اگر وہ پسندیدگی اور ناپسندیدگی دونوں حالتوں میں اللہ کی اطاعت و عبودیت پر ثابت قدم رہتے ہیں تو حقیقت میں وہ اللہ کے بندہ ہیں۔

پنجم: اگر رب العالمین ہمیشہ انہیں فتح و کامیابی سے نوازتا اور انہیں ہر موڑ پر ان کے دشمنوں پر غلبہ عطا کرتا رہے تو ان کے نفوس سرکشی کے شکار ہو جائیں گے اور ان کے اندر کبر و نخوت اور غرور و گھمنڈ پیدا ہو جائے گا۔ لہذا اسکے بندے خوشی و غمی، تنگ دستی و فراخی کے ذریعہ ہی صحیح رہ سکتے ہیں۔

ششم: جب اللہ نے انہیں مغلوبیت اور شکست و ریخت کے ذریعہ آزمایا تو انہوں نے خاکساری و انکساری کا

مظاہرہ کیا اور اسکے تابع فرمان ہو گئے، جس کی وجہ سے وہ اس کی طرف سے عزت و نصرت کے مستحق ہوئے۔

ہفتم: اللہ رب العالمین نے اپنے مومن بندوں کے لیے کرامت کے گھر جنت میں ایسے منازل (مرتبے و مقامات) تیار کر رکھے جہاں تک انکے اعمال کی رسائی نہیں ہے، بلکہ محنت و آزمائش ہی کے ذریعہ ہی وہ وہاں تک پہنچ سکتے ہیں، لہذا اللہ نے انکے لئے اپنی آزمائش و ابتلاء کا ایک ایسا سبب مہیا کر دیا جسکے ذریعہ اس مقام و مرتبہ تک پہنچ سکیں۔

ہشتم: نفوس دائمی عافیت، فتح و نصرت اور مالداری سے سرکشی اور دنیا کی طرف میلان میں مبتلا ہو جاتے ہیں اور یہ ایک ایسی بیماری ہے جو اللہ اور آخرت کے گھر کی طرف جانے میں رکاوٹ بن جاتی ہے، اسلئے جب اللہ نے ان نفوس کو دار آخرت کی کرامت سے نوازنا چاہا تو ان نفوس کے لئے آزمائش و امتحان مہیا کر دیا جو اس بیماری کا مداوا ثابت ہو سکیں، اور یہ ابتلاء و آزمائش اس ڈاکٹر کے مانند ہیں جو بیمار شخص کو ناپسندیدہ دواء پلاتا ہے اور اسکے جسم سے درد و تکلیف پہنچانے والی رگ کو کاٹ دیتا ہے تاکہ اس سے بیماری کا خاتمہ ہو سکے،

اگر اس کو اسی طرح چھوڑ دیا جائے تو اس پر خوابش نفس غالب آجائے گا یہاں تک کہ اسی کے اندر وہ ہلاک ہو جائے گا۔

نہم: شہادت اللہ کے نزدیک اسکے مقرب بندوں کے مراتب میں سب سے بالا تر درجہ ہے، اور شہداء اللہ کے چہیتے اور خصوصی بندوں میں سے مانے جاتے ہیں، اور صدیقیت کے بعد شہادت ہی کا درجہ آتا ہے، اور شہادت کو حاصل کرنے کا کوئی ذریعہ نہیں ہے مگر ان اسباب کے مقدر کرنے کے ذریعہ جو شہادت تک دشمن کے تسلط کے ذریعہ پہنچاتے ہیں۔

دسواں: اللہ تعالیٰ جب اپنے دشمنوں کو ہلاک و نیست و نابود کرنا چاہتا ہے تو ان کے لئے ایسے اسباب پیدا فرماتا ہے جو ان کی ہلاکت کو واجب کر دیتی ہیں، اور کفر کے بعد اس کا سب سے بڑا سبب: انکی ظلم و سرکشی، اللہ کے بندوں کی ایذا رسانی میں حد سے گذر جانا، ان سے جنگ و جدال کرنا اور ان پر تسلط جمانا ہے۔ چنانچہ اس کے ذریعہ اللہ رب العالمین کے اولیاء گناہوں اور برائیوں سے پاک و صاف ہو جاتے ہیں، اور اس کے دشمن اپنی ہلاکت و تباہی کے اسباب میں اور بڑھ جاتے ہیں۔

تیسویں مجلس

نبی ﷺ کی اپنی امت کے ساتھ رفق و نرمی (۱)

آپ ﷺ اپنی امت کے ساتھ بہت نرمی و آسانی کرنے والے تھے، آپ ﷺ کو جب بھی دو معاملوں میں اختیار دیا جاتا تو آپ ﷺ امت پر آسانی کے پیش نظر اور ان سے مشقت و تنگی کو دور کرنے کی خاطر اس میں سے سب سے آسان کو ہی اختیار کرتے تھے۔ اسی لئے آپ ﷺ کا ارشاد ہے: "اللہ تعالیٰ نے مجھے سختی کرنے والا اور مشقت میں ڈالنے والا بنا کر نہیں بھیجا ہے بلکہ آسانی پیدا کرنے والا معلم بنا کر بھیجا ہے۔" (رواہ مسلم)

اور آپ ﷺ نے فرمایا: "اللہ تعالیٰ رفیق و مہربان ہے اور نرمی کو پسند کرتا ہے، اور نرمی و رفق پر جو عطا کرتا ہے وہ سختی اور تشدد پر نہیں دیتا۔" (ابوداؤد نے روایت کیا اور البانی نے صحیح قرار دیا)

اور آپ ﷺ کا ہی فرمان ہے: "جس چیز میں نرمی و آسانی برتی جاتی ہے اس کا معاملہ سنور جاتا ہے اور جس چیز سے نرمی و آسانی ختم کر دی جاتی ہے وہ عیب دار ہو جاتی ہے۔" (رواہ مسلم)

اور اللہ رب العالمین نے خود آپ ﷺ کو رحمت و شفقت سے متصف کیا جیسا کہ اللہ تعالیٰ کا فرمان ہے : ﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ﴾ (سورة التوبة: ۱۲۸)

” (مسلمانو!) تمہارے لئے تم ہی میں سے ایک رسول آئے ہیں، جن پر بروہ بات شاق گزرتی ہے، جس سے تمہیں تکلیف ہوتی ہے، تمہاری ہدایت کے بہت خواہش مند ہیں، مومنوں کے لئے نہایت شفیق و مہربان ہیں، ”

آپ ﷺ کی اپنی امت کے ساتھ رفیق و مہربانی ہی کا ایک مظہر یہ ہے کہ ایک شخص نے آپ ﷺ کے پاس آکر کہا: ”اے اللہ کے رسول! میں ہلاک ہو گیا“

تو آپ ﷺ نے کہا: ”کس چیز نے تمہیں ہلاک کر دیا؟ تو اسنے کہا کہ: میں رمضان میں اپنی بیوی سے جماع کر بیٹھا“

تو آپ ﷺ نے فرمایا: ”کیا تو ایک غلام آزاد کر سکتا ہے؟“

اسنے کہا: نہیں۔

آپ ﷺ نے کہا: ”کیا تو مسلسل دو مہینے کا روزہ رکھ سکتا ہے؟“

اسنے کہا: نہیں۔

آپ ﷺ نے کہا: "کیا تو ساتھ مسکین کو کھانا کھلا سکتا ہے؟"

اسنے کہا: نہیں.

راوی کہتے ہیں کہ پھر وہ بیٹھ گیا, اور آپ ﷺ کے پاس کہیں سے کھجور کی ایک ٹوکری آئی, تو آپ ﷺ نے فرمایا: "کہ تم اس کو صدقہ کر دو"

تو اس آدمی نے کہا: "کیا اپنے سے بھی زیادہ فقیر پر صدقہ کر دوں؟ اللہ کی قسم! مدینہ کے دونوں لالوں (لال وکالے پتھر) کے بیچ مجھ سے زیادہ کوئی ضرورت مند نہیں.

تو آپ ﷺ ہنس پڑے یہاں تک کہ آپ ﷺ کے دونوں کینچلی کے دانت ظاہر ہو گئے, پھر آپ ﷺ نے فرمایا: "اسے لے جاؤ اپنے اہل و عیال کو کھلا دو" (متفق علیہ)

تو دیکھا آپ نے اس گناہگار شخص کے ساتھ جس نے نہار رمضان میں بیوی سے جماع کا ارتکاب کیا تھا آپ ﷺ کتنی نرمی و مہربانی سے پیش آئے, آپ برابر اس کے ساتھ نرمی کرتے رہے, اور سخت سزا سے کم سزا کی طرف آتے رہے یہاں تک کہ آپ ﷺ نے اس کو وہ چیز دیدی جس سے اسکے گناہ کا کفارہ ہو جائے, بلکہ آپ ﷺ نے اسکی حاجت

ومحتاجگی کو سامنے رکھتے ہوئے اسے اس عطیہ کو لیکر اپنے اہل خانہ میں اس کو تقسیم کرنے کی اجازت مرحمت فرمادی، تو یہ رفیق نبوی کتنی عظیم تھی، اور یہ محمدی شفقت کتنی عظیم تھی۔

اور یہ معاویہ بن حکم سلمیٰ ہیں فرماتے ہیں کہ :
 "دریں اثناء کہ میں آپ ﷺ کے ساتھ نماز پڑھ رہا تھا کہ قوم میں سے ایک آدمی نے چھینکا، تو میں نے کہا : "یرحمک اللہ" (اللہ تم پر رحم فرمائے) تو قوم کے لوگ مجھے ترچھی نظروں سے دیکھنے لگے، تو میں نے کہا : ہائے تمہاری مائیں تمہیں گم پائیں! کیا بات ہے کہ تم مجھے گھور کر دیکھ رہے ہو؟ تو وہ لوگ اپنے ہاتھوں کو رانوں پر مارنے لگے، جب میں نے انکو دیکھا کہ وہ مجھے خاموش کرنے کی کوشش کر رہے ہیں تو میں خاموش ہو گیا، جب آپ ﷺ - میرے ماں باپ آپ پر قربان ہوں۔ نماز سے فارغ ہوئے تو میں نے آپ ﷺ سے بڑھ کر آپ سے قبل اور بعد کوئی معلم نہیں دیکھا، اللہ کی قسم! نہ تو مجھے ڈانٹا، نہ ہی مارا، نہ ہی گالی دیا، آپ ﷺ نے فرمایا : "بے شک ان نمازوں میں لوگوں کی بات چیت میں سے کوئی بھی چیز درست نہیں بلکہ یہ تسبیح و تکبیر اور قرآن کریم کی تلاوت کے لئے بنائی گئی ہیں" (رواہ مسلم)

امام نووی فرماتے ہیں کہ: "اسمیں آپ ﷺ کے عظیم اخلاق کی دلیل ہے جس کی رب العالمین نے شہادت دی ہے، اور جاہلوں کے ساتھ مہربانی اور ان کے ساتھ شفقت و نرمی کرنے کی دلیل ہے، اسی طرح اسمیں جاہلوں کے ساتھ نرمی کرنے، اور انہیں بہترین تعلیم دینے اور ان کے ساتھ محبت و شفقت سے پیش آنے اور درست چیز کو ان کے ذہن سے قریب کرنے میں آپ ﷺ کی ان تمام عادتوں کو اپنانے کی تعلیم دی گئی ہے۔"

آپ ﷺ کی اپنی امت کے ساتھ نرمی ہی کی مثالوں میں سے یہ بھی ہے کہ آپ ﷺ نے انہیں فرضیت کے خوف سے برابر روزہ یعنی صوم وصال سے منع فرمایا ہے۔

اسی طرح آپ ﷺ کی اپنی امت کے ساتھ شفقت و نرمی کی مثالوں میں سے رمضان میں تین رات یا اس سے زیادہ تراویح کی نماز جماعت سے پڑھا کر رک جانا ہے تاکہ امتیوں پر فرض نہ ہو جائے (اور پھر ان پر شاق گزرے)۔

اسی طرح آپ ﷺ کی امتیوں کے ساتھ نرمی ہی کی مثالوں میں سے یہ ہے کہ آپ ﷺ مسجد میں داخل ہوتے ہیں، تو دونوں کھمبوں کے بیچ ایک رسی بندھی

ہوئی دیکھ کر فرماتے ہیں: "یہ کیسی رسی ہے؟
 تولوگوں نے کہا کہ: یہ زینب رضی اللہ عنہا کی رسی
 ہے جب عبادت کرتے کرتے انہیں سستی و تھکاوٹ
 کا احساس ہوتا ہے تو اسی سے لٹک جاتی ہیں، تو آپ
 ﷺ نے فرمایا: "اسے کھولو، تم میں سے ہر آدمی نشاط
 و چستی کی حالت میں نماز پڑھے اور جب اسے
 کمزوری و سستی آجائے تو اسے بیٹھ جانا چاہیے."
 (متفق علیہ)

اکتیسویں مجلس

نبی ﷺ کی اپنی امت کے ساتھ رفیق و نرمی (۲)

ابھی مسلسل گفتگو آپکا امتیوں کے ساتھ نرمی کے برتاؤ کے بارے میں جاری ہے۔

انس بن مالک رضی اللہ عنہ مرفوعاً بیان کرتے ہیں کہ ہم لوگ آپ ﷺ کے ساتھ مسجد میں بیٹھے ہوئے تھے کہ اتنے میں ایک اعرابی آکر مسجد میں پیشاب کرنے لگا، تو آپ کے صحابہ کرام نے کہا مہ مہ (یعنی ٹھہرو، ٹھہرو)۔

تو آپ ﷺ نے فرمایا: "اسے چھوڑ دو، ڈانٹو نہیں" تو ان لوگوں نے اسے چھوڑ دیا یہاں تک کہ پیشاب سے فارغ ہو گیا۔

پھر آپ ﷺ نے اسے بلایا اور اس سے فرمایا: "بے شک یہ مسجدیں پیشاب و پاخانہ کے لئے نہیں ہیں بلکہ یہ تو صرف اللہ کے ذکر اور تلاوت قرآن کے لئے بنائی گئی ہیں۔"

راوی کہتے ہیں پھر آپ ﷺ نے قوم کے ایک آدمی کو ڈول لانے کو کہا تو وہ ڈول بھر کر پانی لائے اور اس پر بہا دیے۔ " (متفق علیہ)

اور رفق محمدی ہی کی مثالوں میں سے یہ بھی ہے کہ ایک نوجوان آپ ﷺ کے پاس آکر کہنے لگا کہ اے اللہ کے رسول! مجھے زنا کی اجازت دیدیجئے!!

یہ سن کر قوم کے لوگ اسکی طرف متوجہ ہو کر ڈانٹنے لگے، اور کہا چھین چھین تو آپ ﷺ نے فرمایا: "اسے میرے قریب لاؤ تو وہ آپکے قریب ہوا۔

آپ نے کہا: "کیا تو اپنی ماں کے ساتھ زنا کو پسند کریگا؟

تو اسنے کہا: نہیں اللہ کی قسم اللہ مجھے آپ پر قربان کرے، آپ ﷺ نے فرمایا: اور نہ ہی لوگ اپنی ماؤں کے ساتھ زنا کرنے کو پسند کرتے ہیں۔

تو کیا تو اپنی بیٹی کے ساتھ زنا کرنے کو پسند کریگا؟

اسنے کہا: نہیں اللہ کی قسم اے اللہ کے رسول! اللہ مجھے آپ پر قربان کرے۔

آپ ﷺ نے کہا: اور لوگ بھی اپنی بیٹیوں کے ساتھ زنا کرنے کو ناپسند کرتے ہیں۔

تو کیا تو اپنی بہن کے ساتھ زنا کرنے کو پسند کریگا؟

اسنے کہا: نہیں اللہ کی قسم! اللہ مجھے آپ پر قربان کرے۔

آپ ﷺ نے کہا: اور نہ ہی لوگ اپنی بہنوں کے ساتھ زنا کرنے کو پسند کرتے ہیں۔

تو کیا تو اپنی پھوپھی کے ساتھ زنا کو پسند کریگا؟

اسنے کہا: نہیں اللہ کی قسم! اللہ مجھے آپ پر قربان کرے۔

آپ ﷺ نے کہا: اور نہ ہی لوگ اپنی پھوپھیوں کے ساتھ زنا کرنے کو پسند کرتے ہیں۔

تو کیا تو اپنی خالہ کے ساتھ زنا کو پسند کریگا؟

اسنے کہا: نہیں اللہ کی قسم! اللہ مجھے آپ پر قربان کرے۔

آپ ﷺ نے کہا: اور نہ ہی لوگ اپنی خالاؤں کے ساتھ زنا کو پسند کرتے ہیں "

پھر آپ ﷺ نے اسکے سر پر ہاتھ رکھ کر یہ دعا فرمائی کہ: "اے اللہ! تو اسکے گناہوں کو بخش دے، اور اسکے دل کو پاک کر دے، اور اس کی شرمگاہ کی حفاظت فرما"

اس دن کے بعد سے اس نوجوان نے کسی (بری) چیز کی طرف مڑ کر نہیں دیکھا۔ (رواہ احمد)

اسی نرم اسلوب کے ذریعہ آپ ﷺ نے اس نوجوان کے دل میں گھس کر اسکے زنا کے طلب کرنے کو اسکی نظروں میں قبیح بنادیا اور یہ نرم رویہ اس نوجوان کی اصلاح و استقامت کا سبب بنی .

آپ ﷺ کے امتیوں کے ساتھ نرمی ہی کی مثال میں سے وہ واقعہ بھی جسے ابن عباس رضی اللہ عنہما نے مرفوعاً روایت کیا ہے کہ دریں اثناء کہ آپ ﷺ خطبہ دے رہے تھے کہ ایک آدمی کھڑا ہوا نظر آیا تو آپ نے اسکے بارے میں پوچھا تو لوگوں نے کہا: یہ ابواسرائیل ہیں انہوں نے دھوپ میں کھڑے رہنے کی نذرمان رکھی ہے اور یہ کہ نہ تو بیٹھیں گے نہ ہی سایہ حاصل کریں گے، اور نہ ہی کسی سے بولے گے، اور روزہ رہیں گے۔ تو آپ ﷺ نے فرمایا: " انہیں حکم دو کہ بات چیت کریں، اور سایہ بھی حاصل کریں، اور بیٹھ جائیں اور اپنے روزہ کو پورا کریں " (رواہ البخاری)

اور رفق و نرمی ہی میں سے وہ بھی ہے جسے عبداللہ بن عمرو بن عاص رضی اللہ عنہما نے مرفوعاً روایت کیا ہے کہتے ہیں کہ: " نبی ﷺ کو خبر ملی کہ میں کہتا ہوں: اللہ کی قسم میں جب تک زندہ رہا (یا زندگی بھر) دن میں روزہ رکھوں گا اور رات کو قیام کروں گا۔ تو آپ ﷺ نے کہا: " کیا تم یہ بات کہتے ہو؟ " تو میں

نے کہا: آپ پر میرے ماں باپ قربان ہوں اے اللہ کے رسول! میں نے یہ بات کہی ہے تو آپ ﷺ نے فرمایا: "تم اسکی طاقت نہیں رکھ سکو گے، لہذا تم روزہ بھی رکھو اور افطار بھی کرو، رات کو سوؤ بھی اور قیام بھی کرو، تم ہر مہینہ تین دن روزہ رکھو، اسلئے کہ ایک نیکی دس گنا بڑھا دی جاتی ہے، اور یہ صیام دہر (زندگی بھر روزہ رکھنے) کی طرح ہے"

اور ایک روایت میں آپ ﷺ نے فرمایا: "کیا مجھے خبر نہیں ملی ہے کہ تم دن بھر روزہ رکھتے ہو اور رات بھر قیام کرتے ہو؟" تو میں نے کہا: کیوں نہیں، اے اللہ کے رسول! تو آپ ﷺ نے فرمایا: "تم ایسا نہ کرو، تم روزہ بھی رکھو اور افطار بھی کرو، رات کو سوؤ بھی اور قیام بھی کرو، اسلئے کہ تمہارے جسم کا تمہارے اوپر حق ہے، تمہاری آنکھ کا تمہارے اوپر حق ہے، تمہاری بیوی کا بھی تمہارے اوپر حق ہے، اور تمہاری زیارت کرنے والے (مہمان) کا تمہارے اوپر حق ہے، اور تمہارے لئے یہی کافی ہے کہ ہر مہینہ تین دن روزہ رکھو، اسلئے کہ ہر نیکی کا بدلہ دس گنا اجر ہے، اور یہی صیام دہر ہے"

عبداللہ بن عمرو فرماتے ہیں کہ: میں نے اپنے نفس پر سختی کی، اسلئے مجھ پر سختی کی گئی، میں نے کہا اے اللہ کے رسول! میں اس کی قوت رکھتا ہوں،

تو آپ ﷺ نے فرمایا: "تم اللہ کے نبی داود علیہ السلام کی طرح روزہ رکھو، اور اس پر زیادتی نہ کرنا" تو میں نے کہا: صوم داودی کیا ہے؟ تو آپ ﷺ نے فرمایا: "نصف دھر (یعنی ایک دن روزہ رکھنا دوسرے دن افطار کرنا)" عبداللہ بن عمرو جب بوڑھے ہوئے تو کہا کرتے: "کاش میں رسول ﷺ کی رخصت کو قبول کر لیا ہوتا" (متفق علیہ)

بتیسویں مجلس

غزوہ احزاب

صحیح تر قول کے مطابق شوال ۵ھ ہجری میں غزوہ احزاب پیش آیا جو غزوہ خندق کے نام سے مشہور ہے۔

غزوہ کا سبب : جب آپ ﷺ نے یہود بنی نضیر کو جنہوں نے آپ ﷺ کے قتل کی ناپاک کوشش کی تھی، مدینہ سے جلاوطن کر دیا، تو ان کے سرداروں کا ایک گروہ مکہ پہنچا، اور قریش کو رسول ﷺ کے خلاف جنگ کرنے پر ابھارتے اور اکساتے ہوئے انہیں اپنی مدد کا یقین دلایا تو قریش تیار ہو گئے، اور آپ ﷺ سے قتال کے لئے ان کے ساتھ متحد ہو گئے، پھر یہودی سرداروں سے نکل کر بنو غطفان اور بنو سلیم کے پاس آئے اور انہیں بھی آمادہ جنگ کیا، چنانچہ وہ بھی تیار ہو گئے، پھر وہ بقیہ قبائل عرب میں گھوم گھوم کر آپ ﷺ سے جنگ کرنے کی انہیں ترغیب دی۔

قریش ابوسفیان کی قیادت میں چار ہزار لشکر کے ساتھ نکلے جن میں تین سو گھوڑ سوار، اور پندرہ سو اونٹ تھے، جب یہ لشکر مرالظہر ان پہنچا تو بنو سلیم کے سات سو لوگ اس میں شامل ہو گئے، ان کے ساتھ

بنو اسد بھی روانہ ہوئے، اسی طرح فزارہ کے ایک ہزار اور اشجع کے چار سو اور بنو مرہ کے بھی چار سو آدمی انکے ساتھ روانہ ہوئے، اور تمام لوگوں کی تعداد جو خندق میں ملے دس ہزار تھی اور وہی احزاب ہیں۔

جب رسول ﷺ کو مکہ سے انکے پہنچنے کا پتہ چلا تو لوگوں کو بلایا، تو سلمان فارسی رضی اللہ عنہ نے مدینہ اور دشمنوں کے بیچ خندق کھودنے کا مشورہ دیا، تو آپ نے اسکا حکم دیدیا، اور مسلمانوں نے اس کے کھودنے کی طرف مبادرت کی، اور آپ ﷺ خود بھی اس کی کھدائی میں شریک ہوئے، اور خندق کی کھدائی سلع نامی پہاڑ کے سامنے ہوئی، اس طرح سے کہ مسلمانوں نے پہاڑ کو اپنی پشت کے پیچھے کر دیا اور خندق کو اپنے اور کافروں کے بیچ کر دیا۔

مسلمان خندق کے کھدائی سے چھ (۶) دن میں فارغ ہوئے، تو آپ ﷺ اور صحابہ کرام جنکی تعداد تین ہزار تھی پہاڑ کے پیچھے اور خندق کو سامنے رکھ کر قلعہ بند ہو گئے۔

نبی ﷺ نے عورتوں اور بچوں کے بارے میں حکم دیا اور وہ مدینہ کی گڑھیوں میں محفوظ کر دیے گئے۔

حی بن اخطب بنی قریظہ کے پاس گیا، بنو قریظہ اور رسول ﷺ کے مابین عہد و پیمانہ تھا، تو وہ خبیث

برابر ان کو اکساتا اور بھڑکاتا رہا یہاں تک کہ انہوں نے رسول ﷺ کے ساتھ جو معاہدہ تھا اسے توڑ دیا، اور مشرکین کے ساتھ رسول کے خلاف جنگ کرنے کے لئے شامل ہو گئے۔ اور اس طرح سے مسلمانوں پر آزمائش بڑھ گئی، اور نفاق نے سر نکالا، بنو حارثہ کے کچھ لوگوں نے آپ ﷺ سے مدینہ واپس جانے کی اجازت مانگی اور کہا: "ہمارے گھر غیر محفوظ ہیں، حالانکہ وہ غیر محفوظ نہیں تھے، وہ تو بس بھاگنا چاہتے تھے" [الأحزاب: ۱۳]

اور بنو سلمہ نے پسپائی کا ارادہ کر لیا پھر اللہ رب العالمین نے دونوں جماعتوں کو ثابت قدمی عطا کی۔

براء بن عازب رضی اللہ عنہ فرماتے ہیں کہ: "جب آپ ﷺ نے ہمیں خندق کے کھودنے کا حکم دیا تو خندق کے ایک حصہ میں ایک چٹان اڑے آگیا جس سے گڈال اچٹ جاتی تھی، ہم نے آپ ﷺ سے اسکی شکایت کی، تو آپ ﷺ آئے، جب اسے دیکھا تو آپ ﷺ نے اپنا کپڑا نکالا، گڈال لی، اور "بسم اللہ" کہہ کر کے ایک ضرب لگائی تو اسکا تہائی حصہ ٹوٹ گیا، اور فرمایا: "اللہ اکبر، مجھے شام کی کنجیاں دی گئی ہیں، اللہ کی قسم! میں اسوقت اس کے سرخ محلوں کو دیکھ رہا ہوں" پھر دوسری مرتبہ مارا، تو اس کا دو تہائی ٹوٹ گیا، اور فرمایا: "اللہ اکبر، مجھے فارس کی

کنجیاں عطا کی گئی ہیں، اللہ کی قسم! میں اسوقت مدائن کا سفید محل دیکھ رہا ہوں" پھر آپ نے تیسری بار مارا تو بقیہ پتھر ٹوٹ گیا، اور فرمایا: "اللہ اکبر، مجھے یمن کی کنجیاں عطا کی گئی ہیں، اللہ کی قسم میں اسوقت یہاں سے صنعاء کے پھاٹک دیکھ رہا ہوں"

مشرکوں نے ایک ماہ تک رسول ﷺ کا محاصرہ کر رکھا اور انکے مابین خندق کے حائل ہونے کی وجہ سے کوئی جنگ نہ ہوسکی۔

سیرت نگاروں نے لکھا ہے کہ: "خندق کے دن بہت زیادہ خوف بڑھ گیا تھا، لوگ ہمت ہار بیٹھے، بال بچوں اور مال و دولت پر خطرہ محسوس کیا جانے لگا۔ قریش کے چند گھوڑسوار خندق کے ایک تنگ حصے کو تلاش کر کے اس میں اپنے گھوڑے کدائیے اور ان کی ایک جماعت نے خندق پار کر لیا، جن میں عمرو بن ود بھی تھا جو ستر سال کا تھا، وہ مسلمانوں کو مبارزت کے لئے للکارنے لگا، تو علی رضی اللہ عنہ اسکے مقابلے کے لئے نکلے اور اسے جہنم رسید کر دیا۔

جب صبح ہوئی تو انہوں نے ایک بہت بڑی ٹولی تیار کی جن میں خالد بن ولید بھی تھے، اور مسلمانوں سے

رات تک لڑتے رہے، آپ ﷺ کو اس روز ظہر اور عصر کی نماز پڑھنے کا موقع نہیں مل سکا، تو آپ ﷺ نے فرمایا: "انہوں نے ہمیں درمیانی نماز (عصر) سے روک دیا، اللہ انکے گھروں اور قبروں کو آگ سے بھر دے" پھر اللہ نے اپنی طرف سے ایک ایسی تدبیر فرمائی جس سے دشمن پسپائی اور جنگ بند کرنے پر آمادہ ہو گئے، اور انکی جماعتوں میں تفریق ڈال دی، وہ اس طرح کہ نعیم بن مسعود اسلام لے آئے، اور مشرکین اور یہود کو اسکا علم نہیں ہو سکا، چنانچہ وہ باری باری - قریش اور بنو قریظہ کے پاس گئے اور انہیں پسپائی اور ترک جنگ پر آمادہ کر دیا۔ پھر اللہ کی طرف سے ایک سخت ہوا چلی، تو ابوسفیان نے اپنے ساتھیوں سے کہا: "تم اپنے گھروں میں نہیں ہو، گھوڑے اور اونٹ سبھی ہلاک ہو چکے، اور قریظہ نے اختلاف کر لیا، اور آندھی سے جو ہمارا برا حال ہوا ہے وہ تمہارے سامنے ہے، اسلئے کوچ کر چلو، میں تو واپس لوٹ رہا ہوں۔ اس دن مشرکوں میں سے تین لوگ قتل کئے گئے، اور مسلمانوں میں سے چھ لوگ شہید ہوئے۔¹

¹ انظر "الوفاء باحوال المصطفى" ص (۷۱۳-۷۱۴) وزاد المعاد (۲۶۹/۳-۲۷۰).

تینتیسویں مجلس نبی ﷺ کا انصاف

اسلام مطلق عدل و انصاف لے کر آیا ہے، جیسا کہ اللہ کا فرمان ہے: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ﴾ (سورة النحل: ۹۰)

”بے شک اللہ انصاف اور احسان اور رشتہ داروں کو (مالی) تعاون دینے کا حکم دیتا ہے، اور بے حیائی اور ناپسندیدہ افعال اور سرکشی سے روکتا ہے، وہ تمہیں نصیحت کرتا ہے تاکہ تم اسے قبول کرو۔“

اور اللہ کا فرمان: ﴿وَلَا يَجْرِمَنَّكُمْ شَنَاٰنُ قَوْمٍ عَلَىٰ أَلَّا تَعْدِلُوا اَعْدِلُوا هُوَ اَقْرَبُ لِلتَّقْوَىٰ﴾ (سورة المائدة: ۸)

”اور کسی قوم کی عداوت تمہیں اس بات پر نہ ابھارے کہ تم عدل و انصاف سے کام نہ لو، انصاف کرو یہی بات تقویٰ کے زیادہ قریب ہے۔“

آپ ﷺ کے عمومی عدل و انصاف کی مثالوں میں سے یہ ہے کہ ایک مرتبہ بنو مخزوم کی ایک شریف عورت نے چوری کا ارتکاب کیا، تو قریش کو اس عورت کے معاملہ نے غمگین کر دیا، اور انہوں نے آپ ﷺ کے پاس حد کو روکنے کے سلسلہ میں سفارش

کا ارادہ کیا، تو انہوں نے کہا: اس کے لئے کون آپ سے بات کرے گا؟" پھر انہوں نے کہا: "اس کی جرأت تو اسامہ بن زید جو رسول ﷺ کے چہیتے ہیں وہی کر سکتے ہیں، تو ان کو لے کر آپ ﷺ کے پاس آئے، تو اسامہ نے جب اس سلسلہ میں آپ ﷺ سے بات کی تو آپ ﷺ کا چہرہ مبارک بدل گیا، اور فرمایا: "کیا تم اللہ کے حدود میں سے ایک حد کے بارے میں سفارش کرتے ہو؟" تو اسامہ نے کہا: "میرے لیے استغفار کر دیجئے اے اللہ کے رسول !

جب شام ہوا تو آپ ﷺ کھڑے ہوئے اور خطبہ دیا، اللہ کی حمد و ثنا بیان کی، پھر فرمایا: "اما بعد، بے شک تم سے پہلے لوگ اس بات کی وجہ سے ہلاک کر دیے گئے، کہ جب ان میں کوئی شریف آدمی چوری کرتا تو اسے چھوڑ دیتے، اور جب ضعیف و کمزور آدمی چوری کرتا تو اس پر حد نافذ کرتے، اس ذات کی قسم جس کے ہاتھ میں میری جان ہے، اگر فاطمہ بنت محمد بھی چوری کرتی تو میں اس کے ہاتھ کاٹ دیتا۔" (متفق علیہ)

یہ ہے نبوی انصاف جو کسی شریف اور کمتر کے بیچ، یا مالدار و فقیر کے درمیان، یا حاکم و محکوم کے درمیان تفریق نہیں کرتی، سب کے سب حق و انصاف کے ترازو میں برابر ہیں۔

اور عدالت نبوی ہی کی ایک مثال یہ بھی ہے کہ نعمان بن بشیر رضی اللہ عنہ فرماتے ہیں کہ: "میرے باپ نے مجھے ایک تحفہ دیا، تو ان کی والدہ عمرہ بنت رواحہ نے کہا: اللہ کی قسم! میں اس وقت تک راضی نہیں ہوں گی جب تک کہ رسول ﷺ گواہی نہ دیدیں، تو وہ آپ ﷺ کے پاس آئے، اور کہا کہ: "میں نے اپنے بیٹے کو جو عمرہ بنت رواحہ سے ہے، ایک ہدیہ دیا ہوں، تو اس نے مجھے یہ حکم دیا کہ آپ کو اس پر شاہد بناؤں، اے اللہ کے رسول! تو آپ ﷺ نے فرمایا: "کیا تو نے اپنے باقی بچوں کو بھی اسی طرح دیا ہے؟" تو انہوں نے کہا نہیں، تو آپ ﷺ نے فرمایا: "اللہ سے ڈرو اور اپنے بچوں کے بیچ انصاف کرو" پھر بشیر رضی اللہ عنہ لوٹ گئے اور اپنے عطیہ کو واپس لے لیا۔" (متفق علیہ)

ایک دوسری روایت میں ہے کہ آپ ﷺ نے کہا: "کیا تمہارے اس کے علاوہ بھی بیٹے ہیں؟" تو انہوں نے کہا: ہاں، تو آپ ﷺ نے فرمایا: "کیا سب کو اسی جیسا دیا ہے؟" تو انہوں نے کہا: نہیں، تو آپ ﷺ نے فرمایا: "میں ظلم و ناانصافی پر گواہی نہیں دیتا" (متفق علیہ)

اور ذوالخویصرہ تمیمی آپ ﷺ کے پاس آتا ہے اس حال میں کہ آپ ﷺ مال (غنیمت) تقسیم کر رہے ہوتے ہیں، اور کہتا ہے: اے محمد! انصاف سے کام لیجئے، تو آپ

ﷺ فرماتے ہیں: "تیری تباہی ہو! جب میں نہیں انصاف کروں گا تو کون کریگا؟ یقیناً میں بربادی اور خسارہ میں رہوں گا اگر انصاف سے کام نہ لوں گا" (متفق علیہ)

آپ ﷺ ہی ہیں جن کو اللہ نے فضیلت سے نوازا اور عادل قرار دیا ہے اور اپنے وحی پر امین بنایا ہے تو پھر آپ کیسے عدل و انصاف سے کام نہ لیں گے؟ جبکہ آپ ﷺ ہی کا فرمان ہے: "بے شک انصاف پرور اللہ کے پاس نور کے منبروں پر جلوہ گرہوں گے، جو اپنے حکم میں، اہل و عیال اور رعایا (یا ماتحت لوگوں) کے ساتھ انصاف سے کام لیتے ہیں." (رواہ مسلم)

جہاں تک بیویوں کے درمیان آپ ﷺ کے عدل و انصاف کرنے کی بات ہے تو آپ ﷺ کا حقہ عدل و انصاف سے کام لیتے تھے، اس طور پر کہ آپ جس چیز کی تقسیم پر قادر تھے اسے ان کے درمیان مکمل انصاف کے ساتھ تقسیم کرتے تھے جیسے گھراور نان و نفقہ وغیرہ، چاہے سفر ہو یا حضر، آپ ہر ایک کے پاس ایک رات گزارتے، اور جو کچھ آپ ﷺ کے پاس ہوتا ہر ایک پر برابر خرچ کرتے تھے، اور ہر ایک کے لئے ایک کمرہ تیار کروایا تھا، اور جب آپ سفر پر نکلنے کا ارادہ کرتے تو ان کے مابین قرعہ اندازی کرتے تھے اور جس کے نام کا قرعہ نکلتا تھا

اسی کے ساتھ سفر کرتے۔ آپ نے اس بارے میں کبھی کسی طرح کی کمی و کوتاہی نہ برتی، یہاں تک کہ مرض موت میں بھی، آپ کو ہریوی کے پاس اس کی باری میں لے جایا جاتا تھا، اور جب آپ پر یہ چیز شاق گزری، اور ان کو پتہ چل گیا کہ آپ عائشہ رضی اللہ عنہا کے گھر میں مستقر ہونا چاہتے ہیں، تو تمام بیویوں نے آپ کو اس بات کی اجازت دیدی کہ عائشہ کے گھر میں بیماری کے ایام گذاریں، چنانچہ آپ ﷺ انہیں کے پاس ٹہرے رہے یہاں تک کہ اللہ کو پیارے ہو گئے، ان بیویوں کے ساتھ اس قدر عدل و انصاف کے باوجود بھی آپ اللہ سے یہ معذرت کرتے تھے کہ: "اے اللہ! یہ میری تقسیم ہے جس پر میں قدرت رکھتا ہوں، تو اے میرے پروردگار اس چیز پر میری ملامت نہ کرنا جس پر تو قدرت رکھتا ہے اور میں اس کے برتنے سے عاجز ہوں" (۱) (رواہ ابوداؤد و الترمذی)

آپ ﷺ نے ایک بیوی کو نظر انداز کر کے دوسری بیوی کی طرف مائل ہونے سے بھی خبردار کیا ہے جیسا کہ آپ ﷺ کا فرمان ہے: "جس شخص کے پاس دو بیویاں ہوں، اور وہ ان میں سے کسی ایک کی

¹ (۱) اخلاق النبی صلی اللہ علیہ وسلم فی القرآن والسنة (۱۲۷۱/۳)

طرف مائل ہو گیا، توقیامت کے دن اس حال میں آئے گا
کہ اسکا پہلو جھکا ہوا ہو گا" (رواہ مسلم)

چونتیسویں مجلس

یہودیوں کی ریشہ دوانیاں اور ان کے

تئیں آپ ﷺ کا موقف

جیسا کہ ہم ذکر کر چکے ہیں کہ آپ ﷺ نے مدینہ میں موجود یہودیوں سے صلح کیا تھا اور ان کے ساتھ آپس میں ایک دوسرے پر زیادتی نہ کرنے کا عہدو پیمان کیا تھا۔ مگر انہوں نے جلد ہی وہ معاہدہ توڑ دیا اور اپنی معروف روش عہد شکنی اور مکرو فریب اور سازشوں کے جال بننا شروع کر دیے۔

چنانچہ یہود بنوقینقاع کے مکرو فریب میں سے یہ ہے کہ جب انہوں نے آپ ﷺ کو غزوہ بدر کے موقعہ پر لوگوں کے ساتھ مشغول پایا تو اس کا ناجائز فائدہ اٹھا کر ان میں سے بعض نے ایک مسلم عورت کو ہراساں کیا اور کھلے بازار میں اس کے جسم سے کپڑے کو کھول دیا، تو اس عورت نے چیخ لگائی، تو ایک مسلمان کو غصہ آگیا اور اس یہودی کو قتل کر دیا، جواباً یہودی اس پر ٹوٹ پڑے اور اسے قتل کر دیا، جب آپ ﷺ غزوہ بدر سے واپس ہوئے تو یہود کو بلوا کر اس وقوع پذیر ہونے والے

شروہنگامے کے بارے میں دریافت کرنے کے لیے انہیں طلب کیا، تو انہوں نے سختی سے بات کی، بلکہ انہوں نے معاہدہ نامہ کو بھجوا کر جنگ کے لئے تیار ہو گئے، تو آپ ﷺ نے انکا محاصرہ کر لیا، لیکن جب انہوں نے دیکھا کہ ان کے پاس مسلمانوں سے مقابلہ کی طاقت نہیں تو انہوں نے آپ سے اس بات پر جان چھڑائی کہ آپ ﷺ انکے مال کو لے لیں، اور انکے بال بچوں اور عورتوں کو چھوڑ دیں، تو آپ ﷺ نے یہ چیز منظور کر لی، اور انہیں مدینہ سے نکال دیا، اس طرح سے مسلمانوں کو انکے قلعوں سے اسلحہ اور بہت سارے سامان (آلات و اوزار) حاصل ہوئے۔

رہا معاملہ بنو نضیر کے یہود کا تو انہوں نے بھی عہد شکنی کی، اور آپ ﷺ کو قتل کرنے کی کوشش کی۔ چنانچہ ہجرت کے چوتھے سال آپ ﷺ بنو نضیر کے یہاں ایک دیت کی ادائیگی کے سلسلہ میں مدد طلب کرنے کے لئے تشریف لے گئے، تو وہ دیوار کے پیچھے بیٹھ کر آپ ﷺ کو قتل کرنے کی ناپاک سازش رچنے لگے، وہ اس طرح سے کہ عمرو بن جحاش یہودی آپ ﷺ پر (دیوار کے اوپر سے) چکی کو اٹھا کر پھینک دے۔

لیکن آپ ﷺ کو آسمان سے اس کی خبر دیدی گئی، فوراً آپ ﷺ وہاں سے اٹھ کھڑے ہوئے اور مدینہ واپس آگئے۔

پھر آپ ﷺ نے ان کو یہ سزا دی کہ انہیں مدینہ سے خیبر کی طرف جلاوطن کر دیا، چنانچہ وہ اپنے ساز و سامان کو چھ سو اونٹوں پر لادے ہوئے، اور اپنے ہی ہاتھوں سے اپنے گھروں کو ڈھاتے ہوئے خیبر کی طرف نکل گئے۔

رہے بنو قریظہ کے یہود تو جیسا کہ گزر چکا ہے کہ انہوں نے عہد شکنی کی تھی اور غزوہ خندق میں آپ ﷺ کے خلاف جنگ کرنے میں مشرکوں اور احزاب کے حلیف تھے، لہذا جب اللہ نے احزاب (جتھوں) کو پسپا کر دیا اور انکی جمعیت کو منتشر کر دیا اور وہ واپس ہو گئے، تو نبی ﷺ تین ہزار لشکر کے ساتھ بنو قریظہ کو سزا دینے کے لئے نکلے، آپ ﷺ نے ان کا محاصرہ کر کے ان پر حصار کو تنگ کر دیا، تو انہوں نے آپ ﷺ سے سعد بن معاذ رضی اللہ عنہ کے حکم پر اترنے کا مطالبہ کیا، چنانچہ سعد نے یہ فیصلہ (حکم) دیا کہ انکے قتال پر قادر مردوں کو قتل کر دیا جائے، اور بچوں اور عورتوں کو قیدی بنالیا جائے، اور ان کے مالوں کو تقسیم کر دیا

جائے، لہذا ان کے مردوں کے گردن اڑائے گئے لیکن چند افراد کو اس حکم سے مستثنیٰ قرار دیا گیا۔ اس فیصلہ کو یہود نے خود اختیار کیا تھا کیونکہ انہوں نے آپ ﷺ سے یہ مطالبہ کیا تھا کہ ان کے بارے میں سعد بن معاذ فیصلہ کریں، اس گمان کی بنیاد پر کہ اوس کے ساتھ ان کے تعلقات ہونے کی وجہ سے وہ ان کے سلسلے میں نرمی وجھکاؤ کا رویہ اپنائیں گے۔ نیز یہود اپنے قیدیوں کو اس سے بھی بڑھ کر سزائیں دیتے تھے، جیسا کہ تورات میں کتاب گنتی (۱۸-۹:۳۱) میں وارد ہوا ہے جو مندرجہ ذیل ہے: بنو اسرائیل نے مدیانی عورتوں اور بچوں کو اسیر بنایا، اور ان کے مویشیوں کے تمام ریوڑ اور بھیڑ بکریوں کے تمام گلے اور سارا مال و اسباب لوٹ لیا، اور ان کے تمام شہروں کو ان کے گھروں اور قلعوں سمیت نذر آتش کر دیا۔ موسیٰ علیہ السلام ناراض ہو گئے، اور کہا: "کیا تم نے سب عورتوں کو زندہ باقی رکھا؟ تو اب سب لڑکوں کو قتل کر ڈالو، اور ہر اس عورت کو بھی مار ڈالو جو کسی آدمی سے ہمبستر ہو چکی ہو، لیکن ہر اس لڑکی کو اپنے لیے بچائے رکھو جو کبھی کسی مرد کے ساتھ سے ہمبستر نہ ہوئی ہو۔"

¹ اصل کتاب میں حوالہ اور عبارت میں کچھ خامی تھی جس کی بائبل کے اردو نسخے سے تصحیح کر دی گئی ہے۔ (ع. ر)

اللہ کی پناہ! کہ موسیٰ علیہ السلام اس طرح اجتماعی مردم کشی کا حکم دیں، لیکن اسی طرح انہوں نے تورات کو بدل ڈالا اور یہی انکا قیدیوں کے بارے میں حکم تھا¹۔

¹ (انظر: رحمة للعالمين"ص(۱۲۶،۱۲۵) ولباب الخيارص(۶۷،۶۷،۵۹)۔

پینتیسویں مجلس

قتال کی مشروعیت کیوں ہوئی؟

بے شک محمد ﷺ کے پاس کوئی تلوار نہیں تھی جسکے ذریعہ لوگوں کی گردنیں اڑاتے پھرتے رہے ہوں تاکہ لوگوں کو جبراً اسلام قبول کرائیں، قرآن کریم نے اس اصول کی نہایت ہی واضح انداز میں تردید کی ہے، اللہ کا فرمان ہے: ﴿لَا إِكْرَاهَ فِي الدِّينِ﴾ (سورۃ البقرۃ: ۲۵۶)

”دین میں کوئی زبردستی نہیں،“

اور اللہ نے فرمایا: ﴿أَقَانَتْ تُكْرَهُ النَّاسَ حَتَّىٰ يَكُونُوا مُؤْمِنِينَ﴾ (سورۃ یونس: ۹۹)

”کیا آپ لوگوں کو مجبور کریں گے تاکہ سب کے سب مومن بن جائیں،“

اور اللہ نے فرمایا: ﴿لَكُمْ دِينُكُمْ وَلِيَ دِينِ﴾ (سورۃ الکافرون: ۴)

”تمہارے لئے تمہارا دین ہے اور میرے لئے میرا دین ہے“

لیکن اس کا یہ مطلب نہیں ہے کہ اسلامی سلطنت داخلی و خارجی ظلم و زیادتیوں کے خلاف ہاتھ پہ ہاتھ

دھرے بیٹھی رہے، بلکہ اللہ رب العزت نے مومنوں کو اپنا دفاع کرنے کا اور اپنے اوپر ہونے والی ظلم و زیادتی کے بقدر (کافروں سے) بغیر کسی زیادتی یا اعتداء کے اپنا حق لینے کی اجازت دی ہے۔ جیسا کہ اللہ تعالیٰ کا فرمان ہے: ﴿فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ﴾ (سورۃ البقرۃ: ۱۹۴)

”پس جو تم پر زیادتی کرے، تم اس پر زیادتی کرو اتنا ہی جتنا تم پر زیادتی کی۔“

اور اللہ نے فرمایا: ﴿وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا﴾ (سورۃ البقرۃ: ۱۹۰)

”اور اللہ کی راہ میں ان لوگوں سے قتال کرو جو تم سے قتال کرتے ہیں، اور حد سے تجاوز نہ کرو۔“

اور اللہ نے فرمایا: ﴿فَإِنْ قَاتَلْتُمُوهُمْ فَاقْتُلُوهُمْ﴾ (سورۃ البقرۃ: ۱۹۱)

”پس اگر وہ تم سے قتال کریں تو تم انہیں قتل کرو۔“

اس سے یہ بات واضح ہو جاتی ہے کہ اسلام میں قتال کی اصل مشروعیت دفاع نفس اور امت کو داخلی و خارجی مکرو سازش اور ظلم و زیادتی سے محفوظ رکھنے کے لئے ہے۔ جب ہم اسلامی جہاد کی تاریخ پر نظر ڈالتے ہیں تو یہ حقیقت طشت از بام ہو جاتی ہے۔

کیونکہ "جب اہل مکہ کی سرکشی بڑھ گئی تو انہوں نے آپ ﷺ کے قتل کی ناپاک سازش کر کے آپ ﷺ کو اپنے گھر سے نکلنے پر مجبور کر دیا، تو اس طرح سے مسلمانوں پر ظلم و اعتداء کی شروعات انہی کے ذریعہ ہوئی اس طور سے کہ انہوں نے مسلمانوں کو ناحق انکے شہر سے نکال دیا، چنانچہ ہجرت کے بعد اللہ رب العالمین نے مسلمانوں کو مشرکین قریش سے قتال کرنے کی اجازت دے دی، جیسا کہ سورہ حج میں اللہ نے اس بات کی صراحت فرمائی ہے: ﴿أَذِنَ لِلَّذِينَ يُقَاتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ الَّذِينَ أُخْرِجُوا مِن دِيَارِهِمْ بِغَيْرِ حَقٍّ إِلَّا أَن يَقُولُوا رَبُّنَا اللَّهُ﴾ (سورۃ الحج: ۳۹)

”جن مومنوں کے خلاف جنگ کی جارہی ہے، انہیں اب جنگ کی اجازت دی گئی ہے اس لئے کہ ان پر ظلم ہوتا رہا ہے، اور بے شک اللہ ان کی مدد کرنے پر قادر ہے جو لوگ اپنے گھروں سے ناحق اس لئے نکال دیے گئے کہ انہوں نے کہا، ہمارا رب اللہ ہے، ...“

اس آیت کی بنیاد پر آپ ﷺ بقیہ عرب کو چھوڑ کر صرف قریش ہی سے تعرض کرتے تھے۔

لیکن جب اہل مکہ کے علاوہ دیگر مشرکین عرب بھی مسلمانوں کے خلاف اٹھ کھڑے ہوئے اور انکے

دشمنوں کے ساتھ مل کر ان کے خلاف باہم متحد ہو گئے، تو اللہ رب العالمین نے تمام مشرکین سے قتال کا حکم صادر فرمادیا جیسا کہ سورہ توبہ میں اللہ کا ارشاد ہے ﴿ : وَقَاتِلُوا الْمُشْرِكِينَ كَآفَّةً كَمَا يُقَاتِلُونَكُمْ كَآفَّةً وَاعْلَمُوا أَنَّ اللَّهَ مَعَ الْمُتَّقِينَ ﴾ (سورة التوبة: ۳۶)

”اور تم تمام مشرکوں سے جہاد کرو جیسے وہ سب تم سے اکٹھے ہو کر جنگ کرتے ہیں۔“

اس طرح سے جہاد ان تمام بت پرستوں کے خلاف عام ہو گیا تھا جن کے پاس کوئی کتاب نہیں ہے، اور یہ آپ ﷺ کے اس قول کے مصداق ہے جس میں آپ نے فرمایا: ”مجھے لوگوں سے جنگ کرنے کا حکم دیا گیا ہے یہاں تک کہ لا الہ الا اللہ کا اقرار کر لیں، پس اگر انہوں نے لا الہ الا اللہ کہ لیا، تو انہوں نے مجھ سے اپنی جان و مال کی حفاظت کر لی، مگر اسکے حق کے ساتھ اور انکا حساب اللہ پر ہوگا“

اور جب یہود نے مسلمانوں کے معاہدہ کی خلاف ورزی اور خیانت کا مظاہرہ کیا باین طور کہ انہوں نے مشرکوں کی مسلمانوں کے خلاف لڑائیوں میں مدد کی تو اللہ نے ان یہودیوں سے بھی جنگ کرنی کی اجازت دیدی جیسا کہ سورہ انفال میں یہ ارشاد ہے:

﴿وَأَمَّا تَخَافَنَّ مِنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ الْخَائِنِينَ﴾ (سورة الأنفال : ۵۸)

”اور اگر آپ کو کسی قوم کی جانب سے خیانت کا ڈر ہو تو برابر ہی کی حالت میں ان کا عہد نامہ توڑ دے، اللہ تعالیٰ خیانت کرنے والوں کو پسند نہیں فرماتا۔“

اور یہودیوں سے اس وقت تک جنگ کرنا واجب ہے یہاں تک کہ دین اسلام کو قبول کر لیں یا ذلت و رسوائی کھا کر جزیہ دینے لگ جائیں، تاکہ مسلمان ان کی جانب سے مامون ہو جائیں۔^۱

اسی طرح نصاریٰ سے بھی آپ ﷺ نے خود جنگ کی شروعات نہ کی، جیسا کہ شیخ الإسلام ابن تیمیہ رحمہ اللہ نے فرماتے ہیں: ”رہی بات نصاریٰ کی تو آپ ﷺ نے ان میں کسی سے جنگ نہیں کی، یہاں تک کہ آپ ﷺ نے صلح حدیبیہ کے بعد تمام بادشاہوں کے پاس انہیں اسلام کی دعوت دینے کے لیے اپنے قاصدوں کو بھیجا، چنانچہ آپ نے قیصر و کسری اور مقوقس و نجاشی اور مشرق و شام کے تمام عرب بادشاہوں کے پاس اپنے قاصد کو بھیجا۔“

چنانچہ نصاریٰ اور ان کے علاوہ دیگر لوگوں میں سے جو بھی اسلام میں داخل ہونا چاہے ہو گئے، اس

^۱ (نور الیقین ص (۸۴، ۸۵))

پرشام کے نصاریٰ نے معان میں اپنے اسلام لانے والے بعض بڑے لوگوں کو قتل کر دیا۔

اس طرح نصاریٰ نے ہی سب سے پہلے مسلمانوں سے جنگ کی، اور ان میں سے جو اسلام لائے انہیں ظلم و زیادتی کرتے ہوئے قتل کر ڈالا، ورنہ آپ ﷺ نے اپنے قاصدین کو اس لیے بھیجا تھا کہ لوگوں کو برضا و رغبت اسلام کی طرف بلائیں نہ کہ ان پر جبر کریں، چنانچہ کسی کو بھی اسلام قبول کرنے پر مجبور نہیں کیا گیا¹۔

بنابریں رسول ﷺ کا دشمنوں سے قتال مندرجہ ذیل اصول پر مبنی تھا:

۱- مشرکین قریش کو محارب سمجھنا کیونکہ انہوں نے ہی سرکشی (اعتدا و زیادتی) شروع کی تھی، اسی وجہ سے مسلمانوں نے ان سے جنگ کی۔

۲- جب یہودیوں کی جانب سے خیانت اور مشرکوں کی جانب داری دیکھی گئی تو ان سے جنگ کیا گیا۔

¹ (قاعدة مختصرة في قتال الكفار ومهادنتهم ص (۱۳۶، ۱۳۵))

۳- جب کسی عرب قبیلے نے مسلمانوں پر اعتداء کی یا قریش کی مدد کی تو ان سے جنگ کی گئی یہاں تک کہ اسلام کو اپنالیں۔

۴- اہل کتاب میں سے جس نے بھی عداوت و دشمنی کا آغاز کیا جیسے نصاریٰ تو ان سے قتال کیا گیا یہاں تک کہ وہ اسلام کو گلے سے لگالیں یا جزیہ دینے لگیں۔

۵- جو بھی حلقہ بگوشہ اسلام ہو گیا اس نے اپنی جان و مال کو محفوظ کر لیا مگر اس کا حق برقرار ہے، اور اسلام سابقہ چیزوں کو مٹا دیتا ہے۔^۱

^۱ دیکھیے: نور الیقین ص (۸۵)

چھتیسویں مجلس

صلح حدیبیہ

سن ۶ھ میں جب آپ ﷺ نے عمرہ پے نکلنے کے لئے کہا تو صحابہ کرام نے جلدی کی، آپ ﷺ چودہ سو صحابہ کرام کے ہمراہ روانہ ہوئے اس حال میں کہ آپ کے ساتھ مسافر کے ہتھیار یعنی نیام بند تلوار کے اور کوئی ہتھیار نہیں تھا، آپ کے اصحاب اپنے ہمراہ (قربانی کے) اونٹ بھی لے گئے، جب قریش کو اس کا علم ہوا تو انہوں نے آپ کو مسجد حرام سے روکنے کے لیے جتھے جمع کر لیے۔

آپ ﷺ نے صلاۃ خوف پڑھی، پھر مکہ سے قریب ہوئے، تو آپ ﷺ کی سواری بیٹھ گئی، تو مسلمان کہنے لگے: "قصواء اڑ گئی۔"

تو آپ ﷺ نے فرمایا: "وہ اڑی نہیں ہے، بلکہ اسے ہاتھی کو روکنے والے نے روک دیا، اللہ کی قسم! آج کے دن وہ مجھ سے جو بھے معاملہ کریں گے جس میں اللہ کی حرمتوں کی تعظیم ہو تو میں اسے ضرور تسلیم کر لوں گا"

پھر آپ ﷺ نے اپنی اونٹنی کو ڈانٹا تو وہ اٹھ کھڑی ہوئی، پھر آپ ﷺ نے واپس آکر حدیبیہ کے ایک کم پانی

والے چشمے کے پاس نزول فرمایا، اور کمان سے ایک تیر نکال کر اس کے اندر گاڑ دیا، پھر تو اس کے اندر سے اس قدر پانی ابلنا شروع ہو گیا کہ لوگوں نے اس کنویں سے اپنے ہاتھوں سے پانی بہرا۔

بدیل بن ورقاء نے واپس جا کر قریش کو (نبی ﷺ کے آنے کے مقصد کی) خبر دی، پھر انہوں نے عروہ بن مسعود ثقفی کو بھیجا، اس سے بھی آپ نے اسی طرح بات کی، اور صحابہ کرام نے اس کو ایسے امور دکھلائے جو صحابہ کرام کے آپ ﷺ سے عظیم محبت اور آپ کے حکم کی بجآوری پر دلالت کرتے تھے۔ اس نے واپس جا کر جو کچھ سنا اور دیکھا تھا قریش کو اس سے خبردار کیا۔ پھر انہوں نے بنو کنانہ کے ایک آدمی حلیم بن علقمہ اور اسکے بعد مکرز بن حفص کو بھیجا۔ دریں اثنا کہ وہ آپ ﷺ سے محو گفتگو تھا کہ سہیل بن عمرو تشریف لائے، ان کو دیکھ کر آپ ﷺ نے فرمایا: "تمہارا معاملہ آسان ہو گیا"

پھر دونوں فریق کے درمیان صلح ہو گئی، حالانکہ اگر مسلمان اس وقت دشمن کا مقابلہ کرتے تو ان پر کامیاب ہو جاتے، لیکن انہوں نے کعبہ کی حرمت کا پاس و لحاظ رکھا، صلح کے دفعات مندرجہ ذیل تھے:

۱۔ دس سال تک فریقین کے مابین جنگ بند رہے گی۔

۲- اس مدت میں لوگ امن سے رہیں گے، کوئی کسی پر ہاتھ نہیں اٹھائے گا۔

۳- پیغمبر ﷺ اس سال (بغیر مکہ میں داخل ہوئے) لوٹ جائیں گے، اور آئندہ سال انہیں مکہ میں آنے کا موقع دیا جائے گا۔

۴- قریش میں سے جو بھی شخص چاہے وہ مسلمان ہی کیوں نہ ہو گیا ہو، آپ کے پاس جاتا ہے تو آپ اسے لوٹا دیں گے، لیکن اگر آپ کے پاس سے کوئی آدمی قریش کے پاس جاتا ہے تو وہ اسے واپس نہیں لوٹائیں گے۔

۵- قریش کے علاوہ کسی دوسرے قبیلے کا کوئی آدمی اگر محمد کے عہدوپیمان میں داخل ہونا چاہے تو ایسا کر سکتا ہے، اور جو قریش کے عہدوپیمان میں داخل ہونا چاہے وہ اس کے لیے آزاد ہے۔^۱

صلح حدیبیہ کے نتائج

بہت سارے صحابہ نے اس صلح کی مخالفت کی، اور اس کے دفعات میں انہیں مسلمانوں کے ساتھ ظلم و ناانصافی اور جانبداری نظر آیا، لیکن مرورا یا م کے

^۱ (انظر: الوفاءص (۷۱۶) ولباب الخیارص (۸۱-۸۳)).

ساتھ انہوں نے اس صلح کے بہترین نتائج اور اچھے انجام کا مشاہدہ کیا جن میں سے کچھ درج ذیل ہیں:

۱- قریش نے اسلامی سلطنت کے وجود کا اعتراف کر لیا، اس لئے کہ ہمیشہ معاہدہ دو برابر کے فریقوں کے مابین ہی ہوا کرتا ہے، اس اعتراف کا دیگر قبائل کے دلوں پر بہت اثر پڑا۔

۲- مشرکوں اور منافقوں کے دلوں میں رعب و دبدبہ پیدا ہو گیا، اور ان میں سے بہتوں نے اسلام کے غلبہ کا یقین کر لیا، اور اس کے بعض مظاہر قریش کے بہت سے سرداروں کی جانب سے اسلام کی طرف سبقت کرنے میں نمایاں ہوئے، جیسے: خالد بن ولید اور عمرو بن عاص رضی اللہ عنہما۔

۳- اس صلح نے اسلام کی نشر و اشاعت کرنے اور لوگوں کو اس سے متعارف کرانے کا موقع فراہم کر دیا جس کے نتیجے میں بہت سارے قبیلے اسلام میں داخل ہو گئے۔

۴- مسلمان قریش کی جانب سے مامون ہو گئے۔ لہذا انہوں نے اپنا بوجہ (پورا زور) یہود اور ان دیگر قبائل پر ڈال دیا جو مسلمانوں سے چھیڑ چھاڑ کیا کرتے تھے، چنانچہ صلح حدیبیہ کے بعد ہی خیبر کی جنگ واقع ہوئی۔

۵۔ صلح کی بات چیت سے حلفاء قریش مسلمانوں کے موقف کو سمجھنے اور ان کی طرف مائل ہونے لگے۔ چنانچہ حلیم بن علقمہ نے جب مسلمانوں کو تبلیہ پکارتے ہوئے سنا تو قریش کے پاس آکر کہنے لگا: میں نے ہدی کے اونٹ دیکھے ہیں جن کے گلے میں قلادے ہیں اور ان کے کوہان چیرے ہوئے ہیں، لہذا میں مناسب نہیں سمجھتا کہ انہیں بیت اللہ - خانہ کعبہ - سے روکا جائے۔

۶۔ صلح حدیبیہ نے آپ ﷺ کو غزوہ موتہ کی تیاری کے قابل بنا دیا، اس طرح سے یہ جزیرہ عرب سے باہر اسلامی دعوت کو نئے انداز سے منتقل کرنے کے لئے ایک نیا قدم ثابت ہوئی۔

۷۔ صلح حدیبیہ سے آپ کو روم و فارس اور قبط (مصر) کے بادشاہوں کی طرف انہیں اسلام کی دعوت دینے کے لیے خطوط ارسال کرنے میں بہت مدد ملی۔

۸۔ صلح حدیبیہ فتح مکہ کا سبب اور پیش خیمہ ثابت ہوئی۔^۱

¹ (السیرة النبویة - الصلابی - ص ۶۸۳-۶۸۴)

سینتیسویں مجلس

آپ ﷺ کا ایفاء عہد

اسلام وفاداری، عہدوپیمان اور موثیق کے احترام کا مذہب ہے، اللہ کا فرمان ہے: ﴿يَا أَيُّهَا الَّذِينَ آمَنُوا أَوْفُوا بِالْعُقُودِ﴾ (سورة المائدة: ۱)

”اے ایمان والو! (اللہ سے کئے گئے) اپنے عہدوپیمان کو پورا کرو،“

نیز اللہ نے فرمایا: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ (سورة الإسراء: ۳۴)

”اور عہدوپیمان کو پورا کرو، بے شک عہدوميثاق کے بارے میں (قیامت کے دن) پوچھا جائیگا،“

اور فرمایا: ﴿الَّذِينَ يُؤْفُونَ بِعَهْدِ اللَّهِ وَلَا يَنْفُضُونَ الْمِيثَاقَ﴾ (سورة الرعد: ۲۰)

”اور جو لوگ اللہ سے کئے گئے وعدے کو پورا کرتے ہیں اور عہدشکنی نہیں کرتے ہیں،“

اور آپ ﷺ نے فرمایا: ”جس کا کسی قوم کے ساتھ عہدوپیمان ہو تو اس کو ہرگز نہ توڑے اور نہ ہی اس کو (مزید) مضبوط کرے یہاں تک کہ اس کی مدت

پوری ہو جائے، یا برابری کے ساتھ ان کے عہد و پیمانہ کو فسخ کر دے۔" (رواہ ابوداؤد و الترمذی)

جب رسول ﷺ کے پاس مسیلمہ کذاب کے دو قاصد آئے اور انہوں نے جو کچھ بات کرنی تھی کیے تو آپ نے فرمایا: "اگر یہ بات نہ ہوتی کہ قاصدوں کو قتل نہیں کیا جاتا، تو میں تم دونوں کی گردنیں اڑا دیتا۔" تبھی سے یہ قاعدہ بن گیا کہ قاصدوں کو قتل نہیں کیا جائیگا۔ (رواہ ابوداؤد)

آپ ﷺ کے کافروں کے ساتھ ایفائے عہد کی مثالوں میں سے وہ واقعہ بھی ہے جو صلح حدیبیہ کے وقت پیش آیا۔ اسی صلح میں جس کو آپ ﷺ نے قریش کے سفیر و نمائندہ سہیل بن عمرو کے ساتھ پورا کیا، جس صلح کے دفعات میں سے یہ تھا کہ نبی ﷺ کے پاس قریش میں سے کوئی بھی شخص صلح کی مدت میں آئے گا گرچہ وہ مسلمان ہو گیا ہو تو رسول اس کو واپس لوٹا دیں گیں، ابھی وہ اس صلح کے بقیہ دفعات کو لکھ ہی رہے تھے کہ اسی اثنا میں ابوجندل بن سہیل بن عمرو بیڑیوں میں جکڑے ہوئے آگئے، جو مکہ کے نچلے حصے سے نکل کر آئے تھے اور آکر اپنے آپ کو مسلمانوں کے پاس ڈال دیا۔ تو سہیل نے فرمایا: "اے محمد یہ پہلا آدمی ہے جس کے بارے میں میں آپ سے تقاضا کرتا ہوں کہ آپ اسے میری طرف واپس

لوٹادیں تو آپ ﷺ نے فرمایا: "ابھی ہم نے صلح کو آخری شکل نہیں دی ہے" تو سہیل نے کہا: "تو میں ہرگز کسی چیز پر صلح نہیں کروں گا۔ تو آپ ﷺ نے فرمایا: "اسے میرے لئے چھوڑ دو" تو اس نے کہا: "میں اسے آپ کے لیے نہیں چھوڑ سکتا، آپ نے فرمایا: "نہیں، اتنا تو کر ہی دو" تو اس نے کہا کہ میں نہیں کروں گا۔ تو ابو جندل تیز آواز سے چیخنے لگے: "اے مسلمانوں کی جماعت! کیا میں مشرکوں کی طرف واپس کر دیا جاؤں تاکہ وہ مجھے دین سے برگشتہ کرنے کے لیے آزمائش میں ڈالیں جبکہ میں مسلمان ہو کر آیا ہوں؟ تو رسول ﷺ نے فرمایا: "اے ابو جندل! صبر و احتساب سے کام لو، بے شک اللہ تمہارے لئے اور تمہارے ساتھ جتنے بھی کمزور مسلمان ہیں انکے لئے آسانی کا راستہ پیدا کریگا، ہم نے ان لوگوں کو صلح کا عہد و پیمانہ دے دیا ہے، اور اس پر اللہ کا عہد دے رکھا ہے تو ہم اسکی خلاف ورزی نہیں کریں گے۔" (رواہ البخاری)

اسی طرح ابو بصیر ثقفی جو قریش کے حلیف تھے بہاگ کر آپ ﷺ کے پاس آئے، تو قریش نے ان کو واپس طلب کرنے کے لیے دو آدمیوں کو بھیجا تو آپ ﷺ نے ان کو صلح حدیبیہ کے اتفاق کے بموجب واپس کر دیا۔ اس میں آپ ﷺ کے کمال و وفا، اور عہد و میثاق کی

پاسداری و احترام کی دلیل ہے۔ باوجودیکہ ظاہری طور پر اس عہد میں مسلمانوں کے ساتھ ظلم تھا۔

کافروں کے ساتھ آپ ﷺ کے ایفائے عہد ہی کی دلیلوں میں سے وہ بھی ہے جسے براء رضی اللہ عنہ نے روایت کیا ہے کہ: جب آپ ﷺ نے عمرہ کا ارادہ کیا تو اہل مکہ کے پاس آدمی بھیج کر ان سے اجازت طلب کی تو انہوں نے یہ شرط رکھی کہ آپ اس میں صرف تین دن ٹھہریں گے، اور ہتھیاروں کو نیام میں رکھ کر داخل ہوں گے۔ اور ان میں سے کسی کو اسلام کی دعوت نہ دیں گے۔

راوی کہتے ہیں کہ: علی بن ابی طالب ان کے درمیان اس شرط کو لکھنے لگے تو انہوں نے لکھا: "یہ وہ بات ہے جس پر محمد رسول اللہ نے اتفاق کیا ہے۔ تو انہوں نے کہا: "اگر ہم جانتے کہ آپ اللہ کے رسول ہیں تو ہم آپ کو روکتے نہیں، بلکہ ہم آپ کی پیروی کرتے، لیکن اس طرح لکھو: یہ وہ شرط ہے جس پر محمد بن عبد اللہ نے اتفاق کیا ہے۔ تو اللہ کے رسول ﷺ نے فرمایا: "میں - اللہ کی قسم - محمد بن عبد اللہ ہوں، اور میں - اللہ کی قسم - اللہ کا رسول ہوں" اور آپ نے علی رضی اللہ عنہ سے کہا: "رسول اللہ کا لفظ مٹادو" تو علی نے فرمایا: "اللہ کی قسم میں ہرگز اسے نہ مٹاؤں گا۔"

تو آپ ﷺ نے کہا: "مجھے اسے دکھاؤ", تو علی رضی اللہ عنہ نے اسے آپ کو دکھایا، تو آپ ﷺ نے اسے اپنے ہاتھ سے مٹادیا، جب آپ ﷺ مکہ میں داخل ہو گئے اور مدت پوری ہو گئی تو وہ لوگ علی رضی اللہ عنہ کے پاس آکر کہنے لگے: اپنے ساتھی کو کہو کہ یہاں سے کوچ کریں، تو علی رضی اللہ عنہ نے آپ ﷺ کو اس کی خبر دی تو آپ ﷺ نے فرمایا: "ہاں" (ٹھیک ہے) پھر آپ ﷺ مکہ سے کوچ کر گئے" (متفق علیہ)

اس سے معلوم ہوا کہ آپ ﷺ نے جو ان سے وعدہ کیا تھا اسے پورا کیا اور تین دن سے زیادہ مکہ میں نہیں ٹہرے .

آپ ﷺ نے غدروخیانت اور وعدہ کی خلاف ورزی سے ڈراتے ہوئے فرمایا: "جس نے کسی شخص کو اپنی جان پر امان دیا، پھر اسے قتل کر دیا، تو میں قاتل سے بری ہوں اگرچہ مقتول کافر ہی کیوں نہ ہو." (نسائی نے روایت کیا ہے اور البانی نے صحیح کہا ہے)

اور آپ ﷺ نے فرمایا: "جس قوم نے بھی عہد و پیمانہ کو توڑ ڈالا تو ان کے درمیان جنگ واقع ہوئی." (رواہ الحاکم وصححہ علی شرط صحیح مسلم، وصححہ الألبانی)

آپ ﷺ نے خیانت جو وفا کی ضد ہے اس سے پناہ مانگی ہے جیسا کہ آپ ﷺ نے فرمایا: "... اور میں

خیانت سے پناہ چاہتا ہوں کیونکہ یہ بہت بری رازدار ہے۔" (رواہ ابوداؤد والنسائی وحسنہ الألبانی)

آپ ﷺ نے غدرو خیانت کو حرام قرار دیا ہے جیسا کہ آپ کا فرمان ہے: "قیامت کے دن ہر خیانت کرنے والے کے لئے ایک جھنڈا نصب کیا جائیگا جس کے ذریعہ وہ پہچانا جائیگا" (متفق علیہ)

اور آپ ﷺ نے واضح طور پر بیان کر دیا ہے کہ آپ عہد شکنی نہیں کرتے، چنانچہ ارشاد فرمایا: "میں عہد کو نہیں توڑتا۔" (رواہ احمد و ابوداؤد وصحہ الألبانی)

اڑھتیسویں مجلس

غزوہ فتح مکہ

صلح حدیبیہ کے اتفاق میں یہ بات وارد ہوئی تھی کہ خزاعہ رسول ﷺ کے حلیف ہو گئے اور بکر قریش کے عہد میں داخل ہو گئے۔ پھر خزاعہ کے ایک آدمی نے جب بکر کے ایک آدمی کو آپ ﷺ کی ہجومیں اشعار پڑھتے سنا تو اسکو مار کر زخمی کر دیا، تو اس طرح سے انکے مابین برائی بڑھ گئی۔ اور بنو بکر بنو خزاعہ سے لڑائی کرنے پر آمادہ ہو گئے، اور قریش سے مدد طلب کی تو قریش نے ہتھیار اور جانوروں کے ذریعہ ان کی مدد کی۔ اور ان کے ساتھ قریش کی ایک جماعت نے بھی چھپ چھپا کر لڑائی کی، جن میں سے صفوان بن امیہ، عکرمہ بن ابی جہل، اور سہیل بن عمرو شامل تھے۔ تو خزاعہ نے حرم میں جا کر پناہ لی، مگر بنو بکر نے حرم کی حرمت کا بھی پاس نہیں رکھا اور اس کے اندر خزاعہ سے لڑائی کی، اور ان کے بیس سے زائد آدمیوں کو قتل کر دیا۔

اس طرح قریش نے آپ ﷺ سے کئے گئے صلح کے معاہدہ کو توڑ دیا، کیونکہ انہوں نے بنو بکر کی خزاعہ کے خلاف مدد کی جو نبی ﷺ کے حلیف تھے۔ جب بنو خزاعہ نے اس کی خبر آپ ﷺ کو دی تو آپ نے

فرمایا : "میں تم لوگوں کو ضرور اس چیز سے روکوں گا جس سے میں اپنے نفس کو روکتا ہوں".

پھر قریش کو اپنے کئے پر ندامت ہوئی جسوقت ندامت کا کوئی فائدہ نہیں، چنانچہ انہوں نے ابوسفیان کو آپ ﷺ کے پاس حدیبیہ کے عہد کی تجدید اور اسکی مدت میں اضافہ کے لئے بھیجا۔ مگر آپ ﷺ نے اس سے اعراض کیا اور اسے کوئی جواب نہ دیا۔

تو ابوسفیان نے بڑے بڑے صحابہ کو اپنے اور اللہ کے رسول کے مابین سفارشی بنانا چاہا تو سبھوں نے انکار کر دیا۔ تو اس طرح ابوسفیان بغیر کسی عہد و پیمانہ میں کامیابی کے مکہ واپس آگیا۔

قریش کے مسلمانوں کے ساتھ عہد و پیمانہ کی شکنی کرنے کی وجہ سے آپ ﷺ نے مکہ فتح کرنے اور کفار کو سبق سکھلانے کا عزم مصمم کر لیا۔

جب رسول اللہ ﷺ نے فتح مکہ کی تیاری کی تو اس معاملہ کو خفیہ رکھا، کیونکہ آپ ﷺ کا ارادہ یہ تھا کہ مشرکوں کے گھروں میں ان کے سر پر یکایک پہنچ جائیں۔

آپ ﷺ نے عرب کے ارد گرد قبائل جیسے اسلم، غفار، مزینہ، جہینہ، اشجع، اور سلیم وغیرہ کے لوگوں کو بلا بھیجا، یہاں تک کہ مسلمانوں کی تعداد دس

بزار کو پہنچ گئی۔ مدینہ میں آپ ﷺ نے ابو رہم الغفاری رضی اللہ عنہ کو جانشین بنایا، اور بدھ کے دن رمضان کے تقریباً دس دن گزرنے کے بعد آپ نکلے اور مقام قدید میں پہنچ کر جھنڈے اور پھریرے باندھے۔

قریش کو آپ کی روانگی کا پتہ نہ چلا، تو ابوسفیان کو خبر کا پتہ لگانے کے لئے بھیجا اور ان سے کہدیا کہ اگر محمد سے تمہاری ملاقات ہو تو ہمارے لئے پناہ طلب کرنا۔

ابوسفیان، حکیم بن حزام اور بدیل بن ورقاء نکلے، تو جب انہوں نے مسلمانوں کی فوج کو دیکھا تو خوفزدہ ہو گئے، تو عباس رضی اللہ عنہ نے ابوسفیان کی آواز سن لی، فرمایا: ابوحنظلہ! تو ابوسفیان نے کہا: حاضر ہوں، تو عباس رضی اللہ عنہ نے فرمایا: یہ دس ہزار کے لشکر کے ساتھ رسول ﷺ ہیں، چنانچہ ابوسفیان اسلام لے آئے، اور عباس رضی اللہ عنہ نے انہیں پناہ دیدی، اور وہ ان کو اور ان کے دونوں ساتھیوں کو لے کر آپ ﷺ کے پاس آئے، اور وہ دونوں بھی اسلام قبول کر لیے۔

آپ ﷺ نے عباس رضی اللہ عنہ سے فرمایا کہ ابوسفیان کو اسلامی لشکر کے گزرگاہ میں کھڑا کریں تاکہ وہ اپنی آنکھوں سے اسلام اور مسلمانوں کی قوت و طاقت

کا مشاہدہ کر سکیں، عباس رضی اللہ عنہ نے آپ ﷺ کو مشورہ دیا کیا کہ ابوسفیان کو کوئی اعزاز عطا فرمادیں کیونکہ وہ اعزاز پسند آدمی ہیں۔ اس پر آپ ﷺ نے فرمایا: "جو ابوسفیان کے گھر میں داخل ہوا وہ مامون رہے گا، اور جو مسجد حرام میں داخل ہو گیا وہ بھی مامون رہے گا، اور جس نے اپنے دروازہ کو بند کر لیا وہ بھی مامون ہو گیا"

اور آپ ﷺ نے لوگوں کو قتال کرنے سے روک دیا اور اپنے امراء کو یہ وصیت کی کہ صرف اسی شخص سے قتال کیا جائے جو قتال کرے، چنانچہ مسلمانوں کو کسی مقابلے کا سامنا نہیں کرنا پڑا سوائے خالد بن ولید کے، جن کو صفوان بن امیہ، سپہیل بن عمرو، اور عکرمہ بن ابی جہل نے خندمہ کے مقام پر قریش کی ایک جماعت کے ساتھ مکہ میں داخل ہونے سے روک دیا، اور ان پر ہتھیار سونت لیے اور تیر اندازی کی، تو خالد رضی اللہ عنہ نے اپنے ساتھیوں میں چیخ لگائی، اور ان سے جنگ کی۔ مشرکین کے تیرہ آدمی قتل ہوئے اور پھر شکست سے دوچار ہوئے، اور مسلمانوں میں سے کرز بن جابر اور حبیش بن خالد بن ربیعہ شہید ہوئے۔

آپ ﷺ کے لئے مقام "حجون" کے پاس خیمہ لگایا گیا، اور مکہ میں بغیر لڑائی کے (زبردستی) داخل

ہوئے، تولوگوں نے چاہتے وناچاہتے ہوئے اسلام قبول کر لیا۔ آپ ﷺ نے سواری ہی پر کعبہ کا طواف کیا، اور کعبہ کے اردگرد اسوقت تین سو ساٹھ بت تھے، جب بھی آپ ﷺ ان میں سے کسی بت کے پاس سے گزرتے تو اپنی چھڑی (یا کمان) سے اس کی طرف اشارہ کر کے یہ پڑھتے: ﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ (سورۃ الإسراء: ۸۱) "

حق آگیا، اور باطل سرنگوں ہو گیا اور باطل تو سرنگوں ہی ہونے والا ہے " تو بت منہ کے بل گرجاتے، اور سب سے بڑا بت "ہبل" تھا جو کعبہ کے بالکل سامنے ہی تھا۔

پھر آپ ﷺ مقام ابراہیم کے پاس آئے، اور اسکے پیچھے دو رکعت نماز پڑھی۔ پھر لوگوں کے پاس گئے اور فرمایا: "اے قریش کی جماعت! تمہارا کیا خیال ہے میں تمہارے ساتھ کیا کرنے والا ہوں؟" تولوگوں نے کہا: بھلائی کا، آپ نیک بھائی ہیں، اور نیک بھائی کے بیٹے ہیں۔ تو آپ ﷺ نے فرمایا: "جاؤ تم سب آزاد ہو"،

تو آپ ﷺ نے جبکہ اللہ نے آپ کو ان پر تسلط عطا کیا تھا عفو عام کا اعلان کر دیا، اور ظالموں اور مجرموں پر تسلط و قدرت کے بعد عفو و درگزر کرنے میں ایک

بے نظیر مثال و نمونہ قائم کیا پھر آپ ﷺ صفا کے پاس بیٹھے اور لوگوں سے اسلام پر قائم رہنے اور طاعت پھر سمع و اطاعت کرنے کی بیعت لی، پھر لوگ بے دریغ آنے لگے۔

اور یہ فتح جمعہ کے دن رمضان کے دس دن باقی رہنے پر ہوئی، اس کے بعد آپ نے پندرہ راتیں مکہ میں گزاریں، پھر آپ ﷺ حنین تشریف لے گئے۔ اور مکہ میں عتاب بن اسید کو لوگوں کو نماز پڑھانے کے لیے مقرر کر گئے اور معاذ بن جبل اہل مکہ کو حدیث و فقہ کی تعلیم دیتے تھے¹۔

¹ (انظر: الوفاص ۷۱۸-۷۲۰) هذا الحبيب يا محب ص (۲۵۴) وصحيح السيرة ص (۴۰۷)۔

انتالیسویں مجلس

نبی ﷺ کا عفودرگزر

اللہ رب العالمین نے آپ ﷺ کو لوگوں سے عفودرگزر کرنے کا حکم دیا ہے، جیسا کہ اللہ کا فرمان ہے: ﴿فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾ (سورة آل عمران: ۱۵۹)

”آپ محض اللہ کی رحمت سے ان لوگوں کے لئے نرم ہوئے ہیں، اور اگر آپ بدمزاج اور سخت دل ہوتے تو وہ آپ کے پاس سے چھٹ جاتے، پس آپ انہیں معاف کر دیجئے، اور انکے لئے مغفرت طلب کیجئے، اور معاملات میں ان سے مشورہ لیجئے،“

اور اللہ نے ارشاد فرمایا: ﴿فَاعْفُ عَنْهُمْ وَاصْفَحْ إِنَّ اللَّهَ يُحِبُّ الْمُحْسِنِينَ﴾ (سورة المائدة: ۱۳)

”پس آپ انہیں معاف کر دیجئے، اور درگزر کر دیجئے، بے شک اللہ احسان اور بھلائی کرنے والوں کو محبوب رکھتا ہے،“

اس لئے آپ ﷺ عفو و درگزر کو پسند کرتے اور درگزر کی طرف مائل ہوتے اور سزا کی طرف انتہائی ناگزیر صورت میں ہی متوجہ ہوتے تھے۔

سیرت نبوی میں آپ ﷺ کے عفو و درگزر کی بہت ساری مثالیں موجود ہیں۔ اسی میں سے کچھ پہلے فتح مکہ کے بعد اہل مکہ والوں کی معافی و درگزر کی مثال گزر چکی ہے۔

اور اسی میں سے ایک مثال یہ ہے جس کو ابوہریرہ رضی اللہ عنہ نے روایت کیا ہے کہ: "آپ ﷺ نے نجد کی طرف کچھ گھوڑ سوار بھیجے، تو وہ بنوحنیفہ کے ایک آدمی کو پکڑ کر لائے، جن کا نام ثمامہ بن اثال تھا جو یمامہ کے سردار تھے۔ تو انہیں مسجد نبوی کے کھمبوں میں سے ایک کھمبے میں باندھ دیا گیا، آپ ﷺ ان کے پاس آئے اور فرمایا کہ: "ثمامہ تمہارے پاس کیا ہے؟" تو انہوں نے کہا: "میرے پاس اے محمد بھلائی ہی ہے۔ اگر آپ مجھے قتل کرتے ہیں تو ایک خون والے کو قتل کریں گے، اور اگر مجھ پر احسان کرتے ہیں تو ایک شکر گزار پر احسان کریں گے، اگر آپ مال چاہتے ہیں تو آپ جتنا مانگیں دیا جایا گیا، تو آپ ﷺ نے انہیں چھوڑ دیا، جب دوسرا دن ہوا تو آپ ﷺ نے فرمایا: "تمہارے پاس کیا ہے اے ثمامہ؟" تو انہوں نے کہا: اس سے پہلے جو میں آپ سے کہ چکا ہوں

اگر آپ قتل کرتے ہیں تو ایک ایسے شخص کو قتل کریں گے جو خون والا ہے، اور اگر آپ انعام و احسان کرتے ہیں تو ایک شاکر پر انعام کریں گے، اور اگر آپ مال کے خواہشمند ہیں تو جتنا مانگیں دیا جائیگا، تو آپ ﷺ نے انہیں چھوڑ دیا، یہاں تک کہ تیسرا دن ہوا تو آپ ﷺ نے ان سے پوچھا: "اب تم کیا پاتے ہو اے ثمامہ؟" تو انہوں نے کہا: جو میں آپ سے پہلے کہ چکا ہوں، اگر آپ احسان و بھلائی کرتے ہیں تو ایک شاکر کے ساتھ احسان کریں گے اور اگر قتل کرتے ہیں تو ایک خون والے کو قتل کریں گے، اور اگر آپ مال و ثروت کے خواہشمند ہیں تو مانگئے دیا جائیگا، تو آپ ﷺ نے حکم دیا کہ: "ثمامہ کو چھوڑ دو" تو وہ مسجد کے قریب ایک کھجور کے باغ میں گئے، اور غسل کیا، پھر مسجد میں تشریف لائے، اور کہا: "میں گواہی دیتا ہوں کہ اللہ کے سوا کوئی معبود برحق نہیں، اور اس بات کہ گواہی دیتا ہوں کہ محمد اللہ کے بندے اور رسول ہیں، اے محمد! اللہ کی قسم! روئے زمین پر میرے نزدیک آپ کے چہرے سے ناپسندیدہ چہرہ کسی کا نہ تھا، تو اب آپ کا چہرہ میرے نزدیک سارے چہروں سے پسندیدہ ہو گیا، اللہ کی قسم! آپ کے دین سے زیادہ مبغوض کوئی دین نہیں تھا، تو اب آپ کا دین میرے نزدیک سب سے محبوب دین ہو گیا، اللہ کی

قسم! میرے نزدیک آپ کے شہر سے زیادہ مبعوض کوئی شہر نہ تھا، تو اب آپ کا شہر میرے نزدیک سب سے زیادہ محبوب و پسندیدہ ہو گیا، میں عمرہ ادا کرنے جا رہا تھا کہ آپ کے گھوڑسواروں نے مجھے گرفتار کر لیا تو اب آپ کا کیا خیال ہے؟

آپ ﷺ نے انہیں بشارت دی اور عمرہ کرنے کا حکم دیدیا۔

جب مکہ تشریف لائے تو کسی کہنے والے نے کہا: "کیا تم بے دین ہو گئے؟" تو کہا: نہیں، لیکن میں نے آپ ﷺ کے ساتھ اسلام لے آیا، اور جان لو اللہ کی قسم! اب تمہارے پاس گیہوں کا ایک دانہ بھی یمامہ سے نہ آئیگا جب تک کہ آپ ﷺ اجازت نہ فرمادیں۔ (متفق علیہ)

تو آپ نے دیکھا کہ عفو درگزر نے کس طرح دلوں کو بدل ڈالا، اور حالات میں تبدیلی پیدا کر دی، اور دلوں کو (ہدایت کے لئے) کھول دیا، اور شرک و کفر کی تاریکیوں اور گمراہیوں کو کیسے کافور کر دیا۔

آپ ﷺ کے عفو درگزر کی مثالوں میں سے اس یہودیہ عورت کو معاف کرنا بھی ہے جس نے آپ کو بکری میں زہر ملا کر پیش کیا تھا، جس سے آپ ﷺ نے کھایا مگر آپ ﷺ کو وہ خوشگوار نہیں لگا (اور اسے تھوک دیا)، لیکن پھر آپ ﷺ نے اس عورت کو قتل کرنے کا

حکم دیدیا تھا جب بشر بن براء بن معرور اس کو کھا کر نگل گئے اور ان کا انتقال ہو گیا۔ تو اس کو بشر کی وجہ سے قصاصاً قتل کر دیا گیا۔

آپ ﷺ کے عفو و درگزر ہی کی مثالوں میں سے وہ واقعہ بھی ہے جس کو جابر رضی اللہ عنہ نے مرفوعاً روایت کیا ہے کہ: "انہوں نے رسول ﷺ کے ساتھ نجد کی طرف لڑائی کی، تو جب آپ ﷺ لوٹے تو وہ بھی آپ کے ساتھ لوٹے، تو ایک بہت کانٹے دار وادی میں آپ کے قیلوہ (دوپہر کے وقت آرام کرنے) کا وقت ہو گیا، تو آپ ﷺ وہاں پر اترے اور لوگ متفرق ہو کر درختوں کے نیچے آرام کرنے لگے، آپ ﷺ ایک بیول کے درخت کے نیچے اترے اور اس سے اپنی تلوار کو لٹکا دیا۔

جابر فرماتے ہیں کہ: ہم لوگوں نے کچھ دیر آرام فرمایا ہی تھا کہ رسول ﷺ نے ہمیں بلایا، ہم انکے پاس گئے، تو دیکھا کہ ایک دیہاتی آپ ﷺ کے پاس بیٹھا ہوا تھا، آپ ﷺ نے کہا کہ: "میں سو رہا تھا کہ اس نے میری تلوار کو لے لیا، جب میں بیدار ہوا تو دیکھا کہ وہ اپنے ہاتھ میں تلوار سونتے ہوئے ہے اور مجھ سے کہا: تمہیں مجھ سے کون بچا سکتا ہے؟ میں نے کہا: اللہ، تو یہ اب وہی بیٹھا ہوا ہے۔" پھر آپ ﷺ نے اس کو کوئی سزا نہ دی (بلکہ معاف کر دیا) (رواہ البخاری)۔

چالیسویں مجلس

نبی رحمت ﷺ (۳)

بچوں کے ساتھ آپ ﷺ کی شفقت و مہربانی :

آپ ﷺ بچوں کے ساتھ بہت رحیم و مہربان تھے۔

ابوہریرہ رضی اللہ عنہ فرماتے ہیں کہ: "آپ ﷺ نے حسن بن علی کا بوسہ لیا اور آپ کے پاس اقرع بن حابس تمیمی بیٹھے ہوئے تھے، تو اقرع نے کہا: "میرے پاس دس بیٹے ہیں میں نے ان میں سے کبھی کسی کو بوسہ نہیں لیا" تو آپ ﷺ نے ان کی طرف دیکھا پھر آپ ﷺ نے فرمایا: "جو دوسروں پر رحم نہیں کرتا اسکے ساتھ رحم نہیں کیا جاتا۔" (متفق علیہ)

اور عائشہ رضی اللہ عنہا فرماتی ہیں کہ: "آپ ﷺ کے پاس کچھ دیہاتی آئے اور کہنے لگے: کیا تم لوگ اپنے بچوں کا بوسہ لیتے ہو؟ تو لوگوں نے کہا: ہاں، تو انہوں نے کہا۔ اللہ کی قسم! ہم تو ان کا بوسہ نہیں لیتے، تو آپ ﷺ نے فرمایا: "اگر اللہ نے تمہارے دلوں سے رحمت کو چھین لیا ہے تو کیا میں اس کا مالک ہوں " (متفق علیہ)

ان دونوں حدیثوں میں آپ ﷺ کے بچوں کے ساتھ بڑی شفقت و محبت کو بیان کیا گیا ہے، اور یہ کہ بچوں کا بوسہ لینا یہ رحمت و شفقت کے مظاہر میں سے ہے۔ اور آپ ﷺ کا ارشاد "جو رحم نہیں کرتا اس پر بھی رحم نہیں کیا جاتا" اس بات کی دلیل ہے کہ عمل کے حساب سے ہی بدلہ ہوتا ہے، تو جو شخص بچوں کو رحمت و شفقت سے محروم رکھے گا، اللہ تعالیٰ قیامت کے دن اس کو اپنی رحمت سے محروم کر دے گا۔

آپ ﷺ کے بچوں کے ساتھ شفقت و رحمت کی مثالوں میں سے یہ ہے کہ آپ ﷺ اپنے لخت جگر ابراہیم کے پاس موت کے قریب جب وہ زندگی کی آخری سانسیں لے رہے ہوتے ہیں، داخل ہوتے ہیں تو آپ ﷺ کے آنکھوں سے آنسو جاری ہو جاتے ہیں اور فرماتے ہیں: "بے شک آنکھیں اشکبار ہیں، دل غمزدہ ہے، اور ہم وہی کہتے جس سے ہمارا رب راضی ہے، اور اے ابراہیم ہم تمہاری جدائی سے غمگین ہیں" (بخاری)

چنانچہ آپ ﷺ نے ایک طرف صبر و رضا اور امر الہی کی بجا آوری میں اپنے رب کی عبودیت کے حق کو پوری طرح ملحوظ وقائم رکھا، اور دوسری طرف اپنے بیٹے کی جدائی پر غمزدہ ہونے، آنسو بہانے

اور شفقت و رحمت میں اس کے حق کو ادا دیا، اور یہ عبودیت کی کامل ترین صورتوں میں سے ہے۔

اور جب آپ ﷺ کی بیٹی کے لڑکے کا انتقال ہو گیا تو آپ ﷺ کی آنکھوں سے آنسو بہ پڑے، تو سعد بن عبادہ رضی اللہ عنہ نے کہا: یہ کیا ہے اے اللہ کے رسول!؟ تو آپ ﷺ نے فرمایا: "یہ وہ رحمت ہے جسے اللہ نے اپنے بندوں کے دلوں میں ڈال دیا ہے، اور اللہ تعالیٰ اپنے بندوں میں سے صرف رحم کرنے والوں پر ہی رحم کرتا ہے" (متفق علیہ)

بچوں کے ساتھ آپ ﷺ کی شفقت و مہربانی ہی میں سے یہ بھی ہے کہ: "آپ ﷺ نے ایک یہودی غلام کے پاس جو آپ کی خدمت کرتا تھا اس کی بیماری میں تشریف لے گئے، تو آپ ﷺ نے اس سے کہا: "لا الہ الا اللہ" کہو "تو غلام اپنے باپ کی طرف دیکھنے لگا، تو اس کے باپ نے کہا: ابو القاسم ﷺ کی بات مان لو، تو اس بچہ نے کلمہ لا الہ الا اللہ پڑھ لیا، تو آپ ﷺ نے فرمایا: "ہر قسم کی تعریف اس رب کے لئے ہے جس نے اس کو جہنم سے بچا لیا" (رواہ البخاری)

اور آپ ﷺ کے بچوں کے ساتھ شفقت و مہربانی ہی میں سے یہ واقعہ بھی ہے کہ انس بن مالک رضی اللہ عنہ کا ایک بچہ جسکا نام عمیر تھا، اس کے پاس ایک

چھوٹا سا پرندہ تھا جس سے وہ کھیلتا تھا، تو اس پرندہ کا انتقال ہو گیا، تو اس پر بچہ بہت غمگین ہوا، تونبی رحمت ﷺ اس کے پاس غمخواری و تسلی اور ہنسی و مزاح کے لئے تشریف لے گئے، اور اس سے فرمایا:

"اے ابو عمیر! نغیر (چھوٹا پرندہ) کیا کیا" (متفق علیہ)

عبداللہ بن شداد اپنے باپ سے روایت کرتے ہیں وہ فرماتے ہیں کہ: "آپ ﷺ ہمارے پاس رات کی نمازوں میں سے ایک نماز میں تشریف لائے، اس حال میں کہ حسن یا حسین کو ساتھ میں لئے ہوئے تھے۔ آپ ﷺ آگے بڑھے، اور ان کو اتارا، پھر نماز کے لئے تکبیر کہا، تو آپ ﷺ نے نماز کے درمیان ایک بہت لمبا سجدہ کیا، تو شداد نے جب سر اٹھایا تو دیکھا کہ بچہ آپ ﷺ کے کندھے پر ہے، جب رسول ﷺ نماز سے فارغ ہوئے تو لوگوں نے کہا: اے اللہ کے رسول! بے شک آپ نے اپنی نماز کے دوران ایک لمبا سجدہ کیا ہے یہاں تک کہ ہم نے گمان کیا کہ کوئی نئی بات پیش آگئی ہے، یا آپ پر کوئی وحی نازل ہوئی ہے، تو آپ ﷺ نے فرمایا:

"ان میں سے کچھ بھی نہیں ہوا ہے، لیکن میرا یہ بیٹا مجھ پر سوار ہو گیا تو میں نے جلدی کرنے کو ناپسند کیا یہاں تک کہ وہ اپنی ضرورت پوری کر لے" (رواہ النسائی و صححہ الألبانی)

آپ ﷺ کے بچوں کے ساتھ شفقت و مہربانی ہی میں سے یہ بھی ہے کہ آپ ﷺ انصار کی زیارت کرتے، انکے بچوں سے سلام کرتے اور انکے سروں پر اپنا مبارک ہاتھ پھیرتے تھے " (رواہ النسائی وصحہ الالبانی)

کم سن بچوں کے ساتھ آپ ﷺ کی شفقت و مہربانی کا ایک مظہر یہ بھی ہے کہ آپ ﷺ کے پاس بچوں کو لایا جاتا تھا، تو آپ ﷺ انکے لئے برکت کی دعا کرتے اور انکی تحنیک کرتے تھے " (یعنی اپنے منہ سے کھجور چبا کر انہیں دیتے تھے) (رواہ مسلم)

اور تبریک کے معنی یہ ہیں کہ آپ ان پر اپنا مبارک ہاتھ پھیرتے اور انکے لئے دعا فرماتے .

آپ ﷺ نماز پڑھتے تو امامہ بنت زینب کو لئے رہتے جب سجدہ کرنا ہوتا تو انہیں اتار دیتے اور پھر جب قیام میں جاتے تو اٹھالیتے .

پس اللہ کی رحمت و سلامتی نازل ہو ایسے مہربان رحمت والے نبی - ﷺ - پر .

اکیٹالیسویں مجلس

نبی رحمت ﷺ (۴)

خادموں اور غلاموں کے ساتھ آپ ﷺ کی مہربانی و رحمت:

اسلام سے ماقبل خادموں اور غلاموں کے کوئی حقوق تھے نہ عزت و تکریم، جب اللہ رب العالمین نے اسلام کے ذریعہ دنیا کو عزت بخشی تو آپ ﷺ نے ان سے ظلم و بربریت کا خاتمہ کیا، انکے حقوق کو متعین کر کے ان پر ظلم کرنے والوں، انکے نقائص و عیب جوئی کرنے والوں یا ان پر لعن طعن کرنے والوں کو دردناک عذاب سے ڈرایا۔

معروور بن سوید کہتے ہیں کہ میں نے ابوذر رضی اللہ عنہ کو ایک جوڑے میں ملبوس دیکھا، اور انکے غلام پر بھی اسی کے مانند ایک جوڑا تھا، کہتے ہیں کہ میں نے ان سے اسکے بارے میں پوچھا، تو ابوذر نے فرمایا کہ: "میں نے عہد رسالت ﷺ میں ایک آدمی کو اس کی ماں کے بارے میں عار دلائی تو اس آدمی نے آکر آپ ﷺ سے کہدیا، تو آپ ﷺ نے فرمایا: "بے شک تمہارے اندر ابھی جاہلیت کی خوباکی ہے، تمہارے بھائی تمہارے خادم و غلام ہیں، اللہ نے ان کو تمہارے ماتحت کیا ہے، تو جس شخص کے پاس کوئی اس کی ماتحتی

میں ہو، تو اسے بھی وہی کھلائے جو خود کھائے، اور وہی پہنائے جو خود پہنے، اور ان کو اتنے کام کا مکلف نہ بناؤ جو ان کی طاقت سے باہر ہو، لیکن اگر تم نے ان کو ضرورت سے زیادہ کام دیدیا تو تم خود ان کی اسمیں مدد کرو" (متفق علیہ)

تو آپ نے دیکھا کہ آپ ﷺ نے کس طرح نوکر کو بھائی کے درجہ میں رکھا ہے، تاکہ ایک مسلمان کے دل میں یہ بات جاگزیں ہو جائے کہ اگر اس نے اس خادم پر ظلم کیا، یا کوئی برائی کیا یا ناحق اس کے مال کو کھایا، تو وہ گویا ایسے ہی ہے جو اپنے بھائی کے ساتھ اس طرح کا برتاؤ کرتا ہے۔ پھر آپ ﷺ نے انکے ساتھ بھلائی و نرمی میں مبالغہ سے پیش آنے کا حکم دیا، اور انہیں بعینہ اسی جنس و نوعیت کا کھانا کھلانے، لباس پہنانے، اور انکی عزت و تکریم کرنے کا حکم دیا، جس طرح وہ اپنے لئے پسند کرتا ہے، اسی لئے ابوذر رضی اللہ عنہ اپنے خادم کو اپنی ہی طرح کا جوڑا پہناتے تھے۔

اسی طرح آپ ﷺ نے اس حدیث کے اندر غلاموں یا نوکروں کو ان کی طاقت سے زیادہ کام کا مکلف کرنے سے منع فرمایا ہے، اور یہ انکے ساتھ تخفیف و نرمی اور انہیں راحت و آسانی پہنچانے کو متضمن ہے۔

ابومسعود انصاری رضی اللہ عنہ فرماتے ہیں کہ: "میں اپنے غلام کو کوڑے سے مار رہا تھا کہ اپنے پیچھے سے ایک آواز سنا، "خبردار اے ابومسعود! تو غصہ کی وجہ سے میں آواز کو پہچان نہ سکا، کہتے ہیں کہ جب وہ مجھ سے قریب ہوئے تو دیکھتا ہوں کہ وہ رسول ﷺ تھے جو یہ کہہ رہے تھے: "خبردار اے ابومسعود!" تو میں نے اپنے ہاتھ سے کوڑے کو پھینک دیا، آپ ﷺ نے فرمایا: "اے ابومسعود! جان لو کہ جتنا تم اس غلام پر قادر ہو اس سے کہیں بڑھ کر اللہ تعالیٰ تمہارے اوپر قادر ہے۔" ابومسعود کہتے ہیں کہ میں نے کہا: "اب میں اس کے بعد کبھی کسی غلام کو نہیں ماروں گا۔"

اور ایک روایت میں ہے کہ میں نے کہا: اے اللہ کے رسول! وہ اللہ کے لئے آزاد ہے " تو آپ ﷺ نے فرمایا: "اگر تم ایسا نہ کرتے تو تم کو آگ کے شعلہ اپنی لپیٹ میں لے لیتے۔" (رواہ مسلم)

اور آپ ﷺ کا فرمان ہے: "جس نے کسی غلام کو طمانچہ رسید کیا یا اسے مارا پیٹا تو اس کا کفارہ یہ ہے کہ اسے وہ آزاد کر دے۔" (رواہ ابوداؤد وصحہ الألبانی)

تو نبی ﷺ ہی ہیں جنہوں نے کمزورں کو بچایا، اور غلاموں کو آزاد کیا، اور خادموں و نوکروں

کو انصاف دلایا، اور شکستہ دل لوگوں کے ساتھ کھڑے ہوئے، ان کی کمی کو پورا کیا، اور انکے دلوں کے زخموں کو بھرا اور آرام و راحت پہنچائی۔

ابومعاویہ بن سوید بن مقرن کہتے ہیں کہ: "میں نے اپنے ایک غلام کو طمانچہ رسید کر دیا تو میرے باپ نے اسے اور مجھے بلوایا، پھر انہوں نے اس کو حکم دیا: اس سے بدلہ لو، کیونکہ ہم بنو مقرن آپ ﷺ کے زمانہ میں سات لوگ تھے، اور ہمارے پاس صرف ایک ہی خادم تھا، تو ہم میں سے ایک آدمی نے اس کو طمانچہ رسید کر دیا، تو آپ ﷺ نے فرمایا: "اسکو آزاد کر دو" تو لوگوں نے کہا: اسکے علاوہ ہمارے پاس کوئی دوسرا خادم نہیں ہے، تو آپ ﷺ نے فرمایا: "وہ ان لوگوں کی خدمت کرے یہاں تک کہ وہ بے نیاز ہو جائیں (مالدار ہو جائیں)، جب وہ بے نیاز (مالدار) ہو جائیں تو اسے آزاد کر دیں" (رواہ مسلم)

یہ ہیں محمد ﷺ، اوریہ ہے آپ ﷺ کا غلاموں اور خادموں کے ساتھ موقف و رویہ، تو وہ لوگ جو انسانی آزادی کا نعرہ لگاتے ہیں ان کا ان مواقف سے کیا نسبت ہے؟؟

آپ محمد عربی ﷺ کے خادموں کے ساتھ برتاؤ کا عملی نمونہ مشاہدہ کرتے چلیں، انس بن مالک رضی

اللہ عنہ فرماتے ہیں کہ: "میں دس سال تک آپ ﷺ کی خدمت کرتا رہا۔ اللہ کی قسم! کبھی آپ نے مجھے اف تک نہ کہا، اور نہ ہی کسی چیز کو میں نے کیا تو یہ کہا کہ: ایسا تو نے کیوں کیا؟ اور نہ ہی کسی چیز کے نہ کرنے پر یہ کہا کہ: "تو نے ایسا کیوں نہیں کیا؟" (متفق علیہ)

اور ایک روایت کے الفاظ اس طرح ہیں کہ: "اور کسی چیز کے بارے میں مجھ پر عیب نہ لگایا" (رواہ مسلم)

اور آپ ﷺ خادم سے کہا کرتے تھے: "کیا تمہیں کسی چیز کی ضرورت ہے؟" (رواہ احمد وصححہ الألبانی)

انس بن مالک رضی اللہ عنہ فرماتے ہیں کہ: "مدینہ کی لونڈی آپ ﷺ کا ہاتھ پکڑ لیتی تھی، اور آپ اس سے اپنے ہاتھ کونہیں چھڑاتے یہاں تک کہ وہ مدینہ میں جہاں چاہتی اپنی حاجت کے پورا کروانے کے لئے لے جاتی" (رواہ ابن ماجہ وصححہ الألبانی)

بیالیسویں مجلس آپ ﷺ کی سخاوت

جو دوسخا اور کرم و فیاضی اور رواداری میں آپ ﷺ کا کوئی ثانی نہیں تھا۔

آپ ﷺ کی سخاوت و فیاضی ہر درجہ کی سخاوت کو شامل تھی، اور جس کا اعلیٰ درجہ اللہ کے راستہ میں سخاوت نفس تھی۔ جیسا کہ کہا گیا ہے:

يَجُودُ بِالنَّفْسِ انْ ضَنْ الْبَخِيلِ بَهَا

والجود بالنفس أقصى غاية الجود

اگر بخیل بخل سے کام لیتا ہے تو وہ اپنے جان کو بھی قربان کر دیتا ہے۔

اس لئے کہ جان کی سخاوت و فیاضی یہ انتہائی درجہ کی سخاوت مانی جاتی ہے۔

آپ ﷺ اللہ کے دشمنوں سے جہاد کرنے میں جان دینے کے لئے بھی تیار رہتے تھے، چنانچہ آپ لڑائی میں لوگوں کی بہ نسبت دشمن سے سب سے زیادہ قریب ہوتے تھے، اور بہادرو طاقتور ہی آپ ﷺ کے برابر میں ہوتا یا آپ ﷺ کے پاس میں کھڑا ہوتا تھا۔

آپ اپنے علم کی بھی سخاوت کرتے تھے، چنانچہ آپ صحابہ کرام کو اللہ کی بتائی ہوئی تمام چیزوں کی تعلیم دیتے تھے، اور انہیں ہر طرح کی بھلائی کی تعلیم دینے کے بڑے حریص تھے، اور صحابہ کے ساتھ تعلیم میں نرمی بھی کرتے اور فرماتے تھے: "بے شک اللہ نے مجھے سختی کرنے والا اور تکلیف و مشقت میں ڈالنے والا بنا کر نہیں بھیجا ہے بلکہ مجھے آسانی کرنے والا معلم بنا کر بھیجا ہے۔" (رواہ مسلم)

اور آپ ﷺ نے فرمایا: "بے شک میں تمہارے لئے ایک والد کے درجہ میں ہوں میں تمہیں تعلیم دیتا" (رواہ احمد و ابوداؤد و حسنہ الألبانی)

آپ ﷺ سے جب کوئی سائل سوال کرتا تو بسا اوقات آپ اسے زیادہ جواب دیتے تھے، اور یہ علم کی سخاوت ہے۔ جیسا کہ بعض صحابہ نے سمندر کے پانی کی طہارت کے سلسلے میں آپ سے سوال کیا تو آپ نے فرمایا: "اس کا پانی پاک ہے اور اس کا مردار حلال ہے۔" (رواہ احمد و اصحاب السنن)

لوگوں کی ضرورت و حاجت کی تکمیل اور انکی خیر خواہی کی کوشش میں آپ ﷺ اپنے وقت و راحت کی سخاوت کرنے میں سب سے عظیم تھے۔ اور اس سلسلہ میں یہی کافی ہے کہ مدینہ کی لونڈی آپ ﷺ کا

باتہ پکڑ کر اپنی ضرورت کی تکمیل کے لئے مدینہ میں جہاں چاہتی لے جاتی تھی " (رواہ ابن ماجہ وصحہ الألبانی)

اور آپ ﷺ کی عظیم جو دوسخاوت پر وہ حدیث دلالت کرتی ہے جسے جابر رضی اللہ عنہ روایت کرتے ہیں کہ: "آپ ﷺ سے جب بھی کوئی چیز مانگی گئی تو آپ نے "نہیں" نہ فرمایا " (متفق علیہ)

انس رضی اللہ عنہ کہتے ہیں کہ: "اسلام کا واسطہ دیکر (یا اسلام لانے پر) آپ سے جس چیز کا بھی سوال کیا گیا آپ نے اس کو عطا کر دیا۔

انس رضی اللہ عنہ کہتے کہ ایک آدمی آپ کے پاس آیا، تو آپ نے اسے دو پہاڑوں کے درمیان چرنے والی بکریاں عطا کیں، تو اس نے اپنی قوم میں واپس جا کر کہا: اے میری قوم کے لوگو! اسلام لے آؤ، کیونکہ محمد ﷺ ایسا عطیہ دیتے ہیں کہ پھر فقر و فاقہ کا خدشہ نہیں رہ جاتا۔" (رواہ مسلم)

انس رضی اللہ عنہ فرماتے ہیں کہ: آدمی اسلام لاتا اور اس کا ارادہ صرف دنیا کا ہوتا تھا، پھر وہ شام نہیں کرتا تھا یہاں تک کہ اسلام اسکے نزدیک دنیا و ما فیہا سے زیادہ محبوب ہو جاتا۔

اور آپ ﷺ نے غزوہ حنین کے بعد صفوان بن امیہ کو تین سو اونٹ عطا کئے، تو انہوں نے فرمایا: "اللہ کی قسم! اللہ کے رسول نے مجھے بہت کچھ عطا کیا، اور آپ ﷺ میرے نزدیک سب سے ناپسندیدہ تھے، تو برا برا آپ مجھے عطا کرتے رہے یہاں تک کہ آپ ﷺ میرے نزدیک لوگوں میں سب سے زیادہ محبوب ہو گئے۔" (رواہ مسلم)

ابن عباس رضی اللہ عنہما فرماتے ہیں: "آپ ﷺ بھلائی کے اعتبار سے لوگوں میں سب سے زیادہ سخی تھے، اور آپ سب سے زیادہ سخی رمضان میں ہوتے تھے، جب آپ سے جبرئیل علیہ السلام ملاقات کرتے تھے، اور آپ پر قرآن کا دور کرتے، تو آپ ﷺ بھلائی میں سخت ہوا سے بھی تیز ہوتے تھے۔" (متفق علیہ)

جبیر بن مطعم رضی اللہ عنہ فرماتے ہیں: "رسول اللہ ﷺ صحابہ کرام کے ہمراہ غزوہ حنین سے واپس آ رہے تھے کہ دیہاتی آپ سے چمٹ کر سوال کرنے لگے، یہاں تک کہ انہوں نے آپ کو پچھاڑ کر ایک بیول کے درخت کے پاس پہنچا دیا، اور آپ کے چادر کو چھین لیا، تو رسول ﷺ رک گئے، اور فرمایا: "میری چادر کو لوٹادو، اللہ کی قسم! اگر میرے پاس ان کانٹوں کے مقدار اونٹ ہوتے تو میں انہیں تمہارے درمیان

تقسیم کر دیتا، پھر تم مجھے بخیل نہ پاتے، اور نہ ہی جھوٹا اور بزدل پاتے" (رواہ البخاری)

بعثت سے پہلے بھی سخاوت آپ ﷺ کی عادت تھی، جب آپ ﷺ پر غار حراء میں فرشتہ نازل ہوا، تو آپ کانپتے ہوئے خدیجہ رضی اللہ عنہا کے پاس تشریف لائے تو خدیجہ نے کہا: "ہرگز نہیں، اللہ کی قسم! اللہ آپ کو کبھی رسوا نہیں کرے گا، بے شک آپ صلہ رحمی کرتے ہیں، اور کمزوروں کے بوجہ اٹھاتے ہیں، اور مسکینوں کی خبر گیری کرتے ہیں، اور حق کے راستے میں پیش آنے والے مصائب میں لوگوں کی مدد کرتے ہیں"۔

انس رضی اللہ عنہ فرماتے ہیں کہ: "آپ ﷺ آئندہ کل کے لئے کوئی چیز جمع کر کے نہیں رکھتے تھے" (رواہ الترمذی وصححہ الألبانی)

ابوسعید خدری رضی اللہ عنہ فرماتے ہیں کہ: "انصار کے کچھ لوگوں نے رسول ﷺ سے سوال کیا تو آپ نے انہیں دیا، پھر انہوں نے مانگا تو آپ نے انہیں دیا، پھر انہوں نے مانگا تو آپ نے انہیں دیا، یہاں تک کہ جب آپ کے پاس کچھ نہیں رہ گیا، تو فرمایا: "میرے پاس جو ہوتا ہے اسے میں تم سے (چھپا کر) ذخیرہ کر کے ہرگز نہیں رکھتا، اور جو پاکدامنی اختیار کرتا

ہے اللہ اسے پاک کر دیتا ہے، اور جو بے نیازی اختیار کرتا ہے اللہ اسے بے نیازی عطا کر دیتا ہے، اور جو صبر طلب کرتا ہے اللہ اسے صبر عطا کرتا ہے، اور صبر سے بہتر اور وسیع عطیہ کسی کو نہیں دیا گیا۔" (رواہ اصحاب السنن)

محتاج دعا

abufaisalzia@yahoo.com

فہرست موضوعات

صفحہ نمبر	موضوعات	نمبر شمار
3	مقدمہ	۰
8	پہلی مجلس: مصطفیٰ ﷺ کے حقوق-1	1
15	دوسری مجلس: مصطفیٰ ﷺ کے حقوق-2	2
23	تیسری مجلس: رمضان میں نبی ﷺ کا طریقہ-1	3
29	چوتھی مجلس: رمضان میں نبی ﷺ کا طریقہ-۲	4
35	پانچویں مجلس: رمضان میں نبی ﷺ کا طریقہ-3	5

41	چھٹی مجلس: نبی ﷺ کے نام و نسب کا تذکرہ	6
45	ساتویں مجلس: آپ ﷺ کی صداقت و امانت	7
50	آٹھویں مجلس: عہد پیمان اور سابقہ انبیاء کا محمد ﷺ کے بارے میں بشارت دینے کے بیان میں	8
56	نویں مجلس: نبی رحمت ﷺ-1	9
62	دسویں مجلس: نبی رحمت ﷺ-2	10
67	گیارہویں مجلس: نبی ﷺ کے فضائل	11
74	بارہویں مجلس: آپ ﷺ کی ولادت و رضاعت اور من جانب اللہ آپ ﷺ کا تحفظ	12
80	تیرہویں مجلس: آپ ﷺ کی شادی	13
84	چودھویں مجلس: نبی ﷺ اور عورت-1	14
90	پندرہویں مجلس: نبی ﷺ اور عورت-2	15

95	سولہویں مجلس: نبی ﷺ کی بعثت اور اپنی قوم کو دعوت	16
101	سترہویں مجلس: تکلیفوں پر آپ ﷺ کا صبر	17
106	اٹھارہویں مجلس: اللہ تعالیٰ کی اپنے پیغمبر ﷺ کی حفاظت	18
112	انیسویں مجلس: محبت رسول ﷺ	19
118	بیسویں مجلس: نبوت کی عظیم ترین نشانیاں	20
124	اکیسویں مجلس: نبی ﷺ کی عبادت	21
130	بائیسویں مجلس: اسلام کے پھیلاؤ کا آغاز	22
135	تیسویں مجلس: مدینہ کی طرف ہجرت	23
140	چوبیسویں مجلس: نبی ﷺ کی طرز زندگی	24
145	پچیسویں مجلس: سلطنت کی تشکیل کے	25

	اصول و ضوابط	
151	چھبیسویں مجلس: نبی ﷺ کی شجاعت و بہادری	26
157	ستائیسویں مجلس: غزوہ بدر کبریٰ	27
163	اٹھائیسویں مجلس: غزوہ احد	28
169	انٹیسویں مجلس: غزوہ احد سے مستفاد دروس و حکم	29
174	تیسویں مجلس: نبی ﷺ کی اپنی امت کے ساتھ رفق و مہربانی-1	30
180	اکتیسویں مجلس: نبی ﷺ کی اپنی امت کے ساتھ رفق و نرمی-2	31
186	بئیسویں مجلس: غزوہ احزاب	32
191	تیتسویں مجلس: نبی ﷺ کا انصاف	33
197	چوتیسویں مجلس: یہودیوں کی ریشہ دوانیاں اور ان کے تنہیں آپ ﷺ کا موقف	34

202	پینتیسویں مجلس: قتال کی مشروعیت کیوں ہوئی؟	35
209	چھتیسویں مجلس: صلح حدیبیہ	36
214	سینتیسویں مجلس: آپ ﷺ کا ایفائے عہد	37
220	اڑھتیسویں مجلس: غزوہ فتح مکہ	38
226	انتالیسویں مجلس: نبی ﷺ کا عفو و درگزر	39
231	چالیسویں مجلس: نبی رحمت ﷺ - 3	40
236	اکتالیسویں مجلس: نبی رحمت ﷺ - 4	41
241	بیالیسویں مجلس: آپ ﷺ کی سخاوت	42
247	فہرست	43